

# አ ገ ቱ ኒ

ተምረን ወጣን

---

መስፍን ወልደ ማርያም

አዲስ አበባ 2002

አገቱኒ

Copyright © 2010 by Mesfin Wolde-Mariam

የደራሲው መብት በሕግ የተጠበቀ ነው

መጋቢት 2002 ዓ.ም.

All rights reserved. No part of this book may be reproduced or transmitted in any form or by any means without written permission from the author.

ISBN

Printed in USA by 48HrBooks (www.48HrBooks.com)

# ኢትዮጵያ የሁላችንም አገር ናት።

በ1997 ዓ.ም. የነጻነት ጮራን ለማድመቅ ሲጥሩ

የመጨረሻውን መስዋዕትነት ለክፈሉ፤

ለቆሰሉና ለተጎዱ፤

ለታሰሩትና ከነቤተሰቦቻቸው ለተጉላሉ፤

ለታሰሩት የክፉ ቀን አለኝታና አጋር ሆነው ለለፉት፤

በውጭ አገር በብርድና በጸሐይ ድምፅ ለሌላቸው ለጮሁት፤

ከሚወዷት አገራቸውና ከሚወዱት ወገናቸው ተለይተው በስደትና በናፍቀት

ለሚጨነቁት፤

ሁሉ በአክብሮት እጅ አነግሰሁ፤

ብርሃኑን ብልጭ አድርገው ድርግም ላደረጉት ቅን መንፈስና ወኔ

አንዲሰጣቸው አምላክን አለምናለሁ

የብርቱካን ሚዴቅሳን እናትና የብርቱካን ሚዴቅሳን ልጅ የመረረ ሐዘን

የሚያዳምጥ ኅሊና አንዲሰጣቸውም አለምናለሁ

## ኢትዮጵያ እጆቻቸውን ወደእግዚአብሔር

### ታደርሳለች

እርስበርቸው ከመዋደድ በቀር ለማንም ዕዳ

አይኑርባቸው፤

ሌላ ወን የማወድ ሕግን ፈጽሞታልና፤

## ስለዚህ ፍቅር የሕግ ፍጻሜ ነው።።

ሮሜ 13/8

ክፍል አንድ

፩ እንደመቅደም- እኔና ሥልጣን ..... 5

፪ ከፋ ቀን ጥሩ ነው ..... 24

፫ የኢትዮጵያ ሕገ መንግሥት አንዳንድ አንቀጾች ..... 30

፬ የቅድመ ቅንጅት የፖሊቲካ ሁኔታ ..... 34

፭ የቅንጅት ዓላማ ..... 43

፮ ምርጫ 97 ..... 49

፯ ቅንጅት ተሸነፈ ተባለ ..... 58

፰ አስር ቤት፡-ማእከላዊና ቃሊቲ ..... 68

፱ ከስና ፍርድ ቤት ..... 78

፲ ሽምግልናና አርቅ ..... 105

፲፩ ፖሊቲካና የሥልጣን ጥም በኢትዮጵያ ..... 123

መደምደማያ ..... 141

ክፍል ሁለት

መግቢያ ..... 151

አንድ፡-ራእይ ኢትዮጵያ በ2020 -- ከየት ወይት ..... 154

ሁለት፡- የሞት ቅጣት አገዛዝና የባለሥልጣኖች ወንጀል ..... 169

ሦስት፡- መግደልና ማስገደል፤ ተንጋሎ የተፋ፣ ለራሱ ከፋ ..... 174

አራት፡- መላ ወይስ ዱላ ..... 183

አባሪ፡- ለቅንጅት ምክር ቤት የሰንበት ደብዳቤ ..... 194

፩ እኔና ሥልጣን

መንደርደሪያ

ብዙ ሰዎች ስለእኔ «ታሪክ» ለመጻፍ ይፈልጋሉ፤ ወይም እንድጽፍ ይገፋፋኛል፤ እኔ በበኩሌ ታሪክ የሚባል ነገር የለኝም፤ የቃሊቲ ጓደኛዬ ዓባይነህ ብርሃን ለጋዜጠኞች ሲናገር «መስፍን ምን ሥራ ሠርቶ ያውቃል ወሬ ነው እንጂ» አለ ብሎ አንድ ጋዜጠኛ የእኔን መልስ ለማወቅ ደወለልኝ፤ ለእኔ ዓባይነህ በተናገረው «ሥራ»ና «ወሬ» በተባሉት ቃላት ትርጉም ላይ ከተስማማን ምንም ስሕተት አላገኘሁበትም፤ ይህንን ስነግረው ጋዜጠኛው ግር አለው፤ እንደተሰደብሁ ቆጥሬው የምናደድ መስሎት ነበረ፤ አብዛኛውን ሕይወቴን ያሳለፍሁት በማስተማር ነው፤ ዓባይነህ ወሬ የሚለው! ማስተማር ታሪክ የሚሠራበት ተግባር አይደለም፤ ጩዳንዳንዱ ተማሪ የትምህርቱ ዘመን ሲያበቃ ከአስተማሪዎቹና ከትምህርት ቤቱ ጋር ያለው ግንኙነት እየተቋረጠ ይሄዳል፤ አንዳንዴ በአጋጣሚ አንዳንድ ተማሪዎችን ከተሰፋ መቁረጥ ለማውጣት ይቻል ይሆናል፤ ሁለት ምሳሌዎችን ልሰጥ፡፡

አንድ ቀን የአዲስ አበባ ዩኒቨርሲቲ ኮሌጅ የአራተኛ ዓመት ተማሪ ቢሮዬ መጣና ትምህርቱን ለማቋረጥ መወሰኑንና ከዲጉም ጋር ተነጋግሮ መጨረሱን ነገረኝ፤ በዕድሜ ከኔ የሚያንስ አልነበረም፤ በንግዱ ዓለም ቆይቶ በትምህርት ናፍቆት ተገፍቶ በራሱ ጥረት ለዩኒቨርሲቲ የበቃ ሰው ነው፤ የቀረው ስድስት ወር ብቻ ነው፤ የሚሰጠኝ ምክንያት ሁሉ አላጠግብህ አለኝ፤ ስለዚህም ውሳኔውን ተቃውሜ ለሦስት ሰዓት ያህል በክርክር ወጥሬ ያዝሁትና ሀሳቡን አስለወጥሁት፤ ፈተናውን አልፎ ተመረቀ፤ የተመረቀ ዕለት የተጠቀለለውን ዲፕሎማ አመጣና «አንካ ያንተ ነው፤» አለኝ፤ የራስህ የልፋትህ ውጤት ነው ብዬው ተለየኝ፤ ይህንን ተማሪ ከራሱ ፍርሃት ማዳኔ አርካታ ሰጥቶኛል፡፡

ሁለተኛ አንዲት ቆንጆ ልጅ እኔ ክፍል አንዳለች ባውቅም አብዛኛውን ጊዜ በር ላይ ብቻዋን ቆማ ክፍል ሳትገባ ትቀራለች፤ አንድ ቀን ቢሮ አንድትመጣ ነገርኋትና ስትመጣ ለምን ክፍል አንደማትገባ ስጠይቃት አንደማትፈልግ ነገረችኝ፤ ታዲያ ለምን ትመጫለሽ? በወላጆቿ አስገዳጅነት፤ ለዚች ተማሪ ትምህርት ለአንጀራ የሚያስፈልጋት አልነበረም፤ ስለዚህ ትምህርት ለጌጥ እንደሚሆንም አሳመንኋትና ተለያየን፤ አሜሪካ ሄዳ ትምህርት ለአንጀራን ተማረች፡፡

በተረፈ ከአፄ ኃይለ ሥላሴ ጋር ተጋፍጠን ኢየሱስ ወርቅ ዛፉ ከዩኒቨርሲቲ ሲመረቅ የለፋበትንና ያገኘውን ውጤት በይፋ አንዲታወቅለት ዲፕሎማውን ከጃንሆይ ባይቀበልም ስሙ እንዲጠራ ማድረጋችን ደስ ያሰኛል፤ በአጠቃላይ ሲታይ ግን ትውልድ ሲመጣና ትውልድ ሲሄድ እያስተናገደ አስተማሪ ታሪክን ለመሥራት ዕድል የለውም።

እያንዳንዳችን ከልጅነታችን ጀምሮ ጠመዝማዛ፣ ወይም መንታ፣ ወይም ኮረኮንቶና አሸሃማ መንገዶች ይጋረጡብናል፤ ከእነዚህ የትኛውን መንገድ ይዘን አንደምንጻዝ አብዛኛውን ጊዜ የምንወስነው እያንዳንዳችን ራሳችን ቢሆንም አንዳንዴ አስገዳጅና ከአቅም በላይ የሆኑ ኃይሎችም ይወስኑልናል፤ ሌሎች ኃይሎች ቢወስኑልንም ያንን መንገድ እስከመጨረሻው ለመከተል፤ ወይም ላለመከተል ኃላፊነቱ የእያንዳንዳችን ብቻ ነው፤ በሌላ አነጋገር ኑሮአችንን የምናንጸው እያንዳንዳችን ነን፤ ስለዚህም በአጠቃላይ ባለንበት ሁኔታ ቢከፋንም ቢደላንም ተጠያቂዎቹ ራሳችን እንጂ ሌላ ሰበብ አይኖረንም፤ ለኑሮአችን አለመሳካት ሰበብ መፈለግ ራሳችንን ይበልጥ ከማዳከም ሌላ ጥቅም የለውም፤ በምመርጣቸው መንገዶች ኑሮዬን የማንጸው እኔ ነኝ፤ ሌሎች ሰዎች በበጎም በከፋም አስተዋጽኦ እንዳላቸው ሳይታለም የተፈታ ነው፤ በጎውን አስተዋጽኦ እየተቀበልሁና እየቀረብሁ፤ ከከፋው ደግሞ ለመሸሸና ለመራቅ እየሞከርሁ ነሮዬን መምራት የምችለው እኔው ነኝ፤ ለራስ ኑሮ ኃላፊነትን መቀበል ለእኔ ዋናውና የመጀመሪያው መመሪያ ነው፤ የኔን የኑሮ ሁኔታ በማንም ሌላ ሰው ላሳብበው አልችልም።

እኔ በኃላፊነት የማልጠየቅባቸውና ሌሎች ሰዎችም በኃላፊነት የማይጠየቁባቸው ብዙ ነገሮች አሉ፤ ለምሳሌ ቁመቴ፣ የቆዳዬ ቀለም፣ የእናት ቋንቋ የሚባለው፤ ሃይማኖትም ቢሆን የወረሰሁት ነው (ከቡዲስቶች፣ ከሂንዱዎች፣ ጀምሮ ሌሎችንም ሃይማኖቶች ለማጥናት ሞክሮ እግዚአብሔር በአፍአዊ ቴያትር የማይገኝ መሆኑን ተገንዝቤ የወረሰሁትን ለመጠበቅ ወሰንሁ)፤ አንድ ሰው ኃላፊነት እንዲቀበል የሚገደደው እሱ ራሱ ላደረገው ወይም ለተናገረው ብቻ ነው፤ በኑሮ ጠመዝማዛ መንገድ የሚያጋጥሙኝን ጉዳዮች ሁሉ አንዴት እንደተወጣኝቸው፣ ወይም አንዴት እንዳሸነፍኝቸው፣ ወይም አንዴት እንዳሸነፍኝ የእኔ ኃላፊነትና ተጠያቂነት ይሆናል፤ የአንድ ሰው ኑሮው የከፋም ይሁን የለማ ራሱ የካበው ወይም ያፈረሰው ውጤት ነው፤ ሰው ኑሮውን ይመሰላል የሚባለውም ለዚህ ይመስለኛል።

ሁለተኛው የኑሮ መመሪያ ብዬ የያዘሁት በማኅበረሰብ ውስጥ ስለምኖር፣ ማኅበረሰቡ ለእኔ አድጎት ያደረገውን ትልቅና ወሳኝ አስተዋጽኦ ነፍሴ ድረስ ይሰማኛል፤ ስለዚህም የሕዝቡ ኑሮ፣ ደህነቱ፣ ጉስቁልናው፣ ችጋሩ፣ ጥቃቱ ያንገበግበኛል፤ በአገኘሁት አጋጣሚ ሁሉ፣ በአገር ውስጥም ሆነ በውጭ

እጭሀለታለሁ፤ ለሰውም፣ ለእግዚአብሔርም እነግርለታለሁ፤ ከዚህ ቃል ኪዳን በገንዘብ ገዝቶም ይሁን በጉልበት አስፈራርቶ የሚያስወጣኝ የለም።

### ልጅነት

የማስታውሰው የመጀመሪያው ጠምዛዛ መንገድ ያጋጠመኝ አምስት ዓመት ግድም ሲሆነኝ ነው፤ እጎቴና እኔ ከአባታችን ጋር ነበርን፤ አባታችን ወደማይጨው ሲዘምቱ ግርግሩና ዝግጅቱ ሁሉ ይታየኛል፤ እናታችን እየመጡ ይጠይቁን ነበር፤ አሳቸው ሲሄዱ ሁልጊዜም እኔ በጣም እየጮሁኩ አለቅሳለሁ፤ አንድ ቀን እንዲያውም አብሬ ካልሄድሁ ብዬ ድርቅ ስላልሁ ከእናቴ ጋር ሄድሁ፤ አባቴ ከማይጨው ሲመለሱ እኔን እቤት አላገኙኝም፤ በጣም እንዳሳዘናቸውና ልክ እንደትልቅ ሰው አድርገው እንደተቀየሙኝ ብረዳም እስካሁን አልገባኝም።

አንግዲህ የመጀመሪያው በደሙ ነፍስ «የመረጥሁት» መንገድ ከእናቴ ጋር መኖርን ነው፤ እናቴ ደግሞ ሌላ መንገድ ውስጥ አስገድደው አስገቡኝ፤ ትምህርት ቤት የገባሁት በእግር ብረት ታስራ ነው፤ እግር ብረቱ አግሬን እንዳይፍቀኝ መሆኑ ላይ ገመድ አስፈፀም፤ ገመዱን በእጄ ወደላይ ይገዜ በቅምቡርስ ጉዞ ወደትምህርት ቤት ለሁለት ወር ያህል ተመላልሻለሁ፤ በትምህርት ፈጠንሁና አስተማሪዬ (አለቃ ታምራት የሚባሉ ጎንደራ ነበሩ) ከአለቆቹ አንዱ አደረጉኝ፤ መጀመሪያ ሥልጣን የቀመስሁት በዚህ ነው፤ ጣመኝ፤ አንድ ተማሪ «ጸ» ስለው «ሰ» ያለ እንደሆነ ጆሮው አስቴቀላ ማሸት አንዱ የሥልጣን መግለጫ ነበረ፤ በዚያ ላይ አለንጋም ወይም አርጬሜ አለ፤ የመጀመሪያው ደረጃ በሥልጣን የመባለግ ትምህርት ነበር፤ እግር ብረቱ ከወለቀም በኋላ የአለቃነት ጣሙ እየገፋፋኝ ጥሩ ተማሪ ወጣኝ፤ አለቃ ታምራት ከሊቅነታቸው በተጨማሪ ስዕልና ሐረግ መሥራት ይችላሉ፤ ነፍሱን ይማረውና ለይዘቱ ብሥራት ሐረግ መጀመሪያ ያሳየሁት እኔ ከአለቃ ታምራት የተማርሁትን ነበር፤ እሱ ግን እጅግ በጣም ሠለጠነበትና ዛሬ ስሙ የሚጠራበት ሆኖአል።

በአለቃ ታምራት ትምህርት ቤት እንዳለሁ አንድ ለሙን የሚባል ጓደኛ ነበረኝ፤ እሱና ሁለት ሌሎች ልጆች ሆነን የዚህን ዓለም ከንቱነት ስናወራ ቆየንና እንመንን ብለን ወዲያውት ወስነን ቀበናን ተሻግረን ራስ ካሣ ጫካ ገባን፤ አውጡን፣ ቀጋውን፣ አጋሙን ስንበላ አመሸንና ጀምበር ቆልቆል ማለት ስትጀምር አንዱ «እናቴ ናፈቀችኝ!» ሲል ወዲያው ሁላችንም እኔም! እኔም! እያልን ቁልቁለቱን ወርደን በየቤታችን ገባን፤ ስለዚህ ለአንድ ቀን ያህል መንኛሰሁ፤ በኋላም ቅዳሴ ስንማር ከእሙን ጋር ቀጨኔ እንቀፍፍ ነበር።

በዚህ ትምህርት ቤት እያለሁ ተፈሪ መኮንን ትምህርት ቤት ተከፈተና አባቴ እዚያ እንደገባ ፈለጉ፤ ነገር ግን ያከተልካሉ ስለተባለ እምቢ ብዬ ሌላ መንገድ መረጥሁና ወደቤተ ክርስቲያን ትምህርት አደላሁ፤ ቅዳሴን ከመምራ

አስፋው ከሚባሉ ቁስ ተማርሁ፤ የውዳሴ ማርያምና ከዚያም አለፍ ያለ ዜማ አለቃ አካሉ ወልደ ማርያም ቤት ልጃቸውን ዘውገ ወልደ ማርያምን (ሁሉንም ነፍሳቸውን ይማረው) የሚያስተምሩላቸው መምህር ስለነበሩ እኔም ተፈቅዶልኝ እዚያ እያደርሁ ተማርሁ።

ሌላ ያልታሰበ ጠምዛ መንገድ አጋጠመኝ፤ ለጥምቀት በኪዳነ ምሕረት ታቦቶችን አጅቦን ሄደን ማታ ጫካው ዳር አሳት እያነደድን ስንሞቅ ከእንድ ልጅ ጋር ተጣላን፤ የተለኳኮሰ ጭራሮ ወረወረብኝ፤ እሱ ተለቅ ያለ ሰውነቱም ደንዳና ነበረ፤ ድብድቡን ስንጀምር በያዘው ዱላ ጭኔ ላይ ዠለጠኝ፤ ዱላ ስላልያዝሁ ሥጋ ለመብያ የያዝሁትን ሰንጠ. አወጣሁ፤ ፈራና ሲሮጥ ወደቀ፤ የወደቀበት ሄጄ አንዴ ወጋሁት፤ እሱን ወደሀኪም ቤት ወሰዱት፤ እኔን ፖሊሶች እጃቸውን በገመድ አስረው አሳደሩኝ፤ ጠዋት ወደፖሊሶ ጣቢያ በገመድ እየነተቱ ሲወስዱኝ እናቴ ወደጥምቀት ባሕሩ ሲመጡ ተገናኘን፤ በጭራሽ አልደነገጠም። «ምንድን ነው ነገሩ?» ሲሉ ፖሊሶ አስረዳቸው፤ «አሱስ ግድ የለም» ብለው የት እንደሚወስደኝ ከጠየቁ በኋላ መንገዳቸውን ቀጠሉ፤ በሳቸው ሚዛን ከዚያ የከፋ ወንጀል አለ ማለት ነው።

ገና ከልጅነቴ ጀምሮ ሰዎች ሁለት ተጸራሪ ጠባዮች እንዳሉብኝ ይነግሩኛል፤ እኔም ይታወቀኝ ነበር፤ ለምሳሌ አንድ ዓይነ ሰውር ወይም በሌላ በሽታ የተያዘ ለማን መንገድ ዳር ተቀምጦ የሚያለቅስ በሚመስል ድምፅ ሲለምን እናቴ መጥተው አስቲወስዳኝ ድረስ አጠገቡ ቁጭ ብዬ አለቅስ ነበር፤

በሌላ ጊዜ ደግሞ ልጃገረዶች በገምቦ ውሀ ቀድተው ሲመለሱ ገምቦውን በድንጋይ ሳፈነዳው ደስ ይለኝ ነበር፤ ማታ ፍዳዬን አቀበላለሁ፤ ተናዳጅና ጠበኛነቱን በኳስ ጨዋታና በጸሎት ለመግራት የቻልሁ ይመስለኛል፤ በሌሎች ስቃይ መጨነቁ ግን አስካሁንም የለቀቀኝ አይመስለኝም፤

በዊንጌት በነበርሁባቸው ወሮች ቅዳሜ ወይም አጉድ ወደ ጴጥሮስ ወዳውሎስ መቃብር ውስጥ እየገባሁ ከሙታን ጋር አወራ ነበር፤ በተለይ የቆንጆ ሴቶችና የሕፃናት መቃብር ላይ በጣም እያሳዘኑኝ «ምን ነካችሁ? ምን አገኛችሁ?» እያልሁ አጠይቅ ነበር፤ የአንዲት ሴትን ስም አስካሁን አስታውሰዋለሁ፤ -ጥሩነሽ ሸምጥር።

አሥራ ሁለት ዓመት ግድም ሲሆንኝ ሦስት ጠምዛ መንገዶች አጋጥመውኛል፤ ሁለት ጊዜ ታስፊአለሁ ማለት ነው፤ አንዴ በአግር ብረት፤ አንዴ በገመድ፤ ሁለቱንም ጊዜ መታሰፊ ረድቶኛል፤ አስተምሮኛል፤ በተለይም ሁለተኛው አስር የመጣው ብዙ ሰዎች «ይኸ ልጅ አንድ ቀን ከንፍ አውጥቶ ይሄዳል» የሚል አስተያየት በነበራቸው ጊዜ መሆኑ ሰይጣን ምን ጊዜም ቢሆን ሩቅ እንዳልሆነ አረጋግጠልኛል።

በተፈሪ መኮንን ትምህርት ቤት በተመላላሽነት ስገባ ሦስተኛውን ጠምዛ መንገድ ጀመርሁ፤ ጥቂት ወራት ያህል ከተማርሁ በኋላ በአዲስ

አበባ ውስጥ ከባድ ችግር ገብቶ ስለነበረ ያለኝን ጥሩ የእጅ ጽሑፍ ችሎታ በመጠቀም እናቴን ለመርዳት ማዘጋጃ ቤት በር ላይ ማመልከቻ ጸሐፊ ሆንሁ፤ ነገር ግን እንዳንድ ሰዎች ትምህርቴን እንድቀጥል ስለፈለጉ በአዳሪነት እንድገባ ለትምህርት ሚኒስቴር ማመልከቻ እንድጽፍ ገፋፋኝና ማመልከቻውን ለአቶ መኮንን ዘውዴ ሰጠሁ፤ ስለትምህርቴ ከምክትል ዲሬክተሩ የምስክር ወረቀት እንዳመጣ ጠይቀውኝ ወሰድሁላቸው፤ ወዲያው ደብዳቤ ጽፎ እንድገባ ሆነ፤ ከብዙ ዓመታት በኋላ አቶ መኮንን በሕይወት እያሉ አጋጣሚውን አግኝቼ አዳሪነት እንዳስገቡኝና ትልቅ እርዳታ እንዳደረጉልኝ ስለነገርኋቸው በጣም ደስ ይለኛል፤ እንዲህ ያለ አጋጣሚ ሳላገኝ ሌሎች አምልጠውኛል።

አዳሪነት አዲስ ዓለም! ደብተሩ፤ አርሳሱ፤ መጽሐፉ፤ ልብሱ፤ አልጋው፤ ምግቡ፤ ትምህርቱ እንደልብ! ጨዋታው እንደልብ! ጂምናሲክ መሥሪያው እንደልብ! አስተማሪዎቻችን የካናዳ የካቶሊክ ቄሶች ነበሩ፤ የተመሰከረላቸው አስተማሪዎች ናቸው፤ በተለይ ጠንክሮ መሥራትና የኃላፊነትን ስሜት በተማሪዎች ላይ ለማሳደር ትልቅ ጥረት ያደርጉ ነበር፤ ተሳክቶልኝ እንደሆነ ባላውቅም እኔም በአስተማሪነቴ የእነሱን አርአያ ተከትዬ ነበር።

በተፈሪ መኮንን ገና አምስተኛ ክፍል ሆኜ እናቴ በጠና መታመማቸው ተነግሮኝ አስፈቅጄ ሄድሁ፤ ስደርስ ምንም አይለመምም ነበር፤ በበነጋታው ዓረፉ፤ ቀብሩ ላይ ሳለቅስ «አንግዲህ ማን ይችላኛል!» እያልሁ አጭህ ነበር፤ ነገር ግን እኔን ትተው ይሄዳሉ ብዬ አላመንሁም፤ ስለዚህም አንድ ሳምንት ሙሉ በየቀኑ ሌሊት በአሥራ አንድ ሰዓት እየተነሳሁ መቃብራቸውን ትኩር ብዬ እየተመለከትሁ የተነቃነቃ እንደሆነ ለመቆፈር እዘጋጅ ነበር፤ ከሳምንት በኋላ ቁርጫን አወቅሁት፤ ስለዚህም ለመቃብራቸው ላሳቸውን የማሳሳፍ ጨዋ ሰው ለመሆን ቃል ኪዳን ገባሁ፤ ከልቤ የማይወጣው ሐዘን ግን ለልፋታቸው ሁሉ ትንሽም ውለታቸውን ሳልመልሰና ከችግር ሳላወጣቸው መቅረቴ ነው፤ የእናቴ መሞት ጠባዩን በቁርጠኛነት እንድገራ ከጸሎት ጋር ረድቶኛል፤ አንድ በአለቃ ታምራት ትምህርት ቤት የነበረና ዛሬም ያለ አብሮ-አደጌ አንድ ቀን በመንገድ ላይ አቆመኝና ባለፈው ማታ ስለእኔ ትልቅ ከርከር ተነሥቶ እንደነበረ ነገረኝ፤ በግብዣው ላይ ከነበሩት አንዱ እኔ ከመስፍን የተማርሁት አንዱ ነገር ትእግሥት ነው በማለቱ አብሮ-አደጌ ግራ ይገባውና ስለሌላ ሰው ነው ወይስ እኔ ስለማውቀው መስፍን ነው የምታውረው? በማለት ጠይቆ ካረጋገጠ በኋላ እኔ የማውቀው መስፍን ወልደ ማርያም ትእግሥት ሊያስተምርሁ አይችልም፤ ጠብ ያለሽ በዳቦ የሚል ሰው ነው ብዬው በጣም ተከራክርን ብሎ አጫወተኝ፤ ሁለቱም አልተሳሳቱም፤ የሚያውቁኝ በተለያየ ጊዜና በተለያየ ሁኔታ ነው፤ ሰው ራሱን መለወጥ ይችላል፤ ለሞቱት እናቴ የገባሁት ቃል ኪዳን ነው።

ሰይጣን በተፈሪ መኮንንም ገባ፤ አንድ አስተማሪ በክፍሉ ተማሪዎች ተናዶ ከነዘርማንዘራቸው ሙልጭ እድርን ሰደባቸው፤ ከክፍል ሲወጡ ያለቅሱ ነበር፤

ሲነግሩን ሁላችንም ተናደድን፤ ቀስ እያለ በጣም ከባድ የሆነ ረብሻ ተነሣ፤ እኔ ተገፍቼ ከቀደሙት መሀል ተገኘሁ፤ አንግርም በማለታችን ብቻ ሳይሆን የመጣውን ባለሥልጣን ሁሉ አንሰማም እያልን በመመለሳችን አገር ተረበሽ፤ ትምህርት ቤቱ በክብር ዘበኛ ተከበበና ጃንሆይ ከነልጆቻቸውና ከነሚኒስትሮቻቸው መጡ፤ «ከየትም ለቃቅመን አምጥተን» ያሉት ያን ሰለት ነው፤ ነገሩ እውነት ቢሆንም ማቴዎስ ጥግነህ የሚባል ተማሪ «ጃንሆይ! አባቶቻችን ግብር ይከፍላሉ!» ብሎ የመለሰላቸውም እውነት ነው።

በዚህ ረብሻ ምክንያት ሆኖ ሁለት የምንሆን ልጆች ከተፈሪ መኮንን ወደሌሎች ትምህርት ቤቶች ተዛወርን፤ እኔ ወደዊንጌት ተዛውራ ከሦስት ወራት በኋላ የለንደን ማትሪኪዩሌሽን ተፈትኜ ዩኒቨርሲቲ ኮሌጅ ሲከፈት እዚያ ገባሁ፤ እግዚአብሔር ይመስገንና በጠመዝማዛው መንገድ እዚህ ደረሰሁ!

በትምህርት ቤት የጉርምስና ዘመን ከትምህርት ውጭ የነበረኝ ምኞት ጡንቻ ማፈርጠም ነበር፤ ጂምናስቲክ አሠራሪሁ፤ ኳስ አጫወታለሁ፤ በተፈሪ መኮንን ትምህርት ቤት እነታደስ ላቀው፤ (ነፍሳቸውን ይማረውና) ተሰማ ኃይሉ፤ ኃይሉ አፈወርቅ የኔው ቤጤ ነበሩ፤ ጡንቻ ማፈርጠም በጣም ትልቅ ነገር መስሎ ይታየኝ ነበር፤ በዊንጌትና በዩኒቨርሲቲ ኮሌጅ አንደኔ ያለ የጡንቻ ፍቅር ያደረገበት የማውቀው (ነፍሱን ይማረውና) ገብረ ክርስቶስ ደስታን ነው፤ ገብረ ክርስቶስ ቻርልስ አትላስ ከሚባል የታወቀ የጡንቻ አሠልጣኝ ጋር አየተጻጻፈ ይሠለጥን ነበር፤ በትምህርት ቤት የሚያገኘው ወተትም ስለማይበቃው በቀን አንድ ሊትር በኮንትራት ይመጣለት ነበር፤ በዩኒቨርሲቲ ኮሌጅ ውስጥ በሆድ አንደኛ እኔ፤ ገብረ ሁለተኛ ነበርን፤ እንዲያውም እኔ መጥገብ ሳይሆን ጥርሴን ሲደክመኝ ነበር መብላት የማቆመው!

እስጢፋኖስ የሚባል የታወቀ በቅሰኛ ካላሠለጠንሁሁ ብሎኝ ጡንቻዬን በበቅሰኛነት ለመሞከር ጀምራ ነበር፤ ነበር አቋረጠልኝና ተገላገልሁ፤ የጡንቻም ነገር ቀስ እያለ በመንፈሳዊነት ደበዘዘ።

### ከልጅነት በኋላ — በሥራ ዓለም

#### የመጀመሪያ ሥራ

ራስ ምታትና ነስር በጣም ስላስቸገረኝ ከዩኒቨርሲቲ ኮሌጅ ትምህርቴን አቋርጬ የመጀመሪያ ሥራዬ በእቴጌ መነን ትምህርት ቤት አስተማሪነት ነበር፤ የለበሰሁት ኮሌጁ የሰጠኝን ልብስ፤ ጫማውም ከዚያው ነበር፤ ጠዋት ወደእቴጌ መነን ትምህርት ቤት ለመሄድ ስዘጋጅ ትልቅ እንጀባ ነበር፤ ነፍሳቸውን ይማርና ወርቁ ተፈራ ሰዓቱን ሰጠኝ፤ ንጉሤ ፍትሐአወቀ ክራሻት አሰረልኝና ጨዋ መስዬ አስተማሪነቴን ጀመርሁ፤ ገና ሃያ አንድ ዓመት ያልሞላኝ ነገርም ነበርሁ፤

እንዳጋጣሚ ሥራ በጀመርሁ በጥቂት ወራት ውስጥ የትምህርት ቤቱ ዲሬክተር የነበሩት ወይዘሮ ስንዱ ገብሩ (ነፍሳቸውን ይማረውና) አዲስ ባል አግብተው ለመጀመሪያ ጊዜ ዕድሜያቸው ከገፉ በኋላ አረገዙ፤ እርግዝናው ችግር ብማስከተሉ ወደእንግሊዝ አገር ለህክምና ሄደው ለብዙ ወራት ቆዩ፤ በቦታቸው ሌላ ሰው አልተመደበም፤ እንደሚመስለኝ አሳቸው በቀጥታ በንጉሠ ነገሥቱ የተሾሙ በመሆናቸው ትምህርት ሚኒስቴር እጁን ለማስገባት አልፈለገም፤ የማየው ችግር ገፍቶኝ በዚህ ክፍት የኃላፊነት ቦታ ላይ እኔ በየዋህነት ጥልቅ አልሁበት።

በትምህርት ቤቱ የመጻሕፍት ችግር፣ የሰፖርት ዕቃዎች ችግር፣ የአስተዳደር ችግር በጉልህ ይታይ ነበር፤ እኔ ተማሪዎቹ ስላሳዘኩኝ ለትምህርት ሚኒስቴር ደብዳቤ እየጻፍሁ ወስጄ ለአቶ ሥዩም ያዕቆብ (የግምጃ ቤት ኃላፊ ነበሩ) እሰጣቸዋለሁ፤ ይስቁና እኔ ተራ አስተማሪ በመሆኔ እንዲህ ያለ ሥልጣን እንደሌለኝና አሳቸውም ሊያስተናግዱኝ እንደማይችሉ ያስረዳኛል፤ አይገባኝም፤ እኔ የጠየቅሁት ለተማሪዎቹ አስፈላጊ የሆኑ መጻሕፍትን ወይም የሰፖርት ዕቃዎችን ነው፤ የሥልጣንን ነገር ምን አመጣው? ደብዳቤዬን ይገጥ ወደአቶ በለጢ ገብረ ጻድቅ (ዋና ዲሬክተር) ዘንድ እሄዳለሁ፤ አሳቸው ይበልጥ ይስቁብኛል፤ ያስረዳኛል፤ አሁንም አይገባኝም፤ አቶ አካለ ወርቅ ቢሮ በር ላይ እቆምና ሲገቡ ጠብቂ ደብዳቤዬን እሰጣቸዋለሁ፤ አቶ ሥዩምም፣ አቶ በለጢም ያሉኝን እነግራቸዋለሁ፤ ስልካቸውን ያነሱና «ይሄ ልጅ ደመወዝ አልጠየቀ፤ ሹመት አልጠየቀ፤ ልሥራ ሲል አናሠራህም እንበለው እንዴ? የጠየቀውን ስጡት አባካችሁ።» ብለው ደብዳቤው ላይ ያዘዙና ይፈርሙልኛል፤ እየፈነጠዝሁ ወደአቶ ሥዩም ዘንድ ሄጄ እሰጣቸዋለሁ፤ እየሳቁ ደስ ብሏቸው የተጠየቀውን ያስረክቡኛል፤ ብዙ ከሆነ ወይ ጋሼ ከብረትን ወይ ጋሼ ሞገስን (የትምህርት ሚኒስቴር ሹፌርቸ) ለምኔ ይወስዱልኛል፤ ትንሽ ከሆነ በጋሪ ጭኔ እወስዳለሁ፤ የልብ ልብ አገኘሁና የፒንግ ፖንግ ጠረጴዛና መጫወቻውን ጠየቅሁ፤ እንደለመድሁት ደረጃውን ሁሉ አዳርሼ አቶ አካለ ወርቅ ዘንድ ደረሰሁ፤ ስልክ አንሥተው ወደተግባረ ዕድ ትምህርት ቤት ደወሉና የፒንግ ፖንግ ጠረጴዛው አስፈላጊ ከሆኑት ነገሮች ጋር ተሠርቶ ለእኔ እንዲያስረክቡ አዘዙልኝ እነጋሼ ከብረትን ለምኔ አጭንና ወደእቴጌ መነን!

እንደሌሎቹ ሁሉ አቶ አካለ ወርቅም በወጉ መሠረት ትክክል የሆነውን መልስ ቢሰጡኝ ኖሮ የእኔ ጥረት ሁሉ መከኖ ይቀር ነበር፤ ተማሪዎቹም ይነዱ ነበር፤ አሳቸው ግን ወጉን ሁሉ ተሻግረው፤ የጥያቄዬን ተገቢነት ተገንዝበው ሰጥረቴ ፍሬ አሰገኙለት፤ አቶ አካለ ወርቅን የማመስገናቸው በዚህ ብቻ አይደለም፤ አንድም ጊዜ ጥረቴ ከሥራ ፍላጎት ያላለፈና እንደገባላችን ወደደጅ ጥናት ያዘነበለ ሆኖ ሳይታያቸውና ሳይገደፉብኝ በንጹሕነቱ በመመልከታቸው ነው።

በአጭሩ የእኔ መን ትምህርት ቤት ታሪክ ብዙ ቁም ነገሮች ይታዩበታል፤ የሥልጣን ተዋረድ ጉዳይ፤ የሥልጣን አጠቃቀም ከወግና (ፎርማሊቲ ማለት ነው) ከመሠረታዊ ዓላማ ጋር መያያዝ ወይም አለመያያዝ፤ ሥልጣንና ወግ ሲቆራኙ ምን ያህል ለሥራ እንቅፋት እንደሚሆኑ፤ ሥልጣንና በጎ ፈቃድ ሲገኙ ደግሞ ምን ያህል ሥራን በቀላሉና በርካሽ እንደሚሆኑም፤ ሥልጣን ለሌላውና መሥራት ለሚፈልግ የሚገጥሙት አልህ አስጨራሽ እንቅፋቶች በግልጽ የሚታዩ ይመስለኛል፤ በሙሉ ነጻነት የሚሠራ ልቦ-ሙሉ ባለሥልጣንና ቁጣን አየፈራ የሚጨነቅ ባለሥልጣን ኃላፊነታቸውን አኩል አይወጡም።

ወይዘሮ ሰንዳ ወልደውና አርፈው ከእንግሊዝ አገር ሲመለሱ የአኔን ሥራ ይሰማሉ፤ በአገዛዝ ሥርዓት ሥልጣን ያለው ሰው ፈሪ ነውና ጠርተው ያነጋግራኛል፤ መናደዳቸውን የገለጹት እርስዎ ሲሉኝ የነበሩት አንተ በማለትና ለወንበራቸው የነበራቸውን ስጋት በመግለጽ ነበር፤ እኔ ገና የሃያ ዓመት ጎረምሳ ነኝ «እርስዎ አለቃዬ ከመሆንዎ ሌላ አናቴም ሊሆኑ የሚችሉ ነዎ፤ ስለዚህም አንተ በማለትዎ አልዋረድም፤ የእርስዎን ሥራ ስለሠራሁልዎ ያመሰግኑኛል እንጂ ይቀየማሉ ብዬ አልገመትሁም ነበር፤ ከአሁን ወዲያም ከእርስዎ ጋር አልሠራም፤» ብያቸው ተለያዩን፤ ሙሉ እውነቱን መናገር ስለሚያስፈልግ በኋላ ግን ተመልሼ ሥራዬን እንደቀጥል በአቶ አካለ ወርቅ በኩል እንድታዘዝላቸው ሞከሩ፤ ካልተማመንን አብሮ መሥራት አይቻልም ብዬ በውሳኔዬ ጸናሁ፤ ጭራሽ አስፈላጊ ባልሆነበት ሁኔታም ቢሆን የሥልጣን ፍቅር ሥጋት ውስጥ እንደሚጨምር ተረዳሁ።

**ሁለተኛ ሥራ**

ሁለተኛው ሥራዬ በካርታና ጄኦግራፊ ኢንስቲትዩት በተባባሪ ዲፊክተርነት ነበር፤ ዲፊክተሩ አንድ አሜሪካን (አንደምጠረጠረውም ሲሆኑ) ነበር፤ በዚያን ጊዜ አሜሪካኖች የዓባይን ተፋሰስ በአውሮጵላን ፎቶግራፍ አያነሱ በተፋሰሱ ላይ ዝርዝር ጥናት ያካሂዱ ነበር፤ በዚህ ጥናት የተሳተፉ ኢትዮጵያውያን ወጣት መሀንዲሶች (ኃይሉ ሻውል፤ ደመቀ መታፈሪያና ሌሎችም...) ብዙ ነበሩ፤ የተነሣው ፎቶግራፍ በሙሉ በካርታና በጄኦግራፊ ድርጅት ይከማች ነበር፤ የዓየር ፎቶግራፍ ከመካከቱ በፊት በጽሕፈት ሚኒስቴር በታዘዘ ደብዳቤ በአገር አስተዳደር ሚኒስቴር ውስጥ በአቶ ክብረት አስታጥቄ በሚመራ ኮሚቴ ውስጥ እንዳገለግል ታዘዝሁ፤ ኮሚቴው ሥራውን ሲጀምር «ግርማዊ ንጉሠ ነገሥት አሜሪካኖች በዓየር ፎቶግራፍ እንዲያነሱ ስለፈቀዱ የሚያስከትለውን ጉዳት እንድታጠኑ» የሚል መመሪያ ተነበበ፤ ግራ ገባኝ፤ በቃለ ጉባኤው እንዲያዘልኝ ጠይቄ የሚከተለውን ተናገርሁ፤ «ፎቶግራፍ እንዲነሣ

በመፈቀዱ አልስማማም፤ ሁለተኛ እንዲያነሡ ከተፈቀደ በኋላ የሚያደርሰውን ጉዳት አጥን ማለት ዋጋ የለውም፤ ጉዳት መናፍቅ ከተጠረጠረ መጠናት የነበረበት ሳይፈቀድ ነበር፤ አሁን ማድረግ የሚቻለው በዚህ የአሜሪካኖች ሥራ ኢትዮጵያ ልታገኝ የምትችለውን ያህል ጥቅም እንድታገኝ ማድረግ ነው፤ አንዱና ዋናው ጥቅም የካርታ ድርጅቱን በተለያዩ የካርታ ሥራ መሣሪያዎችና በሰው ኃይል ሥልጠና ማጠናከር ነው።» በመጠቀም በኩል ያቀረብሁት ሀሳብ ከሞላ ጎደል ተቀባይነትን አገኘ።

አንድ የተለየ ሹመት ይሁን ምን የማላውቀው ነፍሱን ይማረውና ሻለቃ ወርቅነህ ገበየሁ ያመጣብኝ ጣጣ ነበር፤ በጠረፍ ጉዳዮች የሚጠና ነገር ሲኖር አየነገረኝ አተባበረው ነበር፤ ይህንን ይዞ ለእኔ ሳይነገረኝ ከጃንሆይ አስፈቅዶ ከካርታ ሥራ ድርጅት ወደጸጥታ መሥሪያ ቤት መዛወሪያ ከዚያው መሥሪያ ቤት ሰማሁ፤ ስገሰገሰ ቢሮው ሄድሁና ጠየቅሁት፤ ማስፈቀዱን ነገረኝ፤ «የምትፈልገው ሬሳዬን ከሆነ አሁኑኑ አድርገው፤ እንኳን ከጃንሆይ ከእግዚአብሔርም ብታስፈቅድ በምንም ዓይነት መንገድ አዚህ መሥሪያ ቤት እንድሠራ አታደርገኝም።» አልሁት፤ የተማራችሁት ሰዎችም ስለዚህ መሥሪያ ቤት ይላችሁ አመለካከት ያሳዝናል ብሎኝ ተለያየን።

በአሜሪካኑ አለቃዬና በእኔ መሀከል የአይጥና የድመት ጨቃታ ሆነ፤ በትምህርት ሚኒስቴርም (ሚኒስትሩ ልጅ እንዳልካቸው መኮንን ነበሩ) ሆነ በአገር ግዛት ሚኒስቴር በእኔ በኩል ያለውን አመለካከት ችላ አያሉ ወደአሜሪካኖቹ ያዘነበሉ ሆኑ፤ በዚህ ጊዜ የዩኒቨርሲቲ ኮሌጅ ፕራዚደንት የነበሩት ዶር. ማት በዩኒቨርሲቲ ኮሌጅ አስተማሪ እንድሆን ጠይቀውኝ ከካርታ ሥራ ድርጅት ለመልቀቅ እያሰብሁ ባለሁበት ጊዜ ልጅ እንዳልካቸው ቀድመው ከሥልጣናቸው ያለፈ ደብዳቤ «ወደዩኒቨርሲቲ ኮሌጅ ተዛውረህ እንድትሠራ» ብለው ጻፉልኝ፤ ትምህርት ሚኒስቴር በዩኒቨርሲቲ ኮሌጅ ላይ፤ ያውም ዶር. ማት ባሉበት ምንም ሥልጣን አልነበረውም።

**ሦስተኛ ሥራ**

በዩኒቨርሲቲ ኮሌጅ አስተማሪ ስሆን ስለኢትዮጵያ መልካክ ምድር ምንም አላውቅም ነበር፤ መረጃዎችን የምሰበሰበው ከኢጣልያን መጻሕፍትና ካርታዎች ነበር፤ በጣም አድካሚ ነበር፤ ሌላ ቀርቶ የቦታ ስሞችን እንኳን ጭንጭን መለየት አልቻልንም ነበር፤ ለፈረንጅ ጥና ጩ ያው ነው፤ በዚህ በኩል ተማሪዎች ብዙ አስተምረውኛል፤ ነገር ግን እየዞሁ አገሩን ማየትና ማጥናት ነበረብኝ፤ በእግራም፤ በበቅሎም በላንድሮቨርም ዞርሁ፤ የሰሜንን፤ የመቅደላን፤ የወጨሜን ተራራዎች ወጣሁ፤ አጋዴንንና ባሌን፤ ወለጋንና ከፋን፤ ኢሉባቦርንና ሌሎችንም እየዞሁ አጠናሁ፤ የገጠሬውን መራራ ኑር አየሁ፤ ከገበሬውና ከአርብቆ አደሩ ጋር እየተነጋገርሁ እውቀቴን አዳበርሁ፤ ቀስ በቀስ የእኔም ስሜት ወደገጠሬው

እያዘነበለ መጣ፤ «የመሬት ለአራሹ» መፈክር ከዚህ የፈለቀ ነው፤ ጊዜው ጥሩ ነበር፤ ዩኒቨርሲቲ ኮሌጅ በደር. ማት ዘመን ለመሥራት ለፈለገ አንቅፋት የሚሆን አልነበረም፤ እንዲሁ ራሴን እያስተማርሁ አስተምር ጀመር፤ ለመማሪያ የሚያገለግል የኢትዮጵያ ካርታዎች ስብስብ (አትላስ) ሠርቼ አሳተምሁ፤ ቆይቼም ለመማሪያ የሚሆን የኢትዮጵያ ጂኦግራፊ መጽሐፍ አሳተምሁ።

በዩኒቨርሲቲ ኮሌጅ የክፍል ኃላፊ የሆንሁት በመከራ ሰው ጠፍቶ ነው፤ ገፋፍቶ የክፍል ኃላፊ እንድሆን ያደረገኝ ዝቢ ያጌትዝ የሚባል አሥራኤላዊ ዲን ነበረ፤ ወደአገሩ ለእረፍት ሲሄድ ተጠባባቂ ሆኜ በሱ ቦታ እንደሠራም አግባባኝ፤ በመጨረሻም ኮንትራቱን ጨርሶ ወደአገሩ ሊመለስ ሲል እኔ ቦታውን እንድይዝ ወትወቶኝ አልተቀበልሁትም፤ አብርሃም ደመወዝን አደረገው፤ እኔ የጂኦግራፊ የክፍል ኃላፊነቱን ብቀብልም ቆይቼ ጊዜው ሲመቻች ሹመትን አስቀርቼ በዲሞክራሲያዊ መንገድ ተገላገልሁት፤ የክፍሉ መምህራን ተሰብስበን ባቀጣጠር ቅደም ተከተል ሦስት ሰዎችን፤ አሰፋ ምሕረቱን፤ መከተ በላቸውንና አሉላ አባተን ደርድረን እያንዳንዳቸው በተከታታይ ለሁለት ዓመት ኃላፊ እንዲሆኑ ተስማምተን ለፕሬዚደንቱ ለአክሊሉ ሀብቱ ውሳኔያችንን አስተላለፍንለት፤ ለሌሎች የዩኒቨርሲቲው ክፍሎች አርአያ እንሆናለን ብዬ ነበር፤ ግን አልሆንንም፤ ሹም-ሽሩ በሌሎች ክፍሎች ቀጠለ።

ከዩኒቨርሲቲው ውጭ ለሥልጣን የሚያሳጩ ብዙ ዕድሎች ነበሩኝ፤ ብዙ ታላላቅ ባለሥልጣኖችን አውቅ ነበር፤ በተፈሪ መኮንን ትምህርት ቤት ረብሻ የተነሣ ጊዜ ከአቶ አካለ ወርቅና ከኮሎኔል ታምራት ይዘቱ ጋር ተዋውቄ ነበር፤ ህንድ አገር ተማሪ ሆኜ ከልዑል ራስ እምሩ ጋር በጣም የጠበቀ ግንኙነት መሥርቼ ነበር፤ በአሜሪካ ተማሪ ሆኜ ከአቶ ይልማ ዴሬሳ ጋር በጣም ከመቀራረቤ የተነሣ ቤተሰብ አመስል ነበር፤ ራስ አንዳርጋቸው መሳይ የባለቤቱ የወይዘሮ የወይን እሸት በሻህውረድ ዘመድ በመሆናቸውና ልዕልት ተናኘ ወርቅም የክርስትና እናትም ስለሆኑ እተዋወቃቸው ነበር፤ ልዑል አልጋ ወራሽንና ልዕልት መድፈሪያሽ ወርቅም ጋር እተዋወቅ ነበር፤ ከነዚህ ሁሉ ይበልጥ የረዱኝ አቶ አካለ ወርቅ ነበሩ፤ ግን ቤታቸው ሄጄ አላውቅም፤ ራስ አንዳርጋቸው የአገር ግዛት ሚኒስትር በነበሩ ጊዜ ምክትል ይሁን ረዳት ሚኒስትር እንደሆንላቸው ጠይቀውኝ ለሰጠኝቸው መልስ እሳቸው የተናገሩኝ በመልሴ በጣም እንዳፍር አደረገኝ፤ «የለም አንጣላለን» አልኩቸውና ትኩር ብለው አይተውኝ «ለምን ጠብ ታስባለህ? እኔ የምፈልግህ ለሥራ ነው» ሲሉኝ ለማለት የፈለግሁትን ባስረዳም መልሴ አሳፈረኝ።

በዩኒቨርሲቲ ኮሌጅ ባለሁብት ጊዜም ሆነ ከዚያም በኋላ ዕድል ባገኘሁበት ጊዜ ሁሉ አገሩን በእግሬም፣ በባቅሎም፣ በመኪናም እየዘርሁ አጠና ነበር፤ የማስተምረውን ሁሉ አብዛኛውን እኔው እየዘርሁ መቃረም ነበረብኝ፤ በምዘዋወርበት ጊዜ የገጠሩን ሕዝብ ኑሮና የገበሬውን ስቃይ ለመካፈል ቻልሁ፤

ስለዚህም ይመስለኛል ተወልጄ ያደግሁት በአዲስ አበባ ከተማ ቢሆንም ልቤና ስሜቴ የገጠር ሆነ።

በዩኒቨርሲቲ ባለሁብት ጊዜ ለመጀመሪያም ለመጨረሻም ሴራ ሊባል የሚችል ድብቅ ሥራ የፈጸምሁት የኢትዮጵያ ሠራተኞች ማኅበርን ለማቋቋም ነበር፤ የብዙ ሰዎችን ምክር አልሰማም ብዬ በረከተ አብ ሀብተ ሥላሴን መርጬ ከሱ ጋር ሴራውን ጀመርን፤ ከወንጂ ስኳር ፋብሪካ አብርሃምና አንድ ስሙን የማላስታውሰው ሰው፣ ከምድር ባቡር አቶ ደመና ይመስለኛል፤ ከቃጫ ፋብሪካ አንድ ልዩ የመንፈስ ኃይል ያላቸውና ጫማ የማያደርጉ ሽማግሌ ... ሌሎችም ሆነን በጥብቅ ምሥጢር ተያያዝነው፤ አሜሪካኖችም ለመርዳት ተዘጋጅተው ስለነበረ መነጋገር ጀመርን፤ አንድ ጊዜ እኔ ለጥናት በየክፍሉ ሀገሩ በምዘዋወርበት ጊዜ አንድ አሜሪካን መጥቶ ለበረከት ገንዘብ ሰጥቶት ነበረ ማለትን ሰምቼ አረጋገጥሁ፤ ገንዘቡንም በመቋቋም ላይ ለነበረው ማኅበር ሳይሰጥ መቅረቱ ብቻ ሳይባቃው አብርሃም መኮንንን ተቀብያለሁ ብለህ ፈርም ብሎታል፤ ከዚያ በኋላ ከእኔ ጋር እንዳበቃው ነገርሁት፤ ለሌሎችም ነግሪ ከጉዳዩ ተለየሁ፤ በረከት ግን መስፍንና ተክለ ጽዮን የሚባሉ ወጣቶችንም፣ በየገንም ጨምሮ የሠራተኛውን ማኅበር ወደመቆጣጠሩ ተጠጉ፤ በኋላ እንደተረዳሁት ከአሜሪካኑ በተቀበለው ገንዘብ መሬት ገዛበት፤ ማኅበሩ ሲቋቋም ለወንበርና ለሰልጠና ማስገቢያ ተበድራ ገንዘብ ሰጠሁ፤ እንደማስታውሰው ግማሹ አልተመለሰልኝም፤ የኢትዮጵያ ሠራተኞች ማኅበርን አርማ ሀሳቡን ነግራው የሠራልኝ ነፍሱን ይማረውና ገብረ ክርስቶስ ደስታ ነው፤ ገብረ ክርስቶስ የሳለው (አሪጂናሉ) አሁንም አለኝ፤ የሠራተኞች ማኅበርን አመሠራረት ታሪክ አብርሃም ይጽፈዋል ብዬ ስጠብቅ አንድ ሰዎን ጀመር አደረገና ተወው፤ እውነቱን መናገር ችግር ውስጥ እንደሚያስገባው ገምቶ ይመስለኛል፤ የኤርትራው የሠራተኞች ማኅበር ችግር ስለነበረበት እኔ አስመራ ሄጄ ከመሪዎቹ ጋር ዘዴውን ከተወያየን በኋላ በልዑል ራስ ዓሥራት በኩል ደግሞ ሌላ ሥራ ተሠርቶ እንዲፈቀድላቸው ሆነ፤ ከዚያ በኋላ ሴራ የሚባል ነገር ውስጥ እንዳልገባ በቁርጠኛነት ወሰንሁ።

በረከተ አብ እንደተጣላሁት ሲያውቅ በርካሽ ሸጠኝ፤ የጊሚራ አውራጃ ገዢ ተብዬ «ተሾምሁ»! ወህኒ አልከተቱኝም!

ስለዩኒቨርሲቲው ከመጨረሴ በፊት ዩኒቨርሲቲ ኮሌጅንና የቀዳማዊ ኃይለ ሥላሴ ዩኒቨርሲቲን ለማያውቁ ሰዎች አንድ ነገር ማለት አንደዳለሁ፤ እነዚህን አድባራት ከዛሬው ነፍስ የሌለው ነገር ጋር እንዳያመሳሰሏቸው፤ በተግባርም፣ በባሕርይም፣ በተልእኮም በፍጹም የተለዩ ነበሩ።



### ሹመት-ግዛት

ለበጎ ነው ባይባልም እንደተናገርሁት አንዴ የጊሚራ አውራጃ ገዢ ተብያለሁ (1957)፤ አንዴ ደግሞ የጊምቢ አውራጃ አስተዳዳሪ ተብያለሁ (1965)፤ ከመጀመሪያው ልጅ ካሣ ወልደ ማርያም መከተልኝና አዳኝነ፤ ሁለተኛው ላይ አንደካሣ ወልደ ማርያም የሚመከትልኝ ሳይሆን አሳልፎ የሰጠኝ አክሲሉ ሀብቴ ነበር፤ አክሲሉ ሀብቴ በዩኒቨርሲቲው ምክር ቤት ውሳኔ በራሱ ፊርማ በዩኒቨርሲቲው የሕይወት መምህር እንደተባለሁ የጻፈልኝ ፕሬዚደንት በዚያው ፊርማው ወደግምቢ ከመሄድ ሌላ አማራጭ የለህም ብሎ ጻፈልኝ፤ በዚያን ጊዜ በዩኒቨርሲቲው ምክር ቤት ውስጥ በተነሣ ክርክር ላይ መስፍን ጊሚራ የተሾመው አገሩን እንዲያውቅ ነው ሲባል ነፍሱን ይማረውና አብርሃም ደሞዝ «መስፍን በያለበት አየዞረ እያንዳንዱን ሜትር ካሬ አጥንቶታል» ሲል የአክሲሉ ሀብቴ ምክትል የነበረውና በቃላት ጨዋታ ልዩ ስጦታ ያለው ሙሉጌታ ወዳጆ «ይበልጥ እንዲያውቅ እያንዳንዱን ስንዝር እንዲያጠና ነው» ብሎ መመለሱን በኋላ ሰምቻለሁ።

በግምቢ የተሾምሁት በአፍሪካ አዳራሽ የዩኒቨርሲቲ የቀድሞ ተማሪዎች ገጠራቱ ኢትዮጵያ በሚል ርዕስ ባዘጋጁት ውይይት ላይ በአደረግሁት ንግግር ውስጥ በኢትዮጵያ ኃላፊነቱ ያልተወሰነ የአክሲዮን ማኅበር እንጂ መንግሥት የለም በማለቴ አስቆጥቼ ስለነበር ነው፤ ሹመቱ እኔን ከዩኒቨርሲቲውና ከአዲስ አበባ ለማስወጣት እንደነበር ግልጽ ነው፤ ግን እኔ እምቢ በማለቴ የጃንሆይን ትእዛዝ ባለመቀበል ተብሎ አንድ ሳምንት ታሰርሁ፤ እንግዲህ ለሦስተኛ ጊዜ መታሰፊ ነው፤ በአቶ ጌታሁን፣ የአገር ግዛት ሚኒስትሩ ቢሮ የፖሊሱ አዛዥ ጄኔራል ይልማ ሺበቪና ዶር. አክሲሉ ሀብቴ ባሉበት ከማእከላዊ ተይገፍ ቀረብሁ፤ ወደመርሀቤቴ የሚወስደኝ ሄሊኮፕተር መዘጋጀትን (አሳቸው መርሀቤቴን የማላውቀው መሰረቻዋል)፤ በጀቱ ከየት እንደሆነ ባይታወቅም በወር አንድ መቶ ብር እንደተቆረጠልኝ፤ ጃንሆይ እሺ አይላቸሁም ደረቅ ነው ማለታቸውን ነገሩኝ፤ የምታቀርቡልኝ ምርጫ ሰፊ ከሆነው ግምቢና ከመርሀቤቴ፤ ከመቶ ብርና ከአንድ ሺህ አምስት መቶ ብር ደመወዝ በአስር ቤት ነው፤ እኔ ደረቅም አይደለሁም፤ ቁልም አይደለሁም፤ የተሻለውን እስር ቤት አመርጣለሁ፤ ሆኖም ይህንን ለማያውቀው ለግምቢ ሕዝብ ግን አዝናለሁ፤ ብዬ ወዲያው ተፈትቼ ወደቤቴ ወሰዳኝ።

የግምቢን አሥራ አንድ ወረዳዎች ጎበኘሁ፤ ለብዙ ዓመታት አንድም ሀኪም ያልነበረው ሀኪም ቤት ሀኪም እንዲመጣለት አስደረግሁ፤ ለዓመታት ከተማው በውሀ ችግር ላይ ስለነበረ አንድ አዲስ ሞተር ተገዝቶና አሮጌው ተጠግኖ ውሀ እንዲያገኙ አደረግሁ፤ ሌላ ከሥልጣን ጋር የተገናኘ ነገር ለወረዳዎች ደብዳቤ ተጽፎ ለፊርማ ሲያመጡልኝ «ትሑት አገልጋይዎ» ብለው እንዲጨምሩበት ትእዛዝ ሰጠጥ «ወደታች» ሲጻፍ እንዲህ አይባልም ብለው

ተከራክረውኝ ነበር፤ የኔን ትእዛዝ እንዲቀበሉ አሳመንኋቸው፤ አንድ ሌላ ውሳኔም ሰጥቻለሁ፤ በለቀምት የባለሥልጣኖች ስብሰባ ላይ ከመንግሥት ሠራተኛ ደመወዝ ምን ያህል በመቶ እንደሆነ አሳስታውሰም ለልማት እየተቀነሰ ገቢ እንዲሆን የሚል ትእዛዝ ከደጃዝማች ወልደ ሰማዕት የተጻፈ ደብዳቤ አሳዩኝ፤ የደመወዙ ባለቤት ራሱ በፊርማው እንዲቆረጥ ካላረጋገጠ በቀር የማንም ደመወዝ እንዳይነካ ብዬ ቅነሳውን አገድሁት፤ ገና ዕቃዬን ሁሉ አጓጉዬ ሳልጨርስ አብዮት የሚባል ነገር መጣና ገላገለኝ!

### መርማሪ ኮሚሰዮን

ግምቢን ተከትሎ ያጋጠመኝም ሥራ በግዴታ የተጫነብኝ ነበር፤ አንዳንድ ሰዎች በማወቅም ባለማወቅም መርማሪ ኮሚሰዮንን ደርግ እንዳቋቋመው አድርገው ይናገራሉ፤ ይጽፋሉም፤ መርማሪ ኮሚሰዮን በአዋጅ ሲቋቋም ደርግ አልነበረም፤ ማንበብ ለሚችል ሰው አዋጁን ማየት ብቻ በቂ ነው፤ ለማናቸውም በጊዜው በነበረው ብሔራዊ ምክር ቤት በከፍተኛ ደምፅ ተመረጥሁ፤ በጭራሽ አልፈለግሁትም፤ ምክንያቱም የእኔ ኃይለ ሥላሴን አገዛዝ ሳብጠለጥለው ኖራ አስቀድሜ በፈረድሁበት ላይ መርማሪ መሆን ትክክል አልመሰለኝም፤ መውጫ ይሆነኛል ብዬ ያሰብሁት መላላው ነበር፤ ታማኝነትን ለአንድ ሰው የሚያደርገው ከሆነ ከመላላው ሥርዓት ለመውጣት ቆርጬ ነበር፤ መላላው ለጎሊናዬ ያጋደለ ስለነበረ ትንሽ ድንጋጤ ፈጥሮ አለፈ፤ ቃለ መላላ የፈጸምነው በጃንሆይ ፊት፤ በአቶ ሰሎሞን ገብረ ማርያም አስተናጋጅነት ነው፤ አሥራ አምስት ሰዎች የነበሩበት ኮሚሰዮን ሊቀ መንበር አድርጎ መረጠኝ (አንዳንዶች እንደጻፉት በሹመት አልነበረም)።

ስለመርማሪ ኮሚሰዮን ለመጀመሪያ ጊዜ ያየሁት መጠነኛ ሙከራ አንድ የሕግ ሰው ይመስለኛል (በዛወርቅ ኮሚሰዮን ስሙ ጸታውን መለየት አልቻልሁም) በወንበር ውስጥ «ምርምር» ተብሎ የታተመውን ነው (ነሐሴ 2001)፤ ምርምር የሚለው በጣም ይበዛበታል እንጂ ጥሩ ሙከራ ነው፤ ጸሐፊው በግል ስሜት ተነሣሽነቱ እንደጻፈው በግልጽ ይታያል፤ በዚያው መጽሔት ላይ በጊዜው የነበረውን ሁኔታ አንድ የውጭ አገር ሰው ማብራራት ሲችል ኢትዮጵያዊው ይህንን እንኳን ለመገንዘብ አለመቻሉ ይገርማል፤ ከውስጥ በስሜት ተጭኖ የሚመጣውን እውነት አድርጎ መቀበል ተምረዋል ለተባሉትም አዳጋች እየሆነ ይታያል፤ በዛወርቅ ያነሣቸው ጥያቄዎች ሁሉ ጥቃቅንና ቁም ነገሩን የሚያስገነዝቡ ባይሆኑም ተገቢ ናቸው፤ ቁም ነገሩ ያለው መርማሪ ኮሚሰዮን እንዴት እንደተቋቋመና እንዴት እንደተበተነ የሚሉ ጥያቄዎች ላይ ነበር፤ ከጋዜጣ መግለጫዎች አለመውጣቱ ጽሑፉን ጎድቶታል፤ በተለይ የመጨረሻው ዓረፍተ ነገር የጸሐፊውን የስሜት ውሳኔ ያጋልጥበታል፤ «የተቋቋመው ኮሚሰዮን ላቋቋመው ሳይሆን ለሌላ ላላቋቋመው አካል ሪፖርት

አድርጎ ያው የሆነው እንደሆነ አይተናል።» ይላል! አይ የሕግ ምሑር! ራሱ ጸሐፊው የማይውቀውንና ያልደረሰበትን ነገር አኛንም ከሱ ጋር የመደናበሩ ተካፋይ ያደርገናል።

አሥር ብዙወርቆች አሥር ዓመት የዚህን ዓይነት «ምርምር» ቢያደርጉ በመርማሪ ኮሚሽኖች ሥራ ላይ ትንሽም ጉድፍ እንደማያገኙ አርጠጠኛ ነኝ፤ ከወሬ ደረጃ ያልወጣ ጽሑፍ መሆኑን የሚያረጋግጠው የመርማሪ ኮሚሽኖች ዋና ጸሐፊ የነበረው ሠይፉ ተክለ ማርያም ከመጽሐፉ ደጋፊዎች አንዱ ተብሎ ስሙ መጠቀሱ ነው፤ ነገር ግን ከሠይፉ ምንም መረጃ «ተመራማሪው» አንዳላገኘ ለእኔ ግልጽ ነው፤ ሠይፉ ከማንም የኮሚሽኖች አባል እኩል ወይም ይበልጥ ስለመርማሪ ኮሚሽኖች ያውቃል፤ ከዚያም በላይ አንድ ቃለ ጉባኤ ለማንበብ አልግከረም፤ ድንገት ወደፊት እውነተኛ ምርምር የሚያደርጉ ሰዎች ይመጡ ይሆናል በማለት ስለመርማሪ ኮሚሽኖች በእኔ ዘንድ የነበረውን ሰነድና ማስታወሻ በሙሉ ለኢትዮጵያ ጥናትና ምርምር ማእከል ከሰጠሁ ዘመናት አልፈዋል፤ በተጨማሪም እንደመሀመድ ኢድሪስ ጉዳዩን ሲከታተሉ የነበሩ ጋዜጠኞችን አልደረሰባቸውም፤ አንድ ቀን እውነቱ ያነቃዋል ብዬ ተስፋ አደርጋለሁ፤ ምርምር የሚባለው እውነትን ፍለጋ ነው እንጂ ወሬን ማግበስበስ አይደለም፤ ስለልዑል መኮንን አሟሟት እኔ የተሻለ «ምርምር» ሠርቻለሁ።

የመርማሪ ኮሚሽኖች ተግባር ከሶችንና ጉዳዮችን እየመረመረ ያስከሰሳል፤ ወይም እያስከሰሰም ብሎ ለልዩ ዓቃቤ ሕግ ማስተላለፍ ብቻ ነበር፤ ከዚህ በላይ የሆነ ኃላፊነትም ተግባርም አልነበረውም፤ ገና ደርግ በአራተኛ ክፍለ ጦር ውስጥ እያለ መርማሪ ኮሚሽኖች ከደርግ ጋር በአራተኛ ክፍለ ጦር ውስጥ እንዲሠራ ሻለቃ (በዚያን ጊዜ) መንግሥቱ ጠየቀኝና በበኩሌ ቃለ መሳሰል ፈጽመናልና እንደማይቻል ነገርሁት፤ ቆይቶ ወደምኒልክ ግቢ ከገብም በኋላ ጉዳዩን አንደገና አንገሥቶ ጠየቀኝ፤ የግሌን ውሳኔ አለመቀበሉን ስለተገነዘብሁ በአጀንዳ ተይዞ ለኮሚሽኖች አቀረብሁት፤ አብዛኛዎቹ አባላት ተቃወሙት፤ ይህንኑ ለኮሎኔል መንግሥቱ አሳወቅሁት፤ ከዚያ በኋላ ነው የሕዝብ ድርጅት የተባለው የደርግ ረዳት ሆኖ የተቋቋመው።

በኅዳር 14/67 ስድሳዎቹ ከተገደሉበት ዕለት ጀምሮ ወደመርማሪ ኮሚሽኖች መሄድ አቆምሁ፤ የሰንበት ደብዳቤ ለኮሚሽኖች አቀረብሁ፤ ብዙ ወሬና ማስፈራሪያ ነበረና እንደገባኝ የኮሚሽኖች አባሎች እኔን ላለማጋለጥ ሰንበቱን አልተቀበሉትም፤ ስለማስፈራሪያው ሠይፉ ተክለ ማርያም ይበልጥ ያውቃል፤ እኔም ቆርጬ ስለነበረ አንደገና የሰንበት ደብዳቤ አሰገባሁ፤ ከዚያ በኋላ ከሊቀ መንበርነት እንድወርድ፤ ነገር ግን በአባልነት እንድቀጥል ተስማማንና ሥራ ጀመርሁ፤ በረከተ አብ ሀብተ ሥላሴ ወንበሩን ለመያዝ በጣም ቋምጦ ነበር፤ እንደምንም ታግዬ አሥራ አምስት ኮሚሽኖች የኮሚሽኖች አባሎች ውስጥ ለማ ጉተማ ሊቀ መንበር እንዲሆን ተመረጠ።

አሥራ አምስት ኮሚሽኖች የኮሚሽኖች አባሎች ውስጥ በትክክለኛነታቸውና በገሊግታቸው ገጽሕና ብርቅ የሆኑ ሰዎች ነበሩ፤ ከሕግ ውጭ መግደል ሲጀመር የኮሚሽኖች ሥራ ዓላማ-ቢስ መሆኑን ሁላችንም ተረዳነው፤ ስለዚህም እንዲፈርስ ጥረት ማድረግ ጀመርን፤ በመጨረሻም በቴሌቪዥን በአደባባይ እንደተገለጸው በአስተዳደርም ሆነ በፍርድ በደል የተመረመረው ጉዳይ ዘጠና ስምንት በመቶ ያህሉ ዋጋ-ቢስ ሆኖ ተገኘ።

በመጨረሻም ኮሚሽኖች የራሱን መሻሪያ አዋጅ አርቅቆ ሥራውን አበቃ።

በሕይወቴ በሥልጣን ላይ ላሉ ሰዎች ቅርብ የሆንሁት የመርማሪ ኮሚሽኖች ሊቀ መንበር በነበርሁበት አጭር ጊዜ ውስጥ ነው፤ከማናቸውም ጊዜ የበለጠ ሥልጣን በጥፍሩ ይዞ ሊጎትተኝ የሞከረበት ወቅት ነበር፤በማምለጤ አግዚአብሔርን አመሰግናለሁ።

### የሹመት ጥያቄዎች

ከዚያ በኋላ የአስመራ ዩኒቨርሲቲ ፕሬዚደንት እንደሆነ ተጠይቄ ነበር፤ መምህራን ከየትም መቅጠር እንድችልና ማናቸውንም አርዳታ ከየትም ማግኘት እንድችል፤ ማርክሲስታዊና ሌኒናዊ ፍልስፍና እንደአንድ ትምህርት እንዲሰጥ እንጂ በሌሎች ትምህርቶች እንዳይገባ በማለት እነዚህን ሦስት ቅድመ ሁኔታዎች በጽሑፍ አቅርቤ አቀበላለሁ አልሁ፤በሰላምንቱ ሁሴን ኢስማኤል መሾሙን ሰማሁ፤ ከዚያ በኋላም የአዲስ አበባ ዩኒቨርሲቲ ፕሬዚደንት እንደሆነ ተጠይቄ ነበር፤ አልተቀበልሁም፤ በብሔረሰብ ኢንስቲትዩት ውስጥ እንደገባ ኮሎኔል መንግሥቱ ራሱ ጠይቆኝ አልፈልግም ብዬው ትቶኛል።

የዩኒቨርሲቲው ሠላሳኛ ዓመት ሲከበር የአገልግሎት ሽልማት ስለሚሰጠኝ በበዓሉ እንደገኝ ፕሬዚደንቱ ዱሪ መሀመድ ነግሮኝ ነበር፤ በዩኒቨርሲቲ ኮሌጅ እንዲት ኤሊ አለችና እሰዋ ትቀድመኛለች፤ ለሰዋ ስጣት፤ አልመጣም፤ ስሜን አትጥራ ብዬው ነበር፤ ግን ባልነበርሁበት ስሜ ተጠራ፤ የደርግ አሥረኛ ዓመት ሲከበርም ልሻን እንደሚሰጠኝ ሰምቼ የጥሪ ካርዱ ላይ ባለ ስልክ ደውቶ እንደማልገኝ አስታውቄ ቀረሁ፤ በሌለሁበት አሁንም ስሜ ተጠራ፤ በጃንሆይ ዘመንም ወደጽሕፈት ሚኒስቴር ሄጄ ልሻን እንድቀበል ተነግሮኝ አልሄድሁም።

<sup>1</sup> ዶ. መኮንን ወልደ ለምላክ ዩኒቨርሲቲ፤ በዚያን ጊዜ ሻለቃ ዓለማየሁ ከከብር ከበኛ፤ ሻለቃ ምትኩ ከዓየር ኃይል፤ አቶ ጌታቸው ከአዲተር መሥሪያ ቤት፤ ከማንደር ለማ ጉተማ በኋላ ተለወጠ እንጂ በመርማሪ ኮሚሽኖች አባልነት ለአውነት የቆመ ነበር፤ ሌሎችም ነበሩ።

ጡረታ በወጣሁ ጊዜ ኮሎኔል መንግሥቱ አንድ አሁንም በሕይወት ያለ ባለሥልጣን ልኩብኝ ወደዩኒቨርሲቲ እንድመለስ ተጠይቄ ሊሆን እንደማይችል በቁርጠኝነት መልሼለታለሁ፤ ዳግመኛ በሻምበል ፍቅረ ሥላሴ በኩል ተጠይቄ ጡረታዬን ለማስከበር እንደምፈልግ አሰረድቼ በሰላም ከዩኒቨርሲቲ ወጥቼ በወያኔ ከመባረር አምልጫለሁ።

በቅርቡ ሁለት የምክር ቤት አባላት አቶ ተመስገንና አቶ መሀመድ አሊ ስለእኔ የሹመት ምኞት የጻፉትን ከየት እንዳገኙት አላውቅም፤ ግን አቶ ተመስገን «ዘፍ ያጣ ጉሬዛ» ያላትን በጣም ወድጃታለሁ! ጉሬዛው ከየት መጥቶ ዛፍ የሌለበት አገር ገብቶ የቸገረው?

### የኢትዮጵያ ሰብአዊ መብቶች ጉባኤ (ኢሰመጉ)

ወደሰብአዊ መብቶች ጉዳይ የገፋኝ ሰቸጋር ላይ ያደረግሁት ጥናት ነው፤ በድርጅት የተደገፈ እይታን እንጂ በደርግም ዘመን በሰዎች ጉዳይ ደጅ አጠና ነበር።

ወያኔ የመጣው ጡረታ ላይ ሆኖ ነው፤ በወያኔ/ኢሕአዴግ አገዛዝ ገና ከመጀመሪያው ኢሰመጉን ለማቋቋም አስፈላጊ ዝግጅት ከአደረግሁ በኋላ ነፍሱን ይማረውና ወርቁ ተፈራንና ዓሥራት ገብሬን (ሁለቱም የሕግ ሰዎች) ሳማክራቸው ዋና ሆነው ብዙ ነገሮችን አከናውኑልኝ፤ በኋላም አበበ ወርቁ ረድቶናል፤ ወዲያውም ዓሥራት ገብሬ ጊዜያዊ ጽሕፈት ቤትና ጸሐፊ በመለገስ የኢሰመጉ ሥራ ተጀመረ፤ ያለዓሥራት ገብሬ እርዳታ ኢሰመጉን ለማቋቋም በጣም ብዙ ጊዜ ይፈጅ ነበር፤ በሊቀ መንበርነት ተመርጬ ስሠራ ለብዙ ዓመታት ቆየሁ፤ በመሀል ፐሮፌሰር አንዳርጋቸው ተሰፋዬ ከመግባቱ በቀር እኔው በወንበሩ ላይ ቆየሁበት፤ በዚያም ጊዜ ውስጥ ለጡረታ ዕድሜዬ መደጎሚያ ይሆነኛል ያልሁትን ከአገር አገር ስዞርበት ጨረሰሁት፤ ሌሎች ሰዎች እንዲገቡበት ለማድረግ ያደረግሁት ሙከራ ሁሉ አልተሳካም፤ ያለኝ አንድ አማራጭ ብቻ ነበር፤ የኢሰመጉ ደንብ የፖሊቲካ ፓርቲ አባል የሆነ ሰው በሥራ አስፈጻሚ ውስጥ አይገባም የሚለውን ተመርኩገዬ በፖሊቲካ ፓርቲውስጥ በመግባት ተገላገልሁ! ችጋር ወደሰብአዊ መብቶች፣ ሰብአዊ መብቶች ደግሞ ወደፖሊቲካ ገፍቶ ቃሊቲ ከተተኝ!

የሆነ ሆኖ ለእኔ በኢሰመጉ ለኢትዮጵያ ሕዝብ የሰጠሁት አገልግሎት ሕይወቴን በሙሉ ከኖርሁበትና ከምኖርበት የማስተማር አገልግሎት ጋር የሚጣጣምና ከፍተኛ የመንፈስ አርካታ ያገኘሁበት ነበር፤ የኢሰመጉ ጽኑ አባሎች ከሆኑ ሽማግሌዎችም ሆኑ ወጣቶች ጋር ለኢትዮጵያ ሕዝብ አኩልነት፣ ፍትሕ፣ ነጻነትና መብቶች ያላቸውን ቆራጥ አቅዋም በአደባባይ ለመግለጽ

ከሚችሉ ሰዎች ጋር መሥራት ትልቅ ትምህርትና ኩራት ሆኖኛል፤ ሌላውን የሚመዘነው ሕዝብና የወያኔ/ኢሕአዴግ ባለሥልጣኖች ናቸው፤ ምናልባት አንድ መናገር ያለብኝ ነገር የኢሰመጉ ዓላማ የወያኔን የሰብአዊ መብቶች ረገጣ ለማሳጣት ሳይሆን፤ ወያኔ የሚታረምበትን መንገድ በማመልከት ለመርዳትና የኢትዮጵያ ሕዝብ ስለመብቶቹ እንዲያውቅ ለማድረግ ነበር፤ ሁለተኛው በመጠኑም ቢሆን ተሳክቶአል ለማለት ይቻላል፤ የመጀመሪያው ግን ዛሬም ችግር ነው።

### የፖሊቲካ ፓርቲ

በፖሊቲካ ፓርቲም ውስጥ ከምክር ቤት አባልነት ውጭ ምንም የሥልጣን ቦታ ውስጥ አልገባሁም፤ ከቅንጅት ምክር ቤትም ቢሆን የሰንበት ደብዳቤ አቅርቤ ወጥቼ ነበር፤ ለምርጫም አልተሰለፍሁም፤ ግን አመራር ውስጥ አለሁበት ተብሎ ሁለት ዓመታት ያህል ታሰርሁበት፤ ዕድሜ ልክ አስራት ተፈረደብኝ!

ዛሬም በአንድነት ውስጥ የምክር ቤት አባል ብሆንም የአንድነት ፕሬዚደንት ብርቱካን ሚዴቅሳ ከታሰረችና ግዛቸው ሸፈራው ተጠባባቂ ሲሆን ከሎሌዎቹ ጋር ሆኖ አንገብርም ያልነውን ሁሉ ከምክር ቤቱ አሰወጣን፤ «ዝምአንልም» ብለን የማንሸጥ፣ የማንለወጥ ለኢትዮጵያና ለኢትዮጵያ ሕዝብ አኩልነት፣ ፍትሕና ነጻነት እየታገልን ነው።

### መደምደማ

ማኅበረሰብ ባለበት ሁሉ አስተዳደር አለ፤ አስተዳደር ባለበት ሁሉ ሕግና አኩልነት አለ፤ ሕግና አኩልነት ባለበት ሁሉ ነጻነት አለ፤ አስተዳደርና ሕግ ባለበት ሁሉ ሥልጣን አለ፤ ሕግ አስከባሪዎች አሉ፤ ሕግ አስከባሪዎች ባሉበት ዳኞች አሉ፤ ነጻነት የእያንዳንዱ ሰው፣ የእያንዳንዱ የማኅበረሰብ አባል መሠረታዊ የተፈጥሮ ሀብት ነው፤ ነጻነት የእያንዳንዱ ሰውና በድምሩም የጠቅላላው ማኅበረሰብ ሀብት ሲሆን፤ ሕግ ደግሞ እያንዳንዱ ሰው በማኅበረሰቡ ውስጥ በደገንነትና በነጻነት መኖር የሚያስችለው ዋስትና ነው፤ ሥልጣን ለነጻነትና ለሕግ መሣሪያ ሆኖ የጎብረተሰቡን ደገንነትና አብሮ የመኖርን ፍላጎት የሚያሳካ ሕጋዊ ጉልበት ነው።

ስለዚህም ሥልጣን መሣሪያ ነው፤ የአንድ ሰው ወይም የጥቂት ሰዎች መሣሪያ ሳይሆን የማኅበረሰቡ በሙሉ መሣሪያ ነው፤ የሥልጣን ትክክለኛ ተግባሩ የግለሰቡንና የማኅበረሰቡን ደገንነት በማጣጣም የሁለቱንም መብቶች ለማስከበር ነው፤ ሥልጣንን በሕገ አራዊት ደረጃ ከሚገኘው ጉልበት ለይተን ማየት ያስፈልጋል፤ ሰዎች ለጉልበት ሲገቡና ሲገዙ ገና ከአራዊትና ከእንስሳት

ደረጃ አለመውጣታቸውን የሚያመለክት ነው፤ ሥልጣንን ከጉልበት የሚለየው ሕጋዊነት ነው፤ ሕጋዊነት ስንል ማግባባት በሙሉ ነጻነትና በቀጥታም ሆነ በትክክለኛ ወኪሎቹ ያወጧቸውን ሕጎች የተከተለ ማለት ነው፤ ስለዚህም ሥልጣን በሕግ የተሰጠና በሕጋዊ ሥርዓት አገልግሎት ላይ የሚውል ጉልበት ነው፤ በዚህ ምክንያት የፈረጠው ጡንቻ ያለው ጎበዝና ኮሳሳው ደካማ፤ ያናጠጠው ሀብታምና መኖሪው ደህ በሕግ ስር በአኩልነት ይተዳደራሉ፤ በሥልጣንና በጉልበት መሀከል ያለው መሠረታዊው ልዩነት ሥልጣን በሕዝብ ቁጥጥር ስር መሆኑና ተጠያቂነት ያለበት መሆኑ ነው።

በዚህ አመለካከት እኔ በሕይወቴ እውነተኛ ሥልጣን አይቼ አላውቅም ማለት ነው፤ ከፋሺስት ኢጣልያ አገዛዝ ጀምሮ አስካሁን ድረስ ያየሁት ጉልበትን እንጂ ሥልጣንን አይደለም፤ እኔ የማውቀው ጉልበት ሥልጣን የሚባል ስም አየተሰጠው እያሰረ፤ አየረገጠና አየገደለ ሲገዛ ነው፤ ይህ በልጅነቴ ከነበረኝ ጠባይ ጋር በከፊል ይሰማም ይሆናል፤ ከአደግሁ በኋላ ከከተተኝሁት ጠባይ ጋር ግን በጭራሽ አብሮ አይሄድም፤ ታዲያ እንዴት ብዬ ልውደደው?

እንዴት ሥልጣንን በጣም አየቀረብሁት አመለጥሁት? ሙሉ በሙሉ አስቤውና አቅጂው ነው ለማለት አልቻልኩም፤ በጥምና ወደኋላ ተመልሼ ሳስበው ሁልጊዜም የኔ ባሕርይ አካል ሆነው የቆዩ ሁለት ነገሮች አሉ፤ አንዱ ትናንትን አልረሳም፤ ከአደግሁበት ደህነት በወጣም ደህነትን አልረሳም፤ ለምሳሌ ቤት ስከራይ እኔ ያደግሁበት ዓይነት ትንሽ ቤት በአጠገብ መኖር አለበት፤ ወደአሁኑ «የጌትነት» ቤቴ ስገባ ያደግሁበትን ማስታወስና ትዕቢትን ማስተንፈስ አስፈላጊ ሆኖ ይታየኛል፤ ችላ ካሉት እንደደህነት ቶሎ የሚረሳ ነገር የለም፤ ሁለተኛው ነገን አስባለሁ፤ ዛሬ የተናገርሁት ወይም ዛሬ ያደረግሁት ነገ እንዲያሳናረኝ አልፈልግም፤ የዛሬ ምኞት የነገ ዕዳ መሆኑን እንዘባለሁ፤ አንድ ምኞት ሲያድርብኝ አገሎ የሚመጣውን ብዙ ቅሪቅንቦ አስቀድሜ አስበዋለሁ፤ ነጻነቴ የምኞት ሎሌ እንዳይሆንብኝ በጣም አጠነቀቃለሁ፤ መቸገርን የማልወደውን ያህል መንደላቀቅንም አልወድም፤ ሥልጣንና እኔ ያልተገጣጠምነው በዚህ ምክንያት ይመስለኛል፤ ሌላ ምሥጢር የለውም።

በተለይ ለወጣቶች በሆነ ነገር ማስረዳቱ በቀላሉ ለመገንዘብ ይረዳ ይሆናል፤ የእኔ ትውልድ ለትምህርት ውጭ አገር ደርሶ ሲመለስ አንደኛ መንግሥት ሦስት ሺህ ብር ለዕቃ መግዣ ብድር ይሰጥ ነበር፤ ሁለተኛ አንድ ፊደላዊ ስም የሚሉት ነገርና የሞዘቨልድ የቤት ዕቃ የኑሮ ደረጃ መለኪያ ሆነው ይታዩ ነበር፤ ሁሉንም ጠላሳቸው፤ ብድር ደግሞ ጭራሽ አልወድድም፤ አንዳንዴ የሰዎች ግፊት ኃይለኛ ነው፤ ሳልፈልግ አንድ ሺህ አምስት መቶ ብር ብቻ ተበደርሁ፤ እነዚያ ሁለቱ ዕቃዎች ግን በቤቴ አልገቡም።

መሬት መግዛትና ቤት መሥራት ሌላው ትልቁ የሕይወት ዓላማ ነበረ፤ ፈተናውን ተቋቁሜ ብዙ ጊዜ ከቆየሁ በኋላ አንድ ቀን አንድ ጓደኛዬ መሬት

ልገዛ ነውና አብረን እንሂድ ሀሳብ ትሰጠኛለህ ስላለኝ ወደአባሬ ሄድን፤ የልዑል ራስ ዓሥራት ካሣ ወይም የባለቤታቸው መሬት ነው፤ ጓደኛዬ ከወኪሉ ጋር ሲነጋገር እኔ አንድ ረገርም ግራር ከንፋን በሰፊው ዘርግቶ አየሁ፤ እስከ እኔ ቤት ሠርቼ ጥላው ስር ተቀምጬ ራሴን አየሁት፤ መሬቱ የሚሸጥ መሆኑን ካረጋገጥሁ በኋላ እኔ እገዛዋለሁ ብዬ በድንገት ቃል ገባሁ፤ ባንክ ሄጄ ብድር ጠይቄ ተፈቀደልኝ፤ ሌሊት እንቅልፍ አጣሁ፤ አባንንና ስነቃ ሳብ በሳብ ነኝ፤ ሰባት ሺህ ብር እንዴት አድርጌ ልከፍል ነው? ቤቴስ በምን ሊሠራ ነው? ልዑል ራስ አስመራ ስለነበሩ የውሉ ወረቀት ተፈርሞ መምጣት ስለነበረበት ዘገየብኝ፤ አንድ ቀን እንደተለመደው ወኪሉ እንዲያጣድፍልኝ ለመቀስቀስ ራስ ካሣ ሰፊ ሄድሁ፤ መርዶ ነገረኝ፤ እኔ የያዘሁት መሬት ለደጃዝማች አሉላ መሸጡን ነገረኝ፤ እኔ ይገዛው እንደነበረ መናገሩን አረጋገጥሁ፤ አረርሁ! ተቃጠልሁ!

መለስ ሲልልኝ ውርደቱን ያመጣብኝ አገል ምኞት መሆኑን ተረዳሁና ለልዑል ራስ ደብዳቤ ጻፍሁ፤ - የደብዳቤው አጠቃላይ ይዘት መሬቱን ከወኪሉ ጋር ተዋውለን እንደነበረ፤ ገንዘብ እንደተበደርሁ፤ ለፍቼ ባገኘሁት ገንዘብ «የልዑል ጌታዬን መሬት ለመግዛት ብቁ አለመሆኔን መረዳቴን» የምጽፍላቸው ያንንም ሆነ ሌላ መሬት ፈልጌ ሳይሆን የደረሰብኝን በደል ለመግለጽ ብቻ መሆኑን፤ እንዲያውም ከአገል ምኞት እንዳይኑኝ ምስጋና ማቅረቤን - በፖስታ ብልከው አልደረሰም ይባላል ብዬ አስመራ የትምህርት ሚኒስቴር ወኪል በነበረ ጓደኛዬ (ጳውሎስ ዓሥራት) በኩል በአጅ እንዲደርሳቸው አደረግሁ።

ግን አስካሁን ድረስ ፍቅር ንዋይ በግራር በኩል ገብቶ እንዴት አድርጎ ነፍሴን ስንጎ ሲይዛት እንደሞከረ ይደንቀኛል።

### ከፉ ቀን ጥሩ ነው

የፈጸምነውን ወንጀል ሳናውቅ፤ የበደልነው ሰው ሳይኖር በታጠቁ ወታደሮች ከየቤታችን ተይዘን ታሰርን፤ በመጨረሻም ቃሊቲ ገባን፤ በቃሊቲ ቱ ቆርቆሮ-በቆርቆሮ ቤት ውስጥ ሌሊት ሌሊት በመቀርቀሪያ ተቸንክሮ በብረት ቁልፍ ከውጭ ተቆልፎብን እያደርን፤ ቀን ቀን ደግሞ ከአንድ መቶ ሜትር ካሬ በማይበልጥ ግቢ ውስጥ ከዘጠና አስከአንድ መቶ የምንሆን ሰዎች እየተተራመስን ስንኖር ቅዳሜና እኑድ ለአንድ ሰዓት ያህል ከፉ ቀን ያመጣልንን የዘመድና የወገን ፍቅርና ድጋፍ የምናይባቸው ቀኖች ነበሩ፤ የቃሊቲ ርቀት መንፈሳቸውን ሳያዳከመው፤ የቃሊቲ ፖሊሶችን ማዋከብና ማገላታት ችለው፤ ጸሐዩንና ዝናቡን ተቋቁመው ሲጠይቁን የነበሩት ሁሉ የከፉ ቀን በገዎች፤ የጨለማ ቀን ብርሃኖች ናቸው፤ ከፉውን ቀን ጥሩ ያደርጉታል፤ እነሱን ከፉ ቀን አያጋጥማቸውና።

በቃሊቲ ኑሮ ማለት በሁለትና በሦስት ፊስታል ውስጥ በሚካተት ንብረት መወሰን ነው፤ በዚህ ሁኔታ እያለን በፊስታሉ ውስጥ ያለው ንብረታችን ሳይሟጠጥ አንደገና የሚሞላው ቅዳሜና እኑድ ነው፤ የሚያስፈልጉንን ነገሮች ሁሉ ከጥርስ ሳሙና አስከጢም መላጫ አስበው የሚያመጡልን ሰዎች አሉ፤ ልብሳችንን የሚያሳጥቡልን አሉ፤ እንዳይበርደን ጋቢ የሚያመጡልን አሉ፤ እነዚህ ከፉ ቀን የቀሰቀሳቸውና በትሩፋት ተግባራቸው ከፉ ቀንን የሚገፉ የቅዱስ መንፈስ መልእክተኞች ናቸው፤ ከፉ ቀን ጥሩ ነው፤ ለቅዱስ መንፈስ መልእክተኞች መንገዱን ይጠርጋል፤ አምላክ እነዚህን የቅዱስ መንፈስ መልእክተኞች ይጠብቃቸውና።

የቃሊቲ ኑሮ ተስፋ የጨለመበት ነው፤ ከፉ ቀን ጥሩ ነው፤ በውጭ አገሮች በአሜሪካ፣ በአውሮፓ፣ በአውስትራልያና በደቡብ አፍሪካ የሚኖሩ ኢትዮጵያውያን በወገናቸው ላይ የተፈጸመው ግፍ እነሣስቷቸው በበረዶና በዝናብ፤ በጸሐይ ሐሩርና በመቀት ሳይሸነፉ ተደጋጋሚ ሰላማዊ ሰልፎችን በማድረግ የየአገሩን መንግሥታት ወጥረው በማስጨነቅ በአገራቸው ያለውን ሁኔታ አሳውቀዋል፤ በኢትዮጵያ እገዛ ላይ ከፍተኛ የዲፕሎማሲ ጫና እንዲደረግ ያስመዘገቡት አስተዋጽኦ ከፍተኛ ነው፤ በኢትዮጵያዊነት ብቻ መተባበርን ያመጣው ከፉ ቀን ነው፤ የትብብሩን መግለጫ እያጠነከረውና በጎ አልህ ውስጥ ያስገባው ከፉ ቀን ነው፤ ከፉ ቀን ጥሩ ነው ያስተባብራልና።

ከፉ ቀን እንደየአውሮፓው ምክር ቤት አባል ወይዘሮ እና ጎሜዝ ያሉ፤ እንደየአሜሪካው ምክር ቤት አባል ዶናልድ ፔይን ያሉ ለአውነት የቆሙ

ትልልቅ ሰዎች የኢትዮጵያ ወዳጆች እንዲሆኑ አደረገ፤ ከፉ ቀን ጥሩ ነው በጊዜው በአሜሪካ የነበረው መንግሥት ለአውነት ያለውን መላኪያና ለኢትዮጵያ ሕዝብ ያለውን ግምት አሳየን፤ ኢትዮጵያ የእግዚብሔር አገር ስለሆነች አለቃ አያሌው (ነፍሳቸውን ይማርና) እንዳሉት «ኢትዮጵያን የነካ» መቅኖ እንደማያገኝ እንደወትሮው እያየን ነው፤ ከፉ ቀን ጥሩ ነው መማር የፈለገውን ያስተምራል፤ እግዚአብሔር ኃያላንንም ያስተምራል።

የቃሊቲ ከፉ ቀኖች በርኅራኄአቸው፤ በጥርነታቸው፤ በፍቅራቸውና በወዳጅነታቸው፤ በአሳቢነታቸው፤ በመንፈሳዊ ወኔያቸውና በመንፈሳዊ ልዕልናቸው በጽደቅ ተራራ ላይ የወጡ ሰዎችን አሳይተኛል፤ እነዚህን ሰዎች አንጥሮ ያወጣቸው ከፉ ቀን ነው። ልቤ የእነዚህን ሰዎች ስም ለመዘርዘር ይፈልጋል፤ አለምሮዬ ግን ደግ የሞላልህን ለከፋት አታጋፍጠው ይለኛል፤ ከፉ ቀን ጥሩ ነው የበጎ አድራጊዎችን ስም እግዚአብሔር በጽደቅ መዘገቡ እንዲገቡ ለመጸለይ ያስገድዳል፤ በአገር ውስጥ ከቅዳሜና እኑድ ውጭ በሳምንት ቢያንስ ሁለት ቀን በያይነቱ ምግብ ሲልኩልኝ የነበሩ ሰዎች አሉ፤ እግዚአብሔር ሁልጊዜም ለትሩፋታቸው የሚበቃውን አብዝቶ ይስጣቸው፤ ሌሎች ደግሞ የአመሌን ግዴታ እንደወጣ በየሳምንቱ ሲጃራ የሚያመጡልኝ ነበሩ፤ ከኢትዮጵያ ውጭ የሚኖሩትም ቸኮላቱን፣ ልብሱን፣ ከዘራውን፣ መድኃኒቱንና ቅባቱን ሁሉ ይልኩልኝ ነበረ፤ ከፉ ቀን ጥሩ ነው ያስተዛዝናል፤ ከፉ ቀን ጥሩ ነው ደጋግ ሰዎችን ይቀሰቅስና የግፍን መራራነት እንዲቀንሱት ያደርጋል።

ከፉ ቀን ጥሩ ነው፤ ምንም ዓይነት ውላታ የሌለበት ሰው የአስረኛ ሞግዚት ሆኖ የቤቱን ጣጣ ሁሉ እንዲችልለትና ማናቸውንም አስፈላጊ ነገሮች ሁሉ ሥራዬ ብሎ እንዲያቀርብ ያደርገዋል፤ ለታሰሩት አባትና እናት፤ ወንድምና እሳት ይሰጣቸዋል፤ ከፉ ቀን ጥሩ ነው ምንም ውላታ የሌለባቸው ሰዎች ከባድና የማይከፈል የውላታ ጭነት እንዲያስሸከሙ ግብረ ሠናይ ይገፋቸዋል።

በጣም በዝቅተኛ ገቢ የሚተዳደሩ ሰዎች ማኅበር ገብተው ለመመላለሻና ለመዝ የሚሆን ገንዘብ እያዋጡ በየሳምንቱ በዕጣ በተራ እየመጡ የሚጠይቁን ነበሩ፤ ከፉ ቀን ጥሩ ነው በተለያየ የኑሮ ደረጃ የተከፋፈሉትን በዓላማ ያያይዛቸዋል፤ ከፉ ቀን ጥሩ ነው የግፍን ጥርስ ሁሉም እንዲያየውና እንዲንቀው ያደርጋል።

አኅቴ ወይዘሮ ዘለቃ ወልደ ማርያም ከልጅቱ ከወይዘሮ መዓዛ መኮንን ጋር ሁለት ዓመታት ያህል በሳምንት ሁለት ቀናት የሚያስፈልገኝን ሁሉ እያመጣች፤ በየፍርድ ቤቱ ቀጠሮ እየተገኘች በመጉላላት ሃያ ኪሎ ያህል አንድትቀንስ ሊያደርጋት የሚችል ግዴታም ሆነ ውላታ አልነበረባትም፤ ከፉ ቀን የጫነባት ከአንድ ማኅፀን የመውጣት ግዴታ ነው፤ ከኢትዮጵያ ማኅፀን የወጡትን ሁሉ ከፉ ቀን በግዴታ ያስተሳሰራቸውም በዚህ ምክንያት ነው፤ ወደድንም፤ ጠላንም ሁላችንም፤ ወያኔንም ጨምሮ የአንድ እናት ልጆች ነን፤ እኔ አቴሜቱ የምላትን

እኩነትን የወያኔ ፖሊሶች በአከብሮት «አማማ» ይሏት ነበር፤ ከፋ ቀን ያሳየን የእናት ሆድ ኸጉርጉር መሆኑን ነው።

የከፋ ቀን የውለታ ሸክም ከቃሊቲ ሰንጠረዥ አለባቸውም፤ ለህክምና ወደሕንድ አገር አሄዳለሁ ብዬ ሰዘጋጅ ብዙ ወዳጆቼ ብዙ ሺህ ብር አዋጥተውም ሆነ ለየብቻቸው ለመንገድ አንዲሆን ሰጡኝ፤ ሌሎችም በግላቸው አርዳታ ያደረጉልኝ ብዙ ናቸው፤ ሰማቸውን ለመግለጽ ባለመቻሌ አዘናለሁ፤ በአሜሪካና በአውሮፓ የሚኖሩ ወዳጆች ደግሞ ብዙ ገንዘብ አዋጥተው ሕንድ ድረስ ላኩልኝ፤ ደጎች እስካሉ ከፋ ቀን ጥሩ ነው።

አንዳንድ ጊዜም የሚያስገርምና በጥልቀትም በከብረትም የማይረሳ ነገር ያጋጥማል፤ አንድ ጊዜ ለውሀ አንድ ሺህ ስድስት መቶ አሥራ ሰባት ብር ያህል ከፈልሁ ብዬ በጋዜጣ ጽፌ ነበረ፤ አንድ የማላውቀው ሰው መንገድ ላይ ሰላም አሰኝና ሰላምታ ተለዋወጥን፤ በጋዜጣ ስለጻፍሁት የውሀ ዋጋ አንሥቶ «አባክምን ትንሽ ልርዳ» አለኝ፤ እኔም ጉዳዩ ያለቀና የተዘጋ ነገር መሆኑንና አርዳታም እንደማያስፈልገኝ ኮሰተር ብዬ አስረዳሁት፤ አሁ ግን አጥብቆ የአግዚአብሔርን ስም እየጠራ ለመነኝ፤ አመሰግኜው እግዚአብሔር ይሰጥልኝ ብዬ ሰላምታ ሰጥቼ ልሄድ ዘወር ስል «በኢትዮጵያ እምላክ» አለኝ፤ ደገገጥሁ፤ እጄን ዘርግቼ ገንዘብን ተቀበልሁና አመሰግኜው ሄድሁ፤ ከመደንገጤ የተነሣ ስሙንም አልጠየቅሁትም፤ አሁን መንገድ ላይ ባየው አላውቀውም፤ ሁሌም ይቆረቆረኛል፤ እኔጅ ከገባሁ በኋላ ሳየው ጥቅልል አድርጎ የሰጠኝ አምስት መቶ ብር ነበር፤ ከፋ ቀን ጥሩ ነው ትሕትና ያስተምራል፤ ቸር አድራጊ ለምኖ፣ ተቀባይ ተለምኖ፤ ምን ሠርቼ ለዚህ ቢቃሁ?

ከፋ ቀን ጥሩ ነው ብዙ ጉድም ያሳያል፤ ጓደኛ ወይም ወዳጅ የነበረው ሲርቅና ሲረሳ፤ ስንቱ የተማረውና የተመራመረው አእምሮውን በአሞ ሙልጭ አድርጎ አጥቦ፤ ኅሊናውን በጨጓራው አፍኖ የሆነውን አልሆነም፤ ያልሆነውን ሆኗል እያለ ለወዳጆቹ ባላጋራ፤ ሆኖ ሲሟገት፤ ለልጆቹ ሐፍረት ሲሆን አየን፤ ዱሮ አባቶቻችን ባለገን ሁብቱ እያኮራውም ይሉ ነበር! አየነው በከፋ ቀን ዘንድር! አበሻ ሲበደልም ያገራገራል፤ በኢጣልያን የወረራ ዘመን

*አርኩም ይሄድና ገኬሉም ያልቅና*

*ያስተዛዝበናል ይኸ ቀን ያልፍና!*

እየተባለ ይዘፈን ነበር፤ በደርግ ዘመንም

*ደርግ በነገሠ ባሥራ ሦስት ዓመቱ*

*ቤት ያፈርሰ ጀመር እንደልጅነቱ!*

ሲባል ነበር፤ ባይዘፈንም።

ከፋ ቀን ጥሩ ነው ታሪክን ያስታውሰናል፤ ጄኔራል መንግሥቱ ንዋይ ለፍርድ ቤት በልብ ሙሉነትና በነጻነት ለመናገር መቻላቸውን እኛ በፍርድ ቤት ከአጋጠመን የግዴታ አርምም ጋር አንድናገጸደረው እንገደዳለን፤ ከፋ ቀን ጥሩ

ነው ያለፈውን ከአለው ጋር በአውነት አንድናወዳድረው ያስገድደናል፤ ከፋ ቀን ጥሩ ነው ሕጋዊ ሥርዓትን አንድናፍቅ ያደርገናል፤ ከፋ ቀን ጥሩ ነው ከብርን ወደውርደት፣ ውርደትን ወደከብር ይለውጣል፤ ከፋ ቀን ጥሩ ነው ያበጠውን ያፈነዳል፤ የፈነዳውን ያሳብጣል፤ ከፋ ቀን ጥሩ ነው ትዕቢተኛውንና ሐሰተኛውን ወዳጆቹ እስኪታዘቡት ያጋልጠዋል፤ ከፋ ቀን ጥሩ ነው የአውነትንና የሐሰትን ድንበር፤ የግፍንና የሕጋዊ ሥርዓትን ድንበር ቁልጭ አድርጎ ያሳያል፤ ከፋ ቀን ጥሩ ነው የጉልበተኛውን ልብ ያደነድናል፤ አእምሮውንም ደርግም ይዘጋዋል፤ የጭካኔውን ወሰንየለሽነት ያወጣዋል።

ከፋ ቀን ጥሩ ነው ጥሩ ቀንን እየጮኸ ይጣራል፤ ከፋ ቀን ጥሩ ነው ያለፋል እንጂ ያልፋል፤ ከፋ ቀን የመጪው ጥሩ ቀን ምልክት ነው፤ ከፋ ቀን አንደሌሊት ጨለማ ነው፤ የሌሊቱ ጨለማ ለአንቅልፍ አንደሚጠቅም የቀት ብርሃንም ለሥራ ይበጃል፤ ለሕይወት እንቅልፍም ሥራም በግድ እስፈላጊዎች ናቸው፤ ስለዚህም ይፈራረቃሉ፤ ጨለማው በብርሃን መወገዱ የተፈጥሮ ሕግ ነው፤ ከፋ ቀንም ለጥሩ ቀን ቦታውን መልቀቁ የተፈጥሮ ሕግ ነው፤ በጨለማ ሕይወት ሊቀጥል እንደማይችለው ሁሉ በከፋ ቀንም ሕይወት ሊቀጥል አይችልም።

ጥሩ ቀን በግድ ከፋ ቀንን ለማስወገድ ይመጣል፤ ከፋ ቀን ጥሩ ነው እንደሰንሰለት የተያያዙ ትውልዶችን ለያይቶ አያጠቃም፤ አንዱን ሲነካ ሁሉንም ይነካል፤ ከፋ ቀን ጥሩ ነው ቀድሞ የሚጣላው ከነገው ባለቤት ከሚያድገው ልጅ ጋር ነው፤ ከፋ ቀን ጥሩ ነው ቀኖችን ሁሉ ሳይለይ ዛሬ ያደርጋቸዋል፤ ትናንትን ወደዛሬ ለውጦ ነገንም ዛሬ ለማድረግ ይመኛል፤ ከፋ ቀን ጥሩ ነው ጊዜ ወደፊት እንጂ ወደኋላ እንደማይሄድ ስለማያውቅ ጊዜ እያሳሳቀ እንደገርፍ ይወስደዋል፤ ከፋ ቀን ጥሩ ነው መታደስ ስለማይችል ይሻግታል፤ ከፋ ቀን ጥሩ ነው ስለሚሻግት የከፋ ቀን ብል ይበላዋል፤ ራሱን በራሱ ጨርሶ ለጥሩ ቀን መንበሩን ያመቻቻል፤ ከፋ ቀን ጥሩ ነው ተስፋን የሚያስቆርጥ ሳይሆን ተስፋን በምጥ የሚያስወልድ ነው፤ ሕይወት በምጥና በስቃይ ይጀምራል፤ የሕይወት ጣዕም ምጡንና ስቃዩን ያስረሳል፤ ሕይወት ሕይወትን፣ ፍቅርን፣ እድገትንና ተስፋን ያወርሳል።

ሕይወት ከቡር ነው፤ የማጠች እናት ብቻ የምታውቀው ድል ነው፤ ሕይወት ኃይል ነው፤ የእውቀት፣ የጥበብና የሥልጣኔ ሁሉ ምንጭ ነው፤ ሕይወት ፋታ የማይሰጥና የማያቆርጥ የተከታታይ ትውልዶች ጉዞ ነው፤ በዚህ ጉዞ እጅ ለእጅ ካልተያያዙ በየመታጠፊያውና በየገደላገደሉ የመለያየት አደጋ ያጋጥማል፤ ሕይወት ጊዜ ነው፤ ጊዜ ካልሠሩበት ማስረጃቱን አያቆምም፤ ሕይወት ታሪክ ነው፤ ታሪክ ነገ እንጂ ዛሬ አይጻፍም፤ ነገ ከዛሬ የተለየ ጊዜ እንደሚሆን ማስታወሱ የሚጠቅመው ለዚህ ነው፤ ሕይወት ምስክርነት ነው፤ የትናንቱንና የዛሬውን የምንመዘግብበት ትምህርት ነው፤ ሕይወት ተስፋ ነው፤

ነገን ከትናንቱና ከዛሬው የተለየ አድርገን በአዲስ መልክ የምንቀርጽበት ውሳኔ ነው።

የሁላችንም ሕይወት በአንድ ላይ ከቡር ሆኖ ኃይልን ካላገኘ የእያንዳንዳችን ሕይወት በተናጠል ዛሬም ሆነ ነገ ዋጋ ሊኖረው አይችልም፤ ለሌላው ሰው ሕይወት ዋጋ ስንሰጥ ለራሳችንም ሕይወት ዋጋ መስጠታችን ነው፤ የሌላውን ሰው ሕይወት ስናራከስ የራሳችንንም ሕይወት ማራከሳችን ነው፤ እያንዳንዳችንን አምጣ የወለደችንና ተጨንቃ ያሳደገችን እናት አለችን፤ ለእያንዳንዳችን እናት የእያንዳንዳችን ሕይወት መለወጫ የሌለውና በምንም የማይመነዘር የነጠረ ንጹሕ ፍቅር ነው፤ ግፍ ማለት በዚህ በማይመነዘር የነጠረ ንጹሕ ፍቅር ላይ ጉዳት ማድረስ ነው፤ በአንዲት እናት ላይ የደረሰ መሪር ሐዘን እናቶች ሁሉ የሚሰማቸው መሪር ሐዘን ነው፤ የአንድ እናት አንባ አገርን የሚያጠቀልቅ የአንባ ነርፍ ሊሆን ይችላል።

የእያንዳንዱ ሰው ሕይወት ውሱን ነው ቢባልም ከኋላውም ከፊቱም ከሌሎች ሰዎች ሕይወት ጋር የሚቆራኝበትና ሞት የማይበጥሰው ጠንካራ ሰንሰለት አለ፤ ትንሽም ይሁን ትልቅ፤ በጎም ይሁን ክፉ የተረከበው አለ፤ የሚያስረከበውም አለው፤ ተረካቢም አለ፤ ታሪክ የምንለው ይህንን ነው፤ የእያንዳንዱ ሰው ሕይወት ሰፊና ብርሃናማ ሲሆን የሌሎችንም ሰዎች ሕይወት ያዳብራል፤ የጋራና የጎብረት ጥረት ታሪክን እያደሰና ወደፊት እየገፋ ያራምዳል፤ ታሪክ የሚያኮራውና የሚያስከብረው ዛሬ ከትናንት ወዲያው፤ ነገ ከዛሬው ሲሻል ብቻ ነው፤ «ባለሀብት ሂድ!» የሕይወት ጸር ነው፤ በጊዜ መቀለድ ነው፤ የትም የማያደርስ መነቃነቅ ጉልበትን መጨረስ ብቻ ነው፤

ከፉ ቀን ጥሩ ነው የሕይወት ጣዕሙ በግል ሳይሆን በጋራ መሆኑን ያስተምራል፤ አንኳን የአንድ አገር ሕዝብና የዓለም ሕዝቦች ሁሉ በጣም ተቀራርበዋል፤ በጣም ተሳስረዋል፤ አያገባኝም፤ አያገባውም የሚባል ፈሊጥ ጊዜው እያለፈበት ነው፤ ሁሉም በሁሉም ነገር ያገባዋል፤ የአንዱ ችግር የሁሉም ችግር ነው፤ ከፉ ቀን ጥሩ ነው ይህንን እውነት ያሳያል።

ከፉ ቀን ጥሩ ነው የወደቀውን ለድል፤ የጣለውን ለውድቀት ያዘጋጃል፤ በመግደል የሚተማመነውን ጊዜያዊ ድል ለሞት ዕጣ ይዳርገዋል፤ ገድሎ የሚያሸንፍ በሞት ይሸነፋል፤ ተገድሎ የሚያሸንፍ ድሉ የዘለዓለም ነው፤ ከፉ ቀን ጥሩ ነው፤ ከፉት በጎነትን አሸንፎ እንደማይዘልቅ ያሳያል፤ ሕግ ቀልቡን ሲገፈፍ፤ ዳኝነት ሚዛን ሲያጣ፤ ጉልበት ሁሉን ዳምጦ ሲወጣ፤ የሰውነት ባሕርይ ከፉና በጎው ነጥር ገሃድ ሲወጣ ያሳያል፤ ከፉ ቀን የጠራ መስተዋት ነው፤ መልካችንን ብቻ ሳይሆን ባሕርያችንንም፤ ጤናችንን ብቻ ሳይሆን ሕመማችንንም፤ ውበታችንን ብቻ ሳይሆን አስከፊነታችንንም ቁልጭ አድርጎ ያሳየናል፤ ከፉ ቀን ጥሩ ነው የሕዝብነትን ጥሪ እንድናዳምጥ፤ ከራስ በላይ ነፋስ

በሚል አምነት ላይ የቆመውን የግል ኑሮን ማነቆ እንድንበጥስ እንድንተሳሰብ፤ የአድገትን ጉዞ አንቅፋቶች እንድናስወግድ ያሳስበናል።

ከፉ ቀን ጥሩ ነው፤ ከፉ ቀን የነጻነት ነጋሪት፤ የሕጋዊ ሥርዓት ዋዜማ፤ የሕዝብ የሥልጣን ባለቤትነት መለከት ነው፤ ከፉ ቀን ሕዝብን ለድል አክሲል የሚያዘጋጅ ነው፤ ኢትዮጵያ የእግዚአብሔርን እጆች ይዛ ትነሣለች፤ የእግዚአብሔርን እጆች ይዛ ታብባለች፤ የእግዚአብሔርን እጆች ይዛ ታፈራለች፤ ትታፈራለች።

፫

አንዳንድ

የሕገ መንግሥት አንቀጾች

አንቀጽ 9(1) ሕገ መንግሥቱ የሀገሪቱ የበላይ ሕግ ነው። ማንኛውም ሕግ ልማዳዊ አሠራር እንዲሁም የመንግሥት አካል ወይም ባለሥልጣን ውሳኔ ከዚህ ሕገ መንግሥት ጋር የሚቃረን ከሆነ ተፈጻሚነት አይኖረውም።

4) ኢትዮጵያ ያጸደቀቻቸው ዓለም አቀፍ ስምምነቶች የሀገሪቱ ሕገ አካል ናቸው።

አንቀጽ 13

(1) በማንኛውም ደረጃ የሚገኙ የፌዴራል መንግሥትና የክልል ሕግ አውጪ ሕግ አስፈጻሚና የዳኝነት አካሎች በዚህ ምዕራፍ ድንጋጌዎች የማክበርና የማስከበር ኃላፊነትና ግዴታ አለባቸው።

አንቀጽ 20

(3) በፍርድ ሂደት ባሉበት ጊዜ በተከሰሱበት ወንጀል እንደጥፋተኛ ያለመቆጠር በምስክርነት እንዲቀርቡም ያለመገደድ መብት አላቸው።

አንቀጽ 26

(2) ማንኛውም ሰው በግል የሚጽፋቸውና በፖስታ የሚልካቸው ደብዳቤዎች እንዲሁም በቴሌፎን በቴሌቪዥንና በኤሌክትሮኒክ መሣሪያዎች የሚያደርጋቸው ግንኙነቶች አይደፈሩም።

አንቀጽ 29

(1) ማንኛውም ሰው ያለምንም ጣልቃ ገብነት የመሰለውን አመለካከት ለመያዝ ይችላል።

(2) ማንኛውም ሰው ያለምንም ጣልቃ ገብነት ሀሳቡን የመግለጽ ነጻነት አለው። ይህ ነጻነት በሀገር ውስጥም ሆነ ከሀገር ውጭ ወሰን ሳይደረግበት ቢቃልም ሆነ በጽሑፍ ወይም በሕትመት ቢሥነ ጥበብ መልክ ወይም በመረጠው በማንኛውም የማሰራጨ ዘዴ ማንኛውንም ዓይነት መረጃና ሀሳብ የመሰብሰብ የመቀበልና የማሰራጨት ነጻነቶችን ያጠቃልላል።

<sup>2</sup> በዚህ ምዕራፍ የተባለው ምዕራፍ ሦስት መሣሪያዎች ነጻነቶች የሚያደርጉ ነው።

(5) በመንግሥት ገንዘብ የሚካሄድ ወይም በመንግሥት ቁጥጥር ስር ያለ መገናኛ ብዙሃን የተለያዩ አስተያየቶችን ለማስተናገድ በሚያስችለው ሁኔታ እንዲመራ ይደረጋል።

አንቀጽ 30

(1) ማንኛውም ሰው ከሌሎች ጋር በመሆን መሣሪያ ሳይዝ በሰላም የመሰብሰብ ሰላማዊ ሰልፍ የማድረግ ነጻነትና አቤቱታ የማቅረብ መብት አለው።...

አንቀጽ 31

ማንኛውም ሰው ለማንኛውም ዓላማ በማጎበር የመደራጀት መብት አለው።...

አንቀጽ 60

(1) ጠቅላይ ሚኒስትሩ የሥልጣን ዘመኑ ከማለቁ በፊት አዲስ ምርጫ ለማካሄድ በምክር ቤቱ ፈቃድ ምክር ቤቱ እንዲበተን ለማድረግ ይችላል።

(2) በጣምራ የመንግሥት ሥልጣን የያዙ የፖለቲካ ድርጅቶች ጣምራነታቸው ፈርሶ በምክር ቤቱ የነበራቸውን አብላጫነት ያጡ እንደሆነ የሚኒስትሮች ምክር ቤት ተበትኖ በሕዝብ ተወካዮች ምክር ቤት ባሉ የፖለቲካ ድርጅቶች ሌላ ጣምራ መንግሥት በአንድ ሳምንት ጊዜ ውስጥ ለመመስረት እንዲቻል ፕሬዚዳንቱ የፖለቲካ ድርጅቶችን ይጋብዛል። የፖለቲካ ድርጅቶቹ አዲስ መንግሥት ለመፍጠር ወይም የነበረውን ጣምራነት ለመቀጠል ካልቻሉ ምክር ቤቱ ተበትኖ አዲስ ምርጫ ይደረጋል።

አንቀጽ 73

(2) በሕዝብ ተወካዮች ምክር ቤት አብላጫ መቀመጫ ያገኘው የፖለቲካ ድርጅት ወይም ያገኙት የፖለቲካ ድርጅቶች የመንግሥት ሥልጣን ይረከባል/ይረከባሉ።

አንቀጽ 79

(2) በየትኛውም ደረጃ የሚገኝ የዳኝነት አካል ከማንኛውም የመንግሥት አካል ከማንኛውም ባለሥልጣን ሆነ ከማንኛውም ሌላ ተጽዕኖ ነጻ ነው።

(3) ዳኞች የዳኝነት ተግባራቸውን በሙሉ ነጻነት ያከናውናሉ። ከሕግ በስተቀር በሌላ ሁኔታ አይመሩም።

አንቀጽ 112

(1) በፌዴራልና በክልል የምርጫ ክልሎች ነጻና ትክክለኛ ምርጫ በገለልተኝነት እንዲካሄድ ከማንኛውም ተጽዕኖ ነጻ የሆነ ብሔራዊ የምርጫ ቦርድ ይቋቋማል።



ከዚህ በላይ ተመርጠው የወጡትን የሕገ መንግሥቱን አንቀጾች ሕገ መንግሥቱን እንደየጥቃት መሣሪያ አድርገው የሚጠቀሙበት የተለያዩ ባለሥልጣኖች ትክክለኛ ግንዛቤ አስተላገኙ ድረስ ይጋግመው ሊያገቡአቸው ይገባቸዋል፤ ከዚህ በላይ ተመርጠው የወጡትን የሕገ መንግሥቱ አንቀጾች በተለይ ፖሊሶች፣ ዓቃብያን ሕጎች፣ ዳኞችና የምርጫ ቦርድ ሰዎች የኃላፊነታቸውን መጠን በትክክል የሚያስገነዝቡ በመሆናቸው እነዚህን አንቀጾች በጥሞና ሊያጠኑአቸው ይገባል፤ ሕጉን አላውቅም በማለት ከወንጀል ክስ ለማምለጥም የማይቻል መሆኑን ሊረሱት አይገባቸውም።

ወደፊት ከስም ሆነ የታሪክ ወቀሳ የሚመሠረተው በነዚህ አንቀጾች ላይ ሊሆን ይችላል፤ በልጆችና በልጅ ልጆች ላይ የኅሊና ጫናና የመንፈስ መናወጥ እንደሚያስከትል ልንጠራጠር የምንችል አይመስለንም፤ እነዚህን ሕገ መንግሥታዊ አንቀጾች ለመጠበቅና ለማሰጠቅ ግልጽ የሆነ አደራና ኃላፊነት የተቀበሉና ያልተወጡት ሰዎች ሁሉ ሌላው ቢቀር በልጆቻቸውና በልጅ ልጆቻቸው ይወቀሳሉ።

እነዚህ የሕገ መንግሥቱ አንቀጾች አሰጣጥ መከታ ሳይሆኑአቸው ቀርተው የግፍና የጥቃት ሰለባ የሆኑ ሰዎችም ከነወንድሞቻቸውና እንቅጥቻቸው፣ ከነልጆቻቸውና የልጅ ልጆቻቸው የጥቃት ቁስላቸውን የሚያሸርላቸው አጥተው አያረሩ አብረው ይኖራሉ፤ ለሕገ መንግሥቱ ሊኖራቸው የሚገባውን አደራና ኃላፊነት ያልተወጡት ባለሥልጣኖች ልጆችና የልጅ ልጆች በማያውቁትና በማይነካቸው ጥፋት ጉዳዩ በተነሣ ቁጥር እነሱም ይታመማሉ፤ ይሸማቅቃሉ፤ ለምን? ሊከሩባቸው በሚፈልጉአቸው ሰዎች እንዲያፍሩ ይገደዳሉና፤ ማንም ሰው ምን ጊዜም ብቻውን አይደለም፤ የሚወዱትና የሚያስቡለት፣ የሚጨነቁለት ሰዎች አሉት፤ እነዚያ ሰዎች ያንን ሰው የሚወዱትን ያህል ሊያከብሩት ይፈልጋሉ፤ ፍቅር የሚመጣው በተፈጥሮ ግንኙነት፣ ወይም አብሮ ለብዙ ዘመናት በመኖር፣ ወይም በውለታ ይሆናል፤ ማክበሩ ግን በነዚህ መንገዶች አይመጣም፤ በዚያ ሰው መከራቱም በነዚህ መንገዶች አይመጣም፤ አንድ ሰው የሚከበረውና ዘመዶቹን የሚያኮራው ሌሎች፣ ዘመድ ወይም ወዳጅ ያልሆኑ ሰዎች በሚሰጡት ግምት ነው።

በሌላ አነጋገር ፍቅር ዕድሜው አጭር ነው፣ ከብር ዕድሜው ረገድም ነው፤ ፍቅር ቢበዛ ከአንድ ትውልድ አያልፍም፤ ከብር ከብዙ ትውልዶች የሚመጣ ነው። እኔ ከሞትሁ የሚል ካለ አያነጋግርም፤ በሕግ አይቀለድም፤ ደርግን ልዩ ከሚያደርጉት ነገሮች አንዱ በሕግ አለመቀለዱ ነበር፤ በመደበኛ ፍርድ ቤቶች ውስጥ ጣልቃ አይገባም ነበር፤ ዳኞቹ በተደጋጋሚ በመንግሥት ላይ ሲፈርዱ ታይቷል፤ በፍርድ ቤት ከቀጥተኛ ጣልቃ ገብነት ያለፈ ጭካኔ የታየው ስዒረ መንግሥት ሞክረዋል በተባሉት አሥራ ሁለት ጀኔራሎች ላይ ኮሎኔል መንግሥቱ በንዴት የፈጸመው አረመኔያዊ ግፍ ነው፤ ከዚህ በቀር ደርግ

ያስራል፤ ይገደላል፤ ነገር ግን ፍርድ ቤቶችን መሣሪያ በማድረግ ሳይሆን ከሕግ ሥርዓት ውጭ ነበር፤ ደርግ የፖሊቲካ ውሳኔ በማለት እየገደለ የፍየል ወጠጤ የሚያስዘፍነው ከሕግ ሥርዓት ውጭ ነበር።

ማኅበረሰባዊ ኑሮ ያለሕግ አይሠምርም፤ የኢትዮጵያ ሕዝብ በዳኝነት በኩል የሚያኮራ ባህል አለው፤ ያንን ልናዳብረው ሲገባን መጠበቅ እንኳን አለመቻላችን እንዲና ግንኙነት የውድቀታችን ምልክት ነው፤ ሕግ እንደተፈለገ የማጥቂያ መሣሪያ ከተደረገ፣ ፖሊሶች ሕጋዊ ሥርዓትን ጠብቀው የማይመረምሩ ከሆነ፣ ዓቃብያን ሕጎች የሕጉን መንፈስ ተከትለው ክስን በትክክል የማይመሠርቱ ከሆነ፣ ዳኞች በትእዛዝ ሳይሆን በሕጉና በኅሊናቸው የማይዳኙ ከሆነ ማኅበረሰቡን የሚያስተማምነውና የሚያስተሳስረው ነገር ይጠፋል፤ የሚያስከትለውም የኅሊና ቁስል በአንድ ትውልድ የሚሸር አይሆንም፤ ይህ ቁስል የሚያብሰለሰለው አሁን በአጥቂነትና በተጠቂነት ያለውን ትውልድ ብቻ ሳይሆን የአነሱን ልጆችና የልጅ ልጆችም ነው፤ የሚያሳዝነውም ይህ ነው፤ እውነቱን እየተናገርን ኅሊናችንን ማጠብና ማፅዳት ያስፈልገናል።

### የቅድመ-ቅንጅት የፖለቲካ ሁኔታ

#### 1. የፖለቲካ ቡድኖች ሁኔታ

ወያኔ/ኢሕአዴግ የፖለቲካ በሩን ገርቦብ አድርጎ ከከፈተው በብዙ ዓመታት ከ1997 ይቀድማል፤ ነገር ግን ተቀናቃኝ የፖለቲካ ቡድኖች ሆነው አደባባይ የወጡት አብዛኛዎቹ ወያኔ/ኢሕአዴግ የቀየሰላቸውን ቅርጽ ይዘው ነበር፤ የሁሉም ቡድኖች መሠረት ቋንቋ ወይም ጎሣ ነበር፤ በእኔ አስተሳሰብ እነዚህን የጎሣ ቡድኖች የፖለቲካ ቡድኖች ማለት ስሕተት ነው፤ ዋናው ምክንያት የተቋቋሙት በፖለቲካ ሀሳብ ወይም እምነት ላይ ሳይሆን በአንድ ጎሣ ላይ ነው፤ ፖለቲካ ቋንቋውን ብቻ ሳይሆን የሃይማኖቱንም፣ የጤናን፣ የትምህርትን፣ የህብት ድልድሉንም፣ በአጠቃላይ የኑሮን ጣጣ በሙሉ የሚነካና ከሁሉም በላይ በሕጋዊ ሥርዓት ላይ የሚያተኩር ነው፤ አንድ ዓይነት ቋንቋ የሚናገሩ ወይም በአንድ ሃይማኖት የሚያምኑ ሰዎች የሚያቀራርባቸውና የሚያያይዘባቸው ነገር መኖሩ አያጠራጥርም፤ ነገር ግን ቋንቋውንም ሆነ ሃይማኖቱን አብዛኛው ሰው አሰቦና ፈልጎ የመረጠው ስላልሆነ በኃላፊነት የሚጠየቅበት አይደለም፤ እንዲሁም የተለያዩ ቋንቋዎችን የሚነጋገሩና በተለያዩ ሃይማኖቶች የሚያምኑ ገበሬዎች፣ የፋብሪካ ሠራተኞች፣ ነጋዴዎች፣ ባለሀብቶች፣ አስተማሪዎች፣ ወታደሮችና ፖሊሶች በየፊናቸው በአንድ ዓይነት ተግባር ላይ በመጠመዳቸውና ተመሳሳይ ችግሮችን በማየታቸው አብረው በአንድነት ቆመው እንዲታገሉ የሚያደርጓቸው ብዙ ነገሮች አሉ፤ ፖለቲካ የሚሆነው ይህ ዓይነት እያንዳንዱ ሰው በተናጠል ቆሞ የጋራ ኃላፊነትን የሚቀበለውና አስፈላጊ መስሎ ሲታየው ከሌሎች ጋር ተባብሮ ሊለውጠው የሚችለው የኑሮ ጣጣ የሚወልደው ችግር ነው።

ኑሮ የሚወልዳቸው የጋራ ችግሮች የቋንቋና የሃይማኖትን ድንበር ጥሰው ሰዎችን አስተሳሰረው ለአንድ ዓላማ እንዲቆሙ ያደርጋሉ፤ ስለዚህም የጎሣ ቡድኖች በተፈጥሮ ይዘትና በመንደር ችግር ብቻ የታጠሩ በመሆናቸው ሊያድጉ አይችሉም፤ እንዲያውም የማይቀር የኑሮ ጣጣ የሚወልደው የፖለቲካ አስተሳሰብ እየገባቸው ያያይዘናል ብለው ያሰቡት የጎሣ ክር እየተጠጣጠሩባቸው የተለያዩ አመለካከት ያላቸው ሰዎች አንድን ጎሣ ሲከፋፍሉት እያየን ነው።

በአንድ ሰው ላይ ጥቃት ወይም በደል ሲፈጸም የአኔ ጎሣ አባል አይደለም ብሎ አያገባኝም የሚል ገና ወደሰውነት ደረጃ ቀርቶ ወደዜግነት ደረጃ

ያልደረሰ ነው፤ የራሱን ሰውነት ገና ስላላወቀ የሌላውን ሰውነት ለመገንዘብ ያዳግተዋል፤ በራሱ ላይ ቢደርስም የጠራ ሰውነቱን የሚያመለክት አስተያየት አይኖረውም፤ ጥቃትንና በደልን፣ አድልዎንም የምንቃወመው ግፍ በራሳችን ላይ ሲፈጸምብን እንደማንወደው ሁሉ በሌላ በማንም ሰው ላይ ሲፈጸም ትክክል አይደለም ከሚል አጠቃላይ ቁም ነገር ተነሥተን ነው፤ ስለዚህም የሰውነት ግንዛቤ ከአለን አንድ ጎሣ ከማንም ምንም ዓይነት ጥቃት ወይም በደል እንዳይደርስበት ለመከላከል የጎሣ ድርጅት በግድ አስፈላጊ አይደለም፤ በጎሣ የሚያምኑ ሰዎች ጥቃት የሚሉት በራሳቸው ጎሣ ላይ ብቻ፣ ያውም በሌላ ጎሣ አባል ግፍ ሲፈጸም ነው፤ የጎሣ ድርጅት ጥቃት የሚለው ከጎሣው ውጭ በሆነ ሰው የሚሰነዘረውን ብቻ ነው ከተባለ የሚቃወመው ጥቃትን ሳይሆን የአጥቂውን ማንነት ብቻ ነው፤ የአንድ ጎሣ አባሎች በጥቃት ቢጣመዱ ችግር አይታይም ማለት ይመስላል፤ በዚያው በጎሣው ውስጥ ያሉት በደህውና በደካማው ላይ የሚያደርሱትን ጥቃት በአጥቂዎቹ ማንነት የሚታሉፍ ከሆነ የግንዛቤ ችግርን ያመለክታል፤ ጥቃትን ከማናቸውም አቅጣጫ ለመታገል ሰው መሆን ይበቃል፤ እውነተኛ ዜጋ መሆን ይበቃል፤ የሚያስፈልገው ማንም የጎሣ አባል ወይም ዜጋ ብቻ ሳይሆን ማንም ሰው ለጥቃት ወይም ለበደል መዳረግ የለበትም የሚል እምነትና አቅዋም ነው፤ ወደ ፖለቲካ የሚያመራው መንገድ ይህኛው ነው።

ብዙዎቹ የፖለቲካ ቡድኖች የጠራ የፖለቲካ አመለካከትና አቅዋም ስለሌላቸው ከገዢው ቡድን ጋር ከሚያደርጉት ትግል ይልቅ እርስበርሳቸው የሚያደርጉት ትግል ይበልጥ ነበር፤ እንደአነጻጻር እንደአስላማዊው የአሮሞ ነጻ አውጪ ድርጅት ያሉት እስከ መገዳደልም ደርሰው ነበር፤ ወያኔ/ኢሕአዴግ በሩን ገርቦብ አድርጎ ቢከፍትም ተቀናቃኝ የፖለቲካ ቡድኖች የሚባሉት ራሳቸውን አጠናክረውና ተደራጅተው በልበ ሙሉነት ገዢውን ቡድን በምርጫ ሊገጥሙት ቆራጥ አቅዋም አልነበራቸውም፤ እንዲያውም ብዙ ጊዜ በምርጫ ላለመሳተፍ ሰበቦችን ይደረድሩ ነበር።

ጥቂት የፖለቲካ ቡድኖች በሕጋዊነት በኢትዮጵያ ውስጥ ይንቀሳቀሱ ነበር፤ መላ ኢትዮጵያ አንድነት ድርጅት (መኢአድ) የኢትዮጵያ ዲሞክራሲያዊ ጎብረት (ኢዴጎ) የኢትዮጵያ ዲሞክራሲያዊ አንድነት ፓርቲ (ኢዴአፓ) የመላ ኢትዮጵያ ዲሞክራሲያዊ አንድነት ፓርቲ (መኢዴአፓ)፣ የጎብረት ኃይሎች ዋናዎቹ ነበሩ፤ ከነዚህም መሀከል በውስጥ ንትርክና መከፋፈል ኢዴጎ ከጠንካራ ሀልውና ውጭ ሆነ፤ ሁሉም በውስጣቸው ችግሮች ነበሩባቸው፤ እርስበርሳቸውም ችግሮች ነበሩላቸው። ነገሩ ያሰጋን ጥቂት ሰዎች ተነጋገርንና በኢትዮጵያ ውስጥ የፖለቲካ ባህልን ለማዳበር የእነዚህ የፖለቲካ ቡድኖች መተባበር አስፈላጊ ነው ብለን የአቀራረቢ ወይም የአስታራቂ ቡድን ፈጠርንና በ1995ና በ1996 ግድም ሥራ ጀመርን፤ ዶር. ብርሃኑ ነጋ፣ ዶር. በፈቃዱ ደግፈና።

አቶ አበበ ወርቄና እኔ ከየቡድኖቹ መሪዎች ጋር ብዙ ተከታታይ ስብሰባዎችን አካሄድን፤ ያነጋገርናቸው የፖሊቲካ ቡድኖች መሪዎች ኤንጂኔር ኃይሉ ሻውል፣ ፕሮፌሰር በየነ ጴጥሮስ፣ ዶር. መረራ ጉዲና፣ አቶ ልዩቱ አያለውና ሌሎችም ነበሩ።

በመሀከላቸው ምንም የፖሊቲካ አስተሳሰብ ልዩነት ሳይኖርባቸው ጥቃቅን አለመተማመንን የሚያመለክቱ ነገሮች ብቻ እያሉ ለማቀራረብ የተደረገው ጥረት ሳይሳካ ቀረ፤ እኛም በጣም ተስፋ ቆረጥንና አቋረጥነው፤ ምናልባት አንድ ዓመት ያህል ከቆየን በኋላ ብዙ ሰዎች እንደገና ጥረቱን እንድንቀጥል ገፋፋን፤ በበኩሌ በአለፈው ጥረታችን አለመሳካት በጣም አዝኜ ስለነበረ ለሁለተኛ ጊዜ ለማዘን ፈቃደኛ አልነበርሁም፤ ግን ብርሃኑ ነጋ በጣም ስለገፋፋኝ ጀመርነው፤ ብዙ ስብሰባዎችን ከአደረግን በኋላ በመጀመሪያው ዙር አብረው የነበሩ የመሰሉን ሰዎች በሁለተኛው ዙር ቦታ ተለዋውጠው እንገናቸው፤ የማይበገሩ ስለሆኑብን እንድናቋርጠው ተገደድን።

ስለዚህም በ1997 ይህንን የፖሊቲካ ቡድኖቹን የፈዘዘ ሁኔታ ለመለወጥ ሕዝቡ ለምርጫ ተሳትፎ እንዲመዘገቡ የማያቋርጥ ቅስቀሳ በጋዜጣዎች ሁሉ ተጀመረ፤ በአንጻሩም ምርጫው ዋጋ የለውም፤ የወያኔ/ኢሕአዴግን የዴሞክራሲ አስመሳይነት ለማረጋገጥ ካልሆነ በቀር ፋይዳ የለውም የሚሉም በየጋዜጣዎቹ ላይ ይጽፉ ነበር፤ ሆኖም የምርጫ ምዝገባ ቅስቀሳው አየለና የሕዝቡ መንፈስ ለምርጫ ተነሣሣ፤ ወያኔ/ኢሕአዴግን ለመፈተን ቆረጠ፤ ቅንጅት ያመጣው የመንፈስ ለውጥ ይህ ነው፤ ቅንጅት እንዴት ተፈጠረ፤ ይህንን ዋና ጥያቄ ለመመለስ በቀስተ ደመና ምሥረታ መጀመር አለብን።

### 2. የቀስተ ደመና መመሥረት

ሌሎቹን የፖሊቲካ ቡድኖች ማቀራረብ ያቃተን ሰዎች ተስፋ አልቆረጥንም ነበር፤ ከዚህ በኋላ ብርሃኑ ነጋ፣ በፈቃዱ ደግፌ፣ ሽመልስ ተከለ ጻድቅና እኔ ሌሎች ሰዎችንም ጨምረን ቀደም ሲል ስናደርገው እንደነበረው ስለፖሊቲካ ፓርቲ መነጋገር ጀመርን፤ በዚህ ጊዜ ብርሃኑ በኢኮኖሚስቶች ማኅበር መካከ ጥናት የነበረውን ኃላፊነት ጨርሶ ስለነበረ አራታችን በቁርጠኛነት አዲስና የተለየ የፖሊቲካ ቡድን ለማቋቋም ተነሣን፤ የተለየ የሚያደርገውም ሙሉ በሙሉ በፖሊቲካ እምነት ላይ እንጂ ምንም ሌላ ነገር ያልተበረዘበት እንዲሆንና ትልቁ ተልእኮውም ያሉትን የፖሊቲካ ቡድኖች እንደመጫ ሆኖ ለማያያዝ የሚችል የመንፈስና የአእምሮ ጉልበት ያለው ቡድን ለመመሥረት ውሳኔ ላይ ደረሰን፤ በፖሊቲካ እምነታችን እንዳንደቻችን በጣም ጠንካራ የማኅበረሰባዊ ወይም ሶሽያል ዴሞክራሲ ዝንባሌ የነበረን ቢሆንም

ለጊዜው ሁሉንም የሚያያይዝ ሰፋ ያለ መሠረት ያለውን የፖሊቲካ እምነት መረጥን፤ ደርግ በአገሩ አመራር ሶሽያሊዝም ወይም ማኅበረሰባዊነት የሚባለውን የፖሊቲካ ፍልስፍና በሕዝብ እንዲጠላ ስላደረገው ብዙ ሰዎች ሊሰሙትም አይፈልጉም፤ ሰብአዊና ዴሞክራሲያዊ መልክ እንዳለው አያውቁም፤ ወይም ለማወቅ አይፈልጉም፤ ዴሞክራሲያዊ ሶሽያሊዝም ዛሬ በብዙ የአውሮፓ አገሮች የሚሠራበት ነው፤ አብዛኛውን ጊዜ የዚህ ፖሊቲካ እምነት አቀንቃኞችና ደጋፊዎች የሚሆኑት የሠራተኛው ክፍል ናቸው፤ እንደኛ አገር ላለው ደግሞ ደሀው ገበሬም ደጋፊ ይሆነው ነበር፤ እነዚህ በኢትዮጵያ ገና አልነቁም፤ ስለዚህም ጊዜው ገና ይመስላል።

እንግዲህ ቀስተ ደመና በዚህ ሁኔታ ተጀመረና ወገንና ሥርዓቱን ሁሉ አሙዋልቶ ሕጋዊ የፖሊቲካ ቡድን ሆነ፤ የመጀመሪያው ተግባሩ ያደረገውም ከተለያዩ የፖሊቲካ ቡድኖች ጋር አየተገናኘ ስለመተባበር መነጋገር ነበር፤ የቀስተ ደመና አንዱና ዋናው ዓላማ ሌሎቹን በነሣ ያልተደራጁትን ቡድኖች ማያያዝና ማጠናከር ነበር። ከቀሩት ተቀናቃኝ ቡድኖች ጋር ለመወዳደር ሳይሆን ለእነሱ ሲሚንቶ ለመሆንና እንድነትን ለመፍጠር ነበር።

### 3. የቅንጅት አመሠራረት

ቀደም ሲል የፖሊቲካ ቡድኖቹን ለማግባባት ሲጥሩ የነበሩት (ከአቶ አበበ በቀር) አሁን የቀስተ ደመና ቡድን አባሎች ሆነው የመቀናጀቱን ዓላማ በትጋት ጀመሩ፤ የተነሡት ሁለት ዋና ቁም ነገሮችን ይዘው ነበር፤ አንደኛ በቅንጅቱ ውስጥ እንዲገቡ የሚጋበዙት ለማንም ያልተዘገኙ ለዜጎች ሁሉ ክፍት የሆኑ የፖሊቲካ ቡድኖች ብቻ እንዲሆኑ፤ ሁለተኛ የፖሊቲካ ቡድኖቹ በኢትዮጵያ ውስጥ ያሉና ሕጋዊ ሰውነትን ያገኙ እንዲሆኑ በመወሰን ነበር፤ በዚህ መሠረት የቀስተ ደመና ቡድን አባሎች የተመረጡትን እምስት የፖሊቲካ መሪዎች ተራ በተራ ማነጋገር ጀመሩ፤ የቀስተ ደመና አቅዋም በደንብ የተጠና ስለነበረ ከቡድኖቹ ጋር መሠረታዊ ስምምነት ለማግኘት ብዙ ጊዜም አልወሰደም፤ ጥሪው ባቡሩ ሊነሣ ነው፤ መንቀሳቀስ የምትፈልጉ ተሳፈሩ የሚል ነበር።

የመረጥናቸውና ያነጋገርናቸው የፖሊቲካ ቡድኖች የሚከተሉት ነበሩ፡-  
- መኢአድ፣ መላ ኢትዮጵያ አንድነት ድርጅት ተለዋዋጭ ታሪክ ያለው ነው፤ በመጀመሪያ ሲቋቋም መላ አማራ ሕዝባዊ ድርጅት ነበረ፤ በኋላ ወደመላ ኢትዮጵያ አንድነት ድርጅት ተለወጠ፤ በቅንጅት ውስጥ በኋላ ከተካተቱት ድርጅቶች ሁሉ ረጂም ታሪክ ያለውና በአብዛኛዎቹ የኢትዮጵያ ክፍሎች ይንቀሳቀስ የነበረ ነው፤ በአመራርም በኩል በፕሮፌሰር ዓሥራት የመላ አማራ ሕዝባዊ ድርጅት ተብሎ ተቋቋም በኋላም በቀኛዝማች ነቅላ ጥበብ ሲመራ የቆየ ድርጅት ነው፤ ቀደም ሲል በዚህ ድርጅት ውስጥ የፕሮፌሰር ዓሥራት ምክትል

ሆኖ ሲሠራ የነበረው ኤንጂነር ኃይሉ ሻውል ነበር፤ በኋላ በፈቃዱ ለቀቀና በይፋ ፖሊቲካ መድረኩ ወጣ፤ ድርጅቱ ዓላማውንና ስሙን ለውጦ መክሊድ ከሆነ በኋላ ኤንጂነር ኃይሉ ሻውል በፕሬዚደንትነት ተመርጦ ገባ።

አዲሁ፣ በመጀመሪያ የተቋቋመው መላው አማራ ውስጥ በነበሩ ወጣቶች ነው፤ እነዚህ ወጣቶች በመላ አማራ ድርጅት ውስጥ የነበረው ሁኔታ የሚያሳድጋቸው መስሎ ሳይታያቸው ቀረና ከደቡብ ኅብረት ጋር ተቀላቀሉ፤ እዚያም ደስ ስላላቸው የራሳቸውን ፓርቲ የኢትዮጵያ ዲሞክራሲያዊ አንድነት ፓርቲ ብለው አቋቋሙ፤ ሁሉም ገና ወጣቶች ስለነበሩ በሰል ያሉ ሰዎችን ለማስገባት በጣም ጥረው ዶር. አድማሱ ገበየሁንና ዶር. ኃይሉ አርአያን አገኙ፤ እነዚህን ሰዎች ለውጥ በከፍተኛ ወንበር ላይ አስቀምጦ ባለሙሉ ሥልጣን ሆኖ ፓርቲውን እንደኮሚዩንስት ፓርቲ በዋና ጸሐፊነት የሚመራው ልደቱ አያሌው ነበረ፤ ምናልባትም ቀድሞ በመላ አማራ ድርጅት ውስጥ አንድ ላይ ስለነበሩና ስለሚተዋወቁ፤ በዚህም የተነሣ በመሀከላቸው የቆየና የሻከረ ግንኙነት ከመክሊድ ጋር ነበራቸው፤ በኋላ የቅንጅት መበታተኛ ምክንያቶች አንዱ ይህ በመክሊድና በአዲሁ መሀከል ሊበርድና ሊሸር ያልቻለ መቆሳሰል ነበር።

ሌላው አጩ ፓርቲ መክሊድ ነበር፤ የተቋቋመው ከአዲሁ በወጣ ሰው ስለነበረ በመክሊድና በአዲሁ መሀከል ከመክሊድ (መላው አማራ) ግንኙነታቸው የተፈጠረውን ዓይነት የሻከረ ስሜት በአዲሁና በመክሊድ መሀከልም ተፈጥሮ ነበረ፤ ይህንን ሁሉ ችግር በግልጽ ተነጋግሮና ተወያይቶ ወደስምምነት ለመድረስ ቀላል አልነበረም፤ ግን የሚቻለው ተደረገ።

የሚቀጥለው አጩ ፓርቲ አዲሲ (የኢትዮጵያ ዲሞክራሲያዊ ሊግ) ነበረ፤ ይህ ፓርቲ ከብርሃኑ ነጋና ከእኔ ጋር የተያያዘ ታሪክ አለው፤ በ1992 ኢሰመጉ (የኢትዮጵያ ሰብአዊ መብቶች ጉባኤ) ለአዲስ አበባ ዩኒቨርሲቲ ተማሪዎች ባዘጋጀው አውደ ትምህርት ላይ ባደረገው ግግር በማላከላዊ ታስረን በነበረበት ጊዜ አንደሌማዳቸው ቤት ሲበረብሩ ከሁለታችንም ቤት የአዲሲን ፕሮግራም አገኙ፤ እንደሚመስለኝ ሰዎቹ አንብበን ሀሳብ ወይም አስተያየት እንድንሰጣቸው የላኩልን ነው፤ ምንም ከሕግ ውጭ ነው የሚባል ነገር የለበትም፤ ለማላከላዊ ወንጀል ፈጣሪዎች ግን መንግሥትን ለመገልበጥ በሰውር የተቋቋመ ድርጅት አስመስለው ከባድ ከስ ተመሠረተብን፤ ከአዲሲ የምዝገባ ማመልከቻ ጋር ይህ ሰነድ ለምርጫ ቦርድም ደርሶ እንደነበረ ሰምተናል፤ ኅሊና ያላቸው ዳኞች አጋጥሞን ከአንድ ወር እስር በኋላ በዋስ ብንሰቀቅም ነጻ የወጣነው ከሰባት ዓመታት በኋላ ነው፤ ዋስ ባይፈቀድልን ኖሮ ቃሊቲ እንቆይ ነበር፤ ከሁለተኛው እስርም እናመልጥ ነበር፤ ነበር፤ ለማናቸውም ቅንጅትን በተመለከተ የአዲሲ ጉዳይ ምንም ችግር አላጋጠመንም።

አዲስ (የኢትዮጵያ ዲሞክራሲያዊ ኅብረት ወይም በተለምዶ ኢዲዩ የሚባለው) በትርምስ ላይ ስለነበረ ሊካተት አልቻለም።

ከአዲሁ ጋር መጀመሪያ በጥቅምት 2/97 ባደረግነው ግግር «አነሳን ናችሁ?» በማለት ጀምረው «ምን እነሳሳችሁ?» እያሉ አግባብ ያላቸውን ጥያቄዎች ከሰነዘሩና ከተወያየን በኋላ ወደሌሎች ፓርቲዎች ዞሩ፤ በአጠቃላይ ለሌሎች ፓርቲዎች ቀና አመለካከት አልነበራቸውም፤ እናንተ አዲሶች ናችሁ፤ እኛ ቆይተንበታል፤ እስከዛሬ የነበረው ችግር ለወደፊት መሰናከል ሊሆን ይችላል፤ በማለት በተለይ የመክሊድን «አምባገነን አመራር» እያወገዙ ተናገሩ፤ ዶር. አድማሱ ወደዋናው ጉዳዮችን እንድንገባ ገፋፍቶን ጀመርን፤ በሚያግባቡን ነጥቦች ላይ ተወያይተን ተለያየን።

ጥቅምት 7 ቀን በተደረገው የሁሉም ፓርቲዎች ስብሰባ ላይ ልደቱ በተለያዩ ጉዳዮች ላይ በጣም የከረረ አቅዋም አንዳለው አመለከተ፤ ለምሳሌ የአባል ድርጅትን ህልውና የሚነካ ጉዳይ በድምፅ ብልጫ ሊወሰን አይገባም አለ፤ በዚህ ጉዳይ ላይ የህልውና ጉዳይ የምትለውን ዘርዘርልን በማለት ብርሃኑ ወጥሮ ሲይዘው ስለገንዘብ ማሰባሰብና አዲስ ድርጅትን ስለማስገባት እነሆ፤ ከዚህ ጋር ተያይዞ የመክሊድ ቅንጅትን በመቀላቀሉ ጉዳይ የጠነከረ ተቃውሞ ከአዲሁ በኩል ቀረበ፤ ሌሎቻችን መክሊድን ለመቀበል ዝግጁዎች ብንሆንም የአዲሁ ተቃውሞ የከረረ ስለነበረ የጊዜው የፖለቲካ ሚዛን ለአዲሁ በማጋደሉ መክሊድን ሳንቀበለው ቀረን፤ በበኩሌ ትክክል አልነበርንም ባይ ነኝ፤ ምናልባትም የመጀመሪያው ስህተት (የልደቱም የሌሎቻችንም) ይህ ነበር ለማለት ይቻላል።

የፖለቲካ ዓላማ በግል ስሜትና በቂም በርን መዘጋት ሳይሆን መሠረታዊ አቅዋማቸው አንድ ለሆነ ሁሉ በርን መክፈት ነው፤ ነገር ግን በጊዜው አዲሁን ከማጣት የተሻለ የፖለቲካ ትርፍ መስሎ ታየን፤ የቀሩት አራት ቡድኖች እየተገናኙ መነጋገር ቀጠሉ፤ የአራቱ ፓርቲዎች ባሕርይ የተለያዩ ነበር፤ አዲሁ ፕሬዚደንትና ምክትል ፕሬዚደንት ቢኖሩትም የሚመራው በዋና ጸሐፊው ነበር፤ መክሊድ ሌሎች ወንበሮች ቢኖሩትም የሚመራው በፕሬዚደንቱ ነበር፤ አዲሲ አንዴት ሲመራ እንደነበረም ለማወቅ አልተቻለም፤ እንደሚመስለኝ በስተጀርባ ሆኖ በሚመራ ፕሬዚደንት ስር ነበር፤ ቀስተ ደመና ሲጀምር በተቻለ መጠን በዲሞክራሲያዊ መንፈስ በአኩልነትና በነጻነት በፕሬዚደንቱ ይመራ ነበር።

ውይይቱ ሠመረና ከአራቱ ቡድኖች አራት አራት ተወካዮች እየተገናኙ በቋሚነት መነጋገር ጀመሩ፤ ምናልባት አንድ ነገር ለእኔ ግልጽ ባልሆነልኝ ምክንያት የአዲሲ ፕሬዚዳንት በማናቸውም ስብሰባ ላይ አለመገኘቱ ካልሆነ በቀር ሁሉም ቡድኖች በዋና መሪዎቻቸው ተወክለው ነበር፤ የቅንጅት ጥንሰስ ይህ ነበር፤ አንዳንድ ሰዎች እንደሚገምቱት ቅንጅት በድንገት ብቅ ያለ ድርጅት

አይደለም፤ ታሪክ አለው። ገብረ ክርስቶስ በጻፈው ቅንጅት ከየት ወደት በሚለው መጽሐፍ ቅንጅት በጥድሬያ የተቀነባበረ አስመስሎ ጽፎአል፤ በአርግጥ ገብረ ክርስቶስ እንደገለጸው እንኳን በቀስተደመና በኩል የተደረገውን ዝግጅትና የራሱ ድርጅት በሆነው በመከላከል ውስጥ የሆነውን እየውቅ አንደኛው ስለገለጸ አይፈረድበትም። መከላከል፤ (መላ ኢትዮጵያ አንድነት ድርጅት) አዲሁ ለመድኃኒን (የኢትዮጵያ ዲሞክራሲያዊ አንድነት ፓርቲ)፤ ቀስተ ደመናና አዲሲ (የኢትዮጵያ ዲሞክራሲያዊ ሊግ) በአንድ ላይ ሆነው ቅንጅት የሚባል አዲስ ድርጅት መሥርተው ደንብ አወጡ፤ ሹሞቹን መረጡ።

ከየቡድኑ ወደቅንጅት የገቡት ሰዎች አብዛኛዎቹ ቅንጅት ለመሆን ጊዜ ፈጀባቸው፤ አስተያየት ሲሰጡም ሆነ ድምፅ ሲሰጡ በግል እምነታቸው ላይ የተመሠረተ ሳይሆን በቡድናቸው ፍላጎት የሚመሩ ነበሩ፤ አራቱ የቀሰተ ደመና አባሎች (ብርሃኑ፣ በፈቃዱ፣ ሽመልሰና እኔ የተለያዩ ሀሳቦችን እናቀርባለን፤ ድምፅ ስንሰጥም ነጻ ሆነን በየራሳችን እቅድም ነበር፤ በሌሎቹ ዘንድ በተለይ በመከላከልና በአዲሁ ተወካዮች በኩል መቀናጀቱ ገና አልጠለቀም ነበር፤ ግን ቀስ እያለ አቅጣጫ መያዝ ጀምሮ ነበር።

በእኔ ግምት የብርሃኑ ነጋ አስተዋጽኦ የጎላ ነበር፤ አንዱም ዋና ምክንያት የብርሃኑ ጠባይ ነው፤ ብርሃኑ አንድ ነገር ከያዘ በአልህ ነው የሚከታተለው፤ ለራሱም ቢሆን ፋታ አይሰጥም፤ ልማቱም ሆነ ጥፋቱ ከቸኮላ ጋር የተያያዘ ነው፤ ስለዚህም የተለያዩትን ቡድኖች ሰንገሮ የያዘቸው በይበልጥ እሱ ነበር፤ በመጀመሪያው ላይ የሌሎች ቡድኖች መሪዎችም ቢሆኑ ከብርሃኑ ነጋ ጋር ይበልጥ የመቀራረብና የመተማመን ዝንባሌ ነበራቸው፤ ይህ እውነት በመጨረሻ ላይ ወደከፋ መልኩ የተሰወጠው ሌሎች ብርሃኑ ላይ ያላቸው እምነት እየመነመነ መሄድ ሲጀምር ነው።

አራቱ የፖለቲካ ቡድኖች አንዲቀናጁ ለማድረግ የቀረበውን ሀሳብ ለመቀበል በሁሉም ዘንድ ችግር አልነበረም፤ ችግር መከሰት የጀመረው የሹመት ድልድል ሲመጣ ነበር፤ በድርጅት ደረጃ እየተያዩና እየተጠበቁ የሚጩካከሩት መከላከልና አዲሁ ነበሩ፤ በግለሰብ ደረጃ ደግሞ ኤንጂነር ኃይሉ ሻውልና አቶ ልደቱ አያሌው ገና ከመጀመሪያው የሚጠባበቁ ነበሩ፤ በመጀመሪያው ላይ በብርሃኑና በልደቱ መሀከል ደህና መግባባት ያለ ይመስል ነበር፤ በኋላ ግን በብርሃኑና በልደቱ መሀከል ቅራኔ እየሰፋ መጣ፤ እነዚህን ሦስት የቅንጅት ምሰሶዎች የሆኑ ግለሰቦች በአእምሮችሁ ያዙአቸው።

የቅንጅትን መዋቅር ለማጠናቀቅ ሹማምንቱን መምረጥ ሲጀመር ማን ፕሬዚደንት ይሁን ከባድ ጥያቄ ሆነ፤ ኢንጂነር ኃይሉ ሻውልና ዶር. ብርሃኑ ነጋ ተጠቅሙ፤ ብርሃኑ አልፈለገምና ለኃይሉ ይመዋገት ነበር፤ (በመጨረሻ ቅንጅት

ሲከፋፈል የሆነውን ያስተዋለ ቅንጅት በአጭር ዕድሜው ውስጥ የሄደበትን ጠመዝግባና ተለዋዋጭ መንገድ ለመገንዘብ አያዳግተውም፤) ልደቱ በበኩሉ ሰብርሃኑ ይመዋገት ነበር፤ ልደቱ የራሱን የፖለቲካ ልምድና ዘዴኝነቱን ከሁሉም ሰው አብልጦ በማቅረብ ብርሃኑን እንዲቀበሉለት ጠንካራ መከራ ሲያደርግ ከባድ ግጭት ተከሰተ፤ ልደቱ ሸፋፍኖ ቢያቀርበውም አስተሳሰቡ በጎሣ ላይ የተመሠረተ መሆኑ ለሁላችንም አልተሰወረም፤ ልደቱ የፖለቲካ ብልጠት ወይም ስልት አስመስሎ ያቀረበው በኃይሉና በብርሃኑ መሀከል ያለውን የትውልድ ልዩነት በመሆኑ ብዙዎቻችን፤ ብርሃኑም ጭምር በጣም ተቃዋሚው፤ ሆኖም ለተለዋወጥናቸው የሻከሩ ቃላት እኔ በበኩሉ ከመቀመጫዬ ተነሥቼ ልደቱን ይቅርታ ጠይቄያለሁ፤ ይቅርታ በመባባል ታሰረና የኃይሉ ፕሬዚደንትነት ጸደቀ።

ቅንጅት ሲመሠረት የታሰበው የቀድሞዎቹ የፖለቲካ ቡድኖች ሞተው ፍጹም አዲስ በሆነ ቡድን ይተካሉ የሚል ነበር፤ ነገር ግን የአራቱ የፖለቲካ ቡድኖች ታሪክና አመሠራረት በተዋግዶ ለመሥራት የሚያስችል አልሆነም፤ ኢዲሊና ቀስተ ደመና የታወቀ ታሪክ አልነበራቸውም፤ አዲሶችና በፖለቲካ ንቃታቸው ባበሰሉ ሰዎች የሚመሩ ነበሩ፤ መከላከልና አዲሁ ታሪክ ያላቸው ቢሆኑም ልዳሙን ከጨበጡት መሪዎች ውስጥ ብዙዎቹ በዕድሜ እንጂ በትምህርት ከቀሰተ ደመናና ከአዲሲ ጋር የሚወዳደሩ አልነበሩም፤ ምናልባትም በዚህ ምክንያትም ከቀድሞ ቡድናቸው ለመላቀቅ አስቸጋሪ የሆነባቸው ሰዎች ነበሩ፤ በቀድሞው ቡድን ውስጥ ጎላ ያለ ሥልጣን የነበራቸው የመከላከልና የአዲሁ ሰዎች በቅንጅት ውስጥ ካሉት ጋር ለመወዳደር አቀብትና ተሰፋ የሚያስቆርጥ መስሎ አንደታያቸው መገመት ይቻላል፤

ሌሎች ይህ ስሜት አልነበራቸውም ባይባልም በተለይ በመከላከልና በአዲሁ መድኃኒን መሪዎች መሀከል የባሰ ነበር፤ በተጨማሪም በመከላከልና በአዲሁ የተሰወደው አሠራር ዋናዎቹ መሪዎችን እንደብቸኛ ወሳኝ የሚያደርግ ስለነበረ ይህ ልምድ በቅንጅት ውስጥ የማይሠራ መሆኑ ሥልጣናቸውን ያሳነሰባቸው መስሎ አንደታያቸው መገመት ይቻላል፤ በሁለቱም በኩል የችሎታ ምትክ ሆኖ የሚቀርበው መስዋዕትነት ከፍለን፤ ተገድለን፤ ታሰረን፤ ተደብድበን የሚል መከራከሪያ ነበር፤ ሁለቱም የሞቱትንና የተጎዱትን ሰዎች በመጋለብ የየራሳቸውን ጥቅም ለማስፋት ይሞክሩ ነበር፤ ሁለቱም የሞት ዋጋ ወይም ካሣ ይከፈሉን የሚሉ ነበሩ፤ በድርጅቶች ፋክከር በኩል ሲታይ ገና ቅንጅት ሲጠነሰስ የነበረው ችግር ይህን ይመስል ነበር።

አብዛኛዎቹ የመከላከልና የአዲሁ መሪዎች በትንንሾቹ ድርጅቶች የነበራቸው ሥልጣንና ክብር በአዲሱ ትልቅ ድርጅት ውስጥ ተበርዞ ያነሰ መስሎ ታያቸው፤ በትንንሾቹ ውስጥ ትልቅ ከመሆን በትልቅ ውስጥ ትንሽ መሆን መሻሉን አውቀው የሚመርጡ ከራሳቸው ውጭና ከራሳቸው በላይ ሌላ

<sup>3</sup> ገብረ ክርስቶስ ኃይለ ሥላሴ፣ ቅንጅት ከየት ወደት 2000 ዓ.ም.፣ አ.አ. 266-67.

ዓላማ መኖሩንና የማገበረሰብ እድገትም በአንድ ሰው ቁመትና ወርድ ብቻ የማይለካ መሆኑን የተገነዘቡ ሲሆኑ ነው፤ መለኪያው ራስ ብቻ ሲሆን ከራስ በላይ ነፋስ በሚሉት አስተሳሰብ መነጣጠልና አገልግሎት ፋክከር ይነግሣሉ፤ ይህንን ተንተርሶ ደግሞ የግል የሥልጣን ጥም ያቆጠቁጣል፤ ላስተዋለው ገና ከመጀመሪያው በቅንጅት ውስጥ ይታይ የነበረው ችግር ይኸው ነበር።

አንድ ኮሚቴ ይቋቋም ሲባል አባሎቹን ለመምረጥ የሚቀርበው መመዘኛ ለመጣበት የቀድሞ ፓርቲ ውክልና እንጂ ችሎታ ወይም ለተፈለገው ሥራ ያለው ብቃት አልነበረም፤ ለምሳሌ የውጭ ግንኙነት ኃላፊ ለመሆን በአማርኛና በእንግሊዝኛ ንግግርም ሆነ ጽሑፍ የተካነ ሰው መሆን ያስፈልገዋል፤ በተጨማሪም የቅንጅትን አቅዋም ከራሱ እምነት ለይቶ የማየት ችሎታ ይጠበቅበታል፤ በተሰጣቸው የኃላፊነት ክልል ውስጥ ታጥረው መሥራት የሚያስቸግራቸው የቅንጅት አመራር አባሎች እንደነበሩ የታወቀ ነው፤ በአደባባይ ንግግር ሲያደርጉም ሆነ ለጋዜጦች መግለጫ ሲሰጡ፤ ወይም በየኤምባሲው ከዲፕሎማቶች ጋር ሲነጋገሩ ራሳቸውን ለመከብብ ባላቸው ጉጉት የቅንጅትን አቅዋም የሚያደፈርሱ ነበሩ፤ ሁሉም በየፊናው አድራጊ ፈጣሪ መስሎ ለመታየት ባለው ምኞት ሲንቀሳቀስ በግድ ግጭት ይፈጠራል፤ በኋላ በቅንጅት ውስጥ የተከሰተው መከፋፈል (ከልደቱ ጀምሮ) ቀድሞ የተፈጠረውን ስንጥቅ የሚያመለክት ነው፤ ልደቱ ከቅንጅት ሲወጣ ሰው ሁሉ ዓይንህ ላፈር ስላለው የተናገረውን ያዳመጠው ያለ አይመስለኝም፤ በግል ዝናና በበላይነት ምኞት ተገፍቶ ቅንጅትን አቁሰሎ ከመውጣት ይልቅ ውስጥ ሆኖ መታገል ነበረበት ተብሎ ይወቀስ አንደሆነ እንጂ ምክንያቶች አልነበሩትም ለማለት አይቻልም።

፩

የቅንጅት ዓላማ

1. የቅንጅት ባሕርይ

ቅንጅት የኢትዮጵያ ሕዝብ አበሳፊ ግፍ ጭቆና አስከፊናሳቸው ጠልቆ የሚሰማቸው ሰዎች በጭንቀት አምጠው የወለዱት ድርጅት ነው፤ የምጡ ጭንቀት ያስለቀሳቸው ሰዎች አሉ፤ የምጡ ጭንቀት ከአለፈና እንባውም ከደረቀ በኋላ የመፈንደቅ ስሜት፣ የተስፋ መቀትና የዓላማ ጥንካሬ በግልጽ መታየት ጀመረ፤ የዓላማው ግልጽነት የኢትዮጵያን ሕዝብ ቀልብ ሳበ።

ዓላማው ምን ነበር? የኢትዮጵያ ሕዝብ የአገሩ ባለቤትና የመንግሥት የሥልጣን ባለቤት እንዲሆን ለማድረግ ነበር፤ ማንም ኢትዮጵያዊ በልድሜ፣ በጸታ፣ በነሣ፣ በቋንቋ፣ በሃይማኖትም ሆነ በማናቸውም ልዩነት ምክንያት ከፍና ዝቅ ሳይል አኩልነቱንና ነጻነቱን ጠብቆ በልብ ሙሉነት የአገሩ ባለቤትና ባለሥልጣን መሆኑን ተገንዝቦና አምኖ በ97 ዓ.ም. ምርጫ ነቅቶ እንዲሳተፍ ለማድረግ ነበር፤ ይህ ዓላማ አጠቃላይ ነው፤ ሁሉንም የሚያቅፍ ነው፤ ማንም ነጻነትን ተቃውሞ የሚቆም የለም፤ ማንም አኩልነትን ተቃውሞ የሚቆም የለም፤ ማንም ፍትሕን ተቃውሞ የሚቆም የለም፤ ማንም የእያንዳንዱን ኢትዮጵያዊ ችሎታ በማዳበር አብሮ መበልጸግን የሚቃወም የለም።

የቅንጅትን ዓላማ የሚቃወሙ ነጻነትን፣ አኩልነትን፣ ፍትሕንና አብሮ መበልጸግን አይቃወሙም፤ የሚሉት ለሕዝቡ የሚበጀውን ነጻነት፣ አኩልነትና ፍትሕ፣ አብሮ ለመበልጸግ የሚሻለውን መንገድ የምናውቀው እኛ ብቻ ነን፤ ለሕዝቡ የሚጠቅመውን የምናውቀው እኛ ነን፤ የሕዝብ ሥልጣን ማለት እኛ የምንገባለን መፈጸም ነው፤ በሌላ አነጋገር የሚሉት የሕዝቡ ሞግዚት እኛ ነን፤ ስለዚህም የሕዝቡን ሥልጣን በግድ ተረከበን በፈለግነው መንገድ ሕግ አያወጣን፤ ሲያስፈልግም እየሻርን እናስተዳድረዋለን ነው።

የቅንጅት መንፈስ ፊት ለፊት የተጋፈጠው ከዚህ «እኛ እናውቅልሃለን» የሞግዚትነት የአገዛዝ ሥርዓት ጋር ነው፤ የቅንጅት መንፈስ የእያንዳንዱ ኢትዮጵያዊ/ኢትዮጵያዊትም ማለት ነው፤ የነጻነት አዋጅ ነው፤ የቅንጅት መንፈስ ኢትዮጵያውያን ሁሉ በሕግ ሊኖራቸው የሚገባቸውን አኩልነት የሚያበሰር አዋጅ ነው፤ የቅንጅት መንፈስ እያንዳንዱ ኢትዮጵያዊ/ት/ በነጻነትና በአኩልነት የአገር ባለቤት ሆኖ በልብ ሙሉነት ኑሮውን የሚያሻሽልበትን መንገድ ለመቀየስ የሚያስችለው አዋጅ ነው፤ በአጭሩ የቅንጅት መንፈስ የአልፎ ዓመታትን የአገዛዝ ሽክም ጥሎ ሁሉም በሕግ የሚተዳደርበትን ሥርዓት የሚመሠርት

አዋጅ ነው፤ የሙሴ ቡራኬ፣ የክርስቶስ ረድኤት፣ የመሐመድ ምርቃት ያደረገት መንፈስ ነው፤ የቅንጅት መንፈስ።

ይህንን የአላላፍ ዓመታት የጭቆና ሸክም የነቀነቀ መንፈስ በቅንጅት መሪዎች ሁሉ አኩል ግንዛቤን አላገኘም ነበር፤ ለአንዳንዶቹ መንፈስ የሚለው ቃል ተጨባጭ ትርጉም የሌለው ከተረት ያልተሻለ መስሎ ታያቸው፤ ይህንን ለማስረዳት የጻፉም ነበሩ፤ መንፈስ በሚባል ነገር አመኔታ አልነበራቸውም፤ ሁለት ተጨባጭ ማስረጃዎችን ማቅረብ ይቻላል፤ አንዳንዶቻችን በቅንጅት መንፈስ የምናምነው በምርጫው ማሸነፍ እንደሚቻል ስንናገር አመኔታው የሌላቸው ከሃያ በመቶ የበለጠ አናገኝም ይሉ ነበር፤ ሁለተኛ የሚያዝያ 30 ቀን 1997 ዓ/ም ሕዝባዊ ስብሰባ በወያኔ ከተጠራው የሚያዝያ 29 ስብሰባ በጣም ያንሳል ብለው የሰጡ ነበሩ፤ ብርሃኑ ነጋ አስቀድሞ ወደደቡብ ሄዶ ስለነበረ የሚያዝያ ሠላሳን ሙሉ ተአምር አላየም፤ ልደቱ እያሌው ዘግይቶ በመምጣቱ ከሌሎቹ ተለይቶ ለብቻው እንደሰርገኛ በመኪና ላይ ሆኖ ገባ፤ በዚያን ዕለት በመስቀል አደባባይ በመኪና ለመንቀሳቀስ ፍላጎቱ ከየት መነጨ? የብርሃኑ አለመኖር፤ የልደቱ ለብቻው በመኪና ላይ ሆኖ እጆቹን ማውሰብለብ፤ ሌሎቹ በኃይሉ ሻውል ዙሪያ መሰባሰብ የቅንጅትን የወደፊት አካሄድ አመልካቾች ነበሩ።

ሚያዝያ 30 የኢትዮጵያ ሕዝብ ቢታሪኩ ለመጀመሪያ ጊዜ በሙሉ ነጻነትና በሙሉ ልብ በራሱ ፈቃድ በነቂስ በአደባባይ በመውጣት ለነጻነትና ለሰው ጥያቄ ያደረገበትን ናፍቆት በገህድ ለዓለም አሳዩ፤ ከላይ እንደገለጽሁት ዛሬ ከተገነጠሉት ውስጥ በዚህ የረጋ የሕዝብ ውቅያኖስ መሀከል የነበረው ኤንጂኔር ኃይሉ ብቻ ነበር፤ ልደቱ በኋላ በመኪና ተጭኖ ወደዳር ዘለቀ፤ ዶክተር ብርሃኑ እንዲያውም አልነበረም፤ ይህንን ሰላማዊ የሕዝብ ውቅያኖስ ያሳዩ፤ ይህንን የኢትዮጵያ ሕዝብ ጨዋነት ያልተገነዘበ፤ ይህንን የኢትዮጵያን ሕዝብ ሕግና ሥርዓት አከባሪነት ያሳስተዋል፤ ይህንን የኢትዮጵያ ሕዝብ ለነጻነት ያለውን ናፍቆት ያልተረዳ ከራሱ በላይ ለሆነ የሕዝብ የፖለቲካ ትግል ቃል ኪዳን ለመግባት ያዳግተዋል።

የቅንጅትን ዓላማ በትክክል አለመገንዘብ ለግል የሥልጣን ምኞት በርን ከፍቶአል፤ የቅንጅት ዓላማ የኢትዮጵያን ሕዝብ የአገሩና በአገሩ ላይ የሥልጣን ባለቤት ለማድረግ ነው ስንል ምን ማለታችን ነው? በተደላደለ የዲሞክራሲያዊ ሥርዓት ውስጥ በሚደረግ ትክክለኛ ምርጫ የድምፅ ብልጫ ያገኘው የፖለቲካ ቡድን የመንግሥት ሥልጣንን ተረክቦ አገሩን እንዲያስተዳድር ይደረጋል፤ እንደኛ አገር የዲሞክራሲያዊ ሥርዓት ገና ባልተዘረጋበትና ሕዝቡም በሕግ የተሰጠውን የሥልጣን ባለቤትነት ገና በውጥ ባልተረዳበት ሁኔታ በትክክለኛ የዲሞክራሲያዊ ምርጫ የሚገኝ ሥልጣን ለአሸናፊው የፖለቲካ ቡድን

የሚተላለፍና ለግለሰቦች የሚከፋፈል ከመሆኑ በፊት የሕዝቡን ሥልጣን በውክልና የተቀበለው ሕግ አውጪው ክፍል በጣም ተጠናክሮና የበላይነትን ጨብጦ ሕዝቡ የሥልጣን ባለቤት መሆኑን የሚያስገነዝቡትና የሚያስጨብጡት ሥራዎችን መሥራት ይጠበቅበታል የሚል ነበር።

እያንዳንዱ ዜጋ ያሉትን ሕጋዊ መብቶች በሙሉ አውቆና ተረድቶ የራሱ በመሆናቸው ላለማስደፈርና ላለማስነጠቅ ነቅቶ እንዲጠብቅ ማመቻቸት አስፈላጊ ይሆናል፤ ሕዝቡ የሥልጣን ባለቤትነቱን ነቅቶና ተደራጅቶ ለመጠበቅ በማይችልበት ሁኔታ የሕዝቡን ውክልና በምርጫ የሚይዙ የፖለቲካ ቡድኖች በግለሰቦች የሥልጣን ጥም እየተማረኩ ወደ አምባ ገንገት ሲያመሩ ተደጋግሞ ታይቶአል፤ ለዚህ ነው በማናቸውም የፖለቲካ ቡድን ውስጥ በሕዝቡ ላይ ጋልበው ወደ አምባገነንነት ለመሸጋገር የሚያኮበኩበትን የሥልጣን ጥመኞች መጠባበቅና መቆጣጠር ዋና የመጀመሪያ ደረጃ ተግባር መሆን የሚያስፈልገው፤ ሕዝቡ የሥልጣን ባለቤትነቱን ካወቀና ካረጋገጠ፤ በጎብረት ተነሥቶ በትግሉ መብቱን ለማስከበር ከቆረጠና በልበ-ሙሉነትና በነጻነት የመሰብሰብ፤ የመደራጀትና ሀሳቡን የመግለጽ ብቃቱን ከአረጋገጠ በኋላ ሥልጣንን የመቆጣጠር ችሎታው ሲዳብር የሥልጣን ጥመኞች እንደልባቸው ሊፎካከሩ ይችላሉ።

የሥልጣን ጥመኞች የምላቸውን ሥልጣንን ለሕዝብ አገልግሎት ከሚጠቀሙበት ሰዎች ለይተን ማየት ያስፈልጋል፤ ለሥልጣን ጥመኞች ሥልጣን የራሳቸውን የግል ጥቅምና ክብር፤ ዝናም ማዳበሪያ ነው፤ የሥልጣን ጥመኞች ሥልጣን የሕዝቡ ሀብት መሆኑን እየዘነጉ የራሳቸው የግል ሀብትና የሀብት ሁሉ ምንጭ አድርገው ይጠቀሙበታል፤ ሥልጣንን ለሕዝብ አገልግሎት የሚያውሉ ሰዎች ግን የሥልጣን ባለአደራነታቸው በጥልቅ የሚሰማቸውና የሕዝቡን ጥቅም ዋና ዓላማቸው ያደረጉ ናቸው፤ የሕዝብ የሥልጣን ባለቤትነት የሚረጋገጠው በመጀመሪያው ላይ ለሕዝብ ባለአደራነታቸው በጥልቅ የተሰማቸው ሰዎች በቃል ኪዳን ከሕዝቡ ጋር ሲተሳሰሩ ነው።

ምርጫ የተለያዩ የፖለቲካ ቡድኖች ተፎካክረው አሸናፊው የመንግሥትን ሥልጣን የሚይዝበት መንገድ ወይም ዘዴ ብቻ አይደለም፤ ትክክለኛው አገላለጽ አሸናፊው የፖለቲካ ቡድን በሕዝብ ስም ለተወሰነ ጊዜ በአደራ ሥልጣን የሚረከብበት ነው ማለቱ ነው፤ የፖለቲካ ቡድኖቹ የሕዝብ ሥልጣንን በአደራ የሚረከቡ መሆናቸው በጥልቅ ሳይገባቸው፤ ሕዝቡም የሥልጣን ባለቤት ራሱ እንደሆነ በሚገባ ሳይገነዘብ ምርጫ ሲደረግ በአፍሪካ አገሮች በተደጋጋሚ እንደምናየው የሕዝብ ድምፅ ሳይሆን ጠመንጃ የያዘው በወንበሩ ላይ ይወጣል፤ ይህ የአፍሪካ ሁኔታ የሚያሳየው ጠመንጃ የያዘው ክፍል ገና ጠመንጃ የያዘበትንም ምክንያት እንዳላወቀና በዜግነት ተግባርና በሎሌነት መሀከል ያለውን ልዩነት እንዳልተገነዘበ በግልጽ የሚያሳይ ነው።

በቅርቡ በታይላንድ ከተመረጠ ገና አንድ ዓመት ያልሞላውን ጠቅላይ ሚኒስትር ከሥልጣኑ እንዲወርድ ሕዝቡ አደባባይ ወጥቶ ጠየቀ፤ ጥያቄው ሕጋዊ ስላልሆነ አልወርድም አለ፤ ሕዝቡም ካልወረደህ ቢሮህ አትገባም ብሎ ግቢውን ወረረበት፤ ከሁለት ሳምንት በላይ ከቢሮው የተለየው ጠቅላይ ሚኒስትር ጊዜያዊ አዋጅ አወጣ፤ የጦር ሠራዊቱ የሚጣሉ ሰዎችን ከመገላገል ወጭ ስላማዊ ሰልፋን አንበትንም፤ ሥራችን አይደለም አለ፤ ፍጥጫው ተባባሰና ኢኮኖሚውን በጣም የሚጎዳ ሲሆን ጠቅላይ ሚኒስትሩ ወንበሩን ለቀቀና ሌላ ተሰየመ፤ የሥልጣን ባለቤትነቱን የሚያውቅ ሕዝብና የአንድ ቡድን ሎሌ ሳይሆን የአገር አገልጋይ መሆኑን የተገነዘበ የጦር ሠራዊት ባለበት ሕዝብ በልበ-ሙሉነት መብቱን ለማስከበር ይደፍራል። ሚያዝያ ሠላሳ በአሥራ ስምንት ዓመታት የማታለልና የባዶ ተስፋ ውርጅብኝ ውስጥ ማንም ያላሰበውና ማንም ያልጠበቀው ጥሩ ፍሬ በቀለ፤ ቅንጅት የተለፈፈውን እንከን የሌለበት የሚል ውሸት አመነና ተቀበለ፤ ይህንን ውሸት ሕዝቡም እንዲያምን አደረገ፤ «ይታያል ጉዳይ» ብሎ በሙሉ ልብ ተነሣ፤ ውሸቱን በቅን መንፈስ እንደእውነት ተቀበለው፤ ሚያዝያ 30 የዚህ በቅን መንፈስ የመታለል ብሥራት ነው፤ ለሰላም፤ ለፍትሕ፤ ለነጻነት፤ ለሥልጣን ባለቤትነትና ለአገር ኩራት የኢትዮጵያ ሕዝብ ያለውን ጽኑ እምነት የወያኔን የማታለል ልማድ ፊት-ሰፊት በገሀድ የገጠመበት ነው፤ ስለዚህም የወያኔን አታላይነት አርቃኑን ያወጣበት ታሪካዊ ቀን ነው።

ቀደም ብሎ ቅንጅት ለሚያዝያ 30 ሕዝባዊ ስብሰባ በመስቀል አደባባይ እንደሚደረግ አሳውቆ ነበር፤ ስለዚህም ሚያዝያ 29 ቀን 1997 ወያኔ/ኢሕአዴግ በመስቀል አደባባይ ሕዝባዊ ስብሰባ ጠራ፤ በሺህ የሚቆጠሩ የንብ ምልክት ያለባቸው ሹራቦችና ቆቦች ተሰፍተው ለሕዝብ በገፍ ታደሱ፤ ጥሬ ገንዘብም ታደሏል ተብሎ ተወራ፤ የመንግሥት መኪናዎችና አውቶቶሶች በፈቃደኛነትም ይሁን በመደለል ወይም በግዴታ ወደ መስቀል አደባባይ የሚሄደውን ሕዝብ ያመላልሱ ጀመር፤ በአውቶቶሶች ወደመስቀል አደባባይ ከሚጓዙት ውስጥ አብዛኛዎቹ የወያኔ/ኢሕአዴግን ሹራብ ለብሰው የቅንጅትን ምልክት ያሳዩ ነበር፤ ለማናቸውም የመስቀል አደባባይ በሕዝብ ሞላ፤ አቶ መለስ ዜናዊም በአሥራ አምስት ዓመታት ውስጥ ምናልባትም ለሦስተኛ ጊዜ በዚያ አደባባይ ተገኝቶ ንግግር አደረገ፤ በጣም ደስ ብሎት ስለነበረ «ሕዝባዊ ማዕበል» የሚል ስያሜ ሰጠው፤ የአብዛኛውን ሕዝብ ልባዊ ድጋፍ እንዳገኘ ማረጋገጫ መሰሎ ታየው፤ በገንዘብ የተደለለንና በጉልበት የተገደደን ሕዝብ ስሜት ለማወቅ ረቀቅ ያለ አስተሳሰብን ይጠይቃል፤ ስለዚህም በግርድፋ ብዛትን ብቻ መመዘኛ

በማድረግ ሚያዝያ 29 አስጨፈረ።•

በነጋታው በሚያዝያ 30 የቅንጅት ሕዝባዊ ስብሰባ በዚያው በመስቀል አደባባይ ከሰዓት በኋላ በስምንት ሰዓት ተጠርቶ ነበር፤ በአምስት ሰዓት ግድም አደባባይ ብቻ ሳይሆን ከየአቅጣጫው የሚመጡት መንገዶች ሞሉ፤ ከአካባቢው ከተሞች አውቶቶሶና መኪና እየተከራዩ መጥተው አዲስ አበባን አጥለቀለቋት፤ አቶ መለስ ችኩሎ ሕዝባዊ ማዕበል ካለው ከአራት አምስት ጊዜ አጥፍ የሆነ የሕዝብ ቁጥር ነበር፤ ወጣት፣ ሽማግሌ፣ ወንድ፣ ሴት ሳይባል የአዲስ አበባና የአካባቢው ሕዝብ ቤቱን ዘግቶ በነቂስ የወጣ ይመስል ነበር፤ በአዲስ አበባ ዙሪያ ከሚገኙ ከተሞች በአውቶቶሶና በሚኒባሶች የሚመጡ ብዙ ሰዎች መንገዶቹ ሁሉ ተዘግተው ስለነበረ አልደረሱም፤ የሚያዝያ ሠላሳው ሕዝባዊ ስብሰባ ዋናው አስደናቂነቱ የሕዝብ ብዛት ብቻ አልነበረም፤ ሰላማዊነቱና ጨዋነቱም የሚያኮራ ነበር፤ በዚህ ረገድ በየትም ቢሆን ታይቶ የማይታወቅ ነበር፤ በሚልዮን የሚቆጠር ሕዝብ ወጥቶ አንድ ቅጠል ሳይበጠስና ምንም ዓይነት ረብሻ ሳይነሣ በሰላምና በፍቅር መበተኑ የማይረሳ ኢትዮጵያዊ ታሪክ ነው፤ ይህ እንዲሆን ቅንጅት ያደረገው ዝግጅትና አስተዋጽኦ ከባድ ነበር፤ በፖሊሶች በኩል የታየው ሥርዓትም በጣም አስደናቂ ነበር፤ ፖሊሶችም እንደ ቅንጅት ሳይታለሉ አልቀሩም ይመስላል፤ ሆኖም ልክ እንደሕዝቡ ፖሊሶችም ያሳዩት ጨዋነት የሚያኮራ ነበር።

ሚያዝያ 30/97 የመታለል ውጤት ከሆነ ላታለለውም ለታለሉትም ትልቅ ትምህርትን ትቷል፤ ቅንጅት ለሰላም የቆመ ድርጅት መሆኑን አረጋግጧል፤ ሚያዝያ 30 ቀን 1997 ዓ.ም. በኢትዮጵያ ታሪክ ውስጥ መጀመሪያውና ወደር የማይገኝለት የሰላማዊ ትግል መግለጫ ሆኖ እንደሚቆይ አያጠራጥርም፤ የኢትዮጵያ ሕዝብ ገና ነው፤ አያውቅም፤ እያሉ የሚገቁትን ሁሉ በተጨባጭ ያሳፈረበት ቀን ነው፤ ሕጋዊነትንም፣ ጨዋነትንም፣ መብቱንና ግዴታውን ማወቁን በተግባር አሳየ፤ የሚጠቅመውንና የማይጠቅመውን መለየት እንደሚችል በተግባር ገለጠ፤ ወያኔ/ኢሕአዴግ በኋላ ቅንጅትን ጸረ-ሰላምና የነፃና ነውጥ ቀስቃሽ ለማስመሰል ያደረገውን ጥረት የሚያዝያ ሠላሳው እውነት ገሀድ ማስተባበያ ይሆንበታል።

በኋላ ባይበላሽ ይህ ሕዝባዊ ስብሰባ ወያኔ/ኢሕአዴግንም ሊያስመሰግንና ታሪኩን ሊያደምቅለት የሚችል ነበር፤ በሚልዮን የሚቆጠር ሕዝብ በአካል ተጣብቆ ቆሞ ምንም ዓይነት የስሜት መሻከርና ጠብ ሳይፈጠር

\* በአጻ ጋይላ ሥላሴ ዘመን አንድ ለቅሶ ቤት ሁለት ሽማግሌዎች ሲጫወቱ የሰማሁትን ልገገራቸው፤ አንደኛው የብሥራተ ወንጌል ራድዮ ጣቢያን አንሰተው የወሬውን አቀራረብ፤ ትንተናውን፤ አማርኛውን እያወደሱ ተናገሩና የኢትዮጵያ ራድዮ ለምን እንደዚያ አልሆነም፤ ብለው በመደቀ ሲጠይቁ ጓደኛቸው «አይ ያኑት ነገር! አምላካዎች የሚናገሩትና በል ተብለው የሚናገሩት እንዴት እኩል ይሆናል?» አሏቸው።



በመተባበርና በመደጋገፍ በአንድ በጎ መንፈስ በአንድ ላይ ተጠምዶ በራስ መተማመንን፣ ፍቅርንና ተስፋን ሰንቆ አዲስ የነጻነት ኢትዮጵያን ለመገንባት ያሰብ ነበር፤ ይህ ዘላቂ ቢሆን ከብርና ምስጋናው ለወያኔ/ኢሕአዴግ ነበር፤ የወያኔ/ኢሕአዴግ የታሪክ ግንዛቤና የታሪክ ሚዛን ማጣት ወያኔ/ኢሕአዴግን ብቻ ሳይሆን ኢትዮጵያንና የኢትዮጵያ ሕዝብንም አደኸየ፤ በምድረ ኢትዮጵያ ሕዝብ የወሳኝነት ሥልጣን አግኝቶ ራሱ የመረጠውን መንገድም በመንበር ላይ ለማውጣት የሚችልበትን ሁኔታዎች ሁሉ ፈጠረና መጨረሻውን ለመቀበል ሲደርስ ወኔው ከዳው፤ የኢትዮጵያ ታሪክ ሳይለወጥ ቀረ፤ በዚህም ምክንያት ወያኔ/ኢሕአዴግ የኢትዮጵያ አዲስ የታሪክ ምዕራፍ ደራሲ የመሆን ዕድል አመለጠው፤ የደርግ የባሕርይ ልጅ ሆኖ ታየ።

ሚያዝያ 30 የሚያስደነግጥ እንደነበረም መካድ አይቻልም፤ በተለይ በኢትዮጵያ ሕዝብ ላይ እምነት ለሌለውና ለፍርሃት የተጋለጠ ባሕርይ ላለው፣ ጸጥ ያለውንና የረጋውን ባሕር እንደማለበል ለሚመለከተው አስፈሪ ነበር፤ አስፈሪነቱ ግን ከሕዝቡ ሳይሆን ከፈሪው ልብ የሚመጣ ነበር፤ ለወያኔ/ኢሕአዴግ ሚያዝያ 30 የፍርሃትና የመርበድበድ፣ የመደናበርና የመደናገጥ መሻሻ ሆነባቸው፤ የአዲስ አበባ ሕዝብ ከሱም ጋር መላው የኢትዮጵያ ሕዝብ ወያኔ/ኢሕአዴግን በሰላማዊ መንገድ ከሥልጣን ለማውረድ ቁርጠኛ ውሳኔ ማድረጉን በማያወላውል መንገድ ለወያኔ/ኢሕአዴግ በገሀድ አሳወቀ፤ ወያኔ/ኢሕአዴግም በበኩሉ ያደረገበት ደንጋጤ ድርጅትም ያልነበረውን የማሰብ ችሎታ አጠፋበት፤ ስለዚህም «አንከን የለሽ ምርጫ» በማለት የገባውን ቃል ተከትሎ የተጀመረውን ሕጋዊና ሰላማዊ መንገድ በአንድ ጊዜ ቀልብሶ ወደ ሕገ አራዊት የጉልበት እርምጃ የመሸጋገር ምልክቶች ታየበት፤ በየገጠሩ የቅንጅት አባሎችን ማዋከብ ማሰርና ማጥፋት፣ አልፎ አልፎም መግደል ዋና የወያኔ/ኢሕአዴግ ሎሌዎች ተግባር ሆነ፤ የቅንጅትን የጣት ምልክት ማሳየት እንደከፋ ወረርሽኝ ይታይ ጀመር፤ ጣቱን የተቆረጠም ነበር ሲባል ሰምቻለሁ።

በእውነት ከሆነ ለምን የወያኔ መሪዎች ደነገጡ ብሎ የሚገረም ሰው አይኖርም፤ በምርጫው ዘመቻ ጊዜ፣ በከርከሩ ጊዜ ብዙ ሊያስደነብሩዎቸው የሚችሉ ነገሮች ተብለዋል፤ እንትን ያለበት ዝላይ አይቻልም እንደሚባለው ቀላሉን ሁሉ እያከረሩ በመተርጎም ራሳቸውን በፍርሃት አናወጡትና ለመሪነት ብቃት እንደሌላቸው ለዓለም አሳዩ።

ኢትዮጵያ ለአፍሪካ ብቻ ሳይሆን ለጥቁር ሕዝብ በሙሉ የነጻነት ጮራ እንደነበረች ሁሉ የዴሞክራሲን ጮራ ለማስተጋባት የነበራትን ዕድል ወያኔ መካብ ጀምሮ ወያኔ ናደው፤ ዓለም በሙሉ በዚህ እንዲያውቀው መረጠ፤ ቅንጅትም፣ ወያኔም በሚያዝያ 30 ለታሪክ በቁ።

1. ለምርጫ ዝግጅትና ምዝገባ

ኢትዮጵያ ሕዝብ ለምርጫው እንዲመዘገብና ለመምረጥ እንዲዘጋጅ የብዙ ግለሰቦችና ድርጅቶች ያልተቆጠባና ያላቋረጠ አስተዋጽኦ ነበረበት፤ ከድርጅቶች ኢሰመጥና በአቶ ክቡር ገና የሚመራው የመንግሥት ያልሆነ ድርጅትና ሌሎችም፣ ብዙ የግል ጋዜጦችና ግለሰቦች በጣም የተጠናከረ ጥረት አድርገዋል፤ ያለጥረጥርም ተሳክቶላቸዋል፤ በተለይ የማይረሳው የክቡር ገና ለአባጣም የምርጫ ዘመቻ የደረሰ «ይቻላል» የሚል መፈክር ነው፤ ብዙ መንግሥታዊ ያልሆኑ ድርጅቶች ቡዙ ቦታዎች ንግግርና ውይይት ከማዘጋጀት በተጨማሪ በግል ጋዜጣዎች ላይ የተለያዩ ማስታወቂያዎችን እያወጡ ሕዝብ እንዲመዘገብ ይወተውቱ ነበር።

እንደተለመደው ብዙ ሰዎች ስለምርጫው ከባድ ጥርጣሬ ነበራቸው፤ ወያኔ/ኢሕአዴግ ተቆጣጥሮ በሚመራው ምርጫ በርድ የሚካሄድ ምርጫ ትክክለኛና ፍትሐዊ ይሆናል ብሎ መገመት ከጎቱ ምኞት ነው የሚሉ ሰዎች ነበሩ፤ በነዚህ ሰዎች አመለካከት አሸናፊው በቅድሚያ ቢታወቀበትና ሕዝቡም በተለያዩ መረቦች ተሰንጎ በፍርሃት ቆፈን ተዳከሞ በሚገኝበት አገር በምርጫ ለመሳተፍ መሞከር ለምንም የማይጠቅምና ጊዜን ለማጥፋት ብቻ የሚደረግ አጉል ተግባር ነው በማለት ጠንክረው በተደጋጋሚ በግል ጋዜጣ ላይ የሚጽፉ ነበሩ፤ እንዲያውም የወያኔን አስመሳይ ዲሞክራሲያዊነት ለማጠናከር የሚበጅ በመሆኑ ጉዳትን ያስከትላል የሚሉ አመለካከቶች ነበሩ፤ ስለዚህም በምርጫው መሳተፍን የሚያጥላሉና የሚነቅፉ የተደራጁና ድምፃቸውን አጥብቀው የሚያስሰሙ ነበሩ ለማለት ይቻላል።

በአንጻሩ ደግሞ በምርጫው መሳተፍ ጠቃሚና አስፈላጊ መሆኑን አምነው በጥብቅ የሚከራከሩ ነበሩ፤ ወያኔ/ኢሕአዴግ ለሰላማዊ የፖለቲካ ትግል በሩን ከፈት አድርጎታል፤ በዚህ በተከፈተው በር አልፎ ሰላማዊ የፖለቲካ ትግል ማካሄድ ለትግሉ መዘጋጀትን ይጠይቃል፤ በሕግ በተከፈተው በር እየገቡ ትግሉን ማስፋፋትና ማጠናከር የማንም ተቀናቃኝ የፖለቲካ ቡድን ግዴታ ነው፤ ሕዝቡም በመምረጥ መብቱ ሳይጠቀም ቢቀር የዜግነት ኃላፊነቱን አልተወጣም ማለት ነው፤ ከዚያም በላይ በሚያስከትለው ውጤት ቢከፋና ቢያዝን ከራሱ

በቀር ማንንም ለመውቀስ አይችልም በማለት ከርከሮች በግል ጋዜጣ ላይ ይቀርቡ ነበር።<sup>4</sup>

እኛን አጣጥፎ በመቀመጥና ወያኔ/ኢሕአዴግ ሁሉንም ነገር አመቻችቶና አደላድሎ አስቲሰጥ ድረስ መጠበቅ ትግል አይሆንም፤ ትግሉ ያለው የተዘጋውን በር በማስከፈትና የተከፈተውንም በማስፋቱ ላይ ነው፤ ትግሉ ያለው በአለው ሕጋዊ ቀዳዳዎች ሁሉ እየተጠቀሙ የሕዝቡን አእምሮና ልብ ለመያዝ መጣር ላይ ነው፤ ትግሉ ያለው በገዥው ቡድንና በተቀናቃኝ ቡድኖች መሀከል ያለው የሀሳብ ልዩነት በገሃድ ወጥቶ እንዲጋጭና እንዲፋጭ በማድረግ ሕዝቡ ልዩነቶችን እንዲገነዘብ በማድረግ ላይ ነው፤ ትግሉ ያለው የትኛው የፖለቲካ ቡድን በሀሳብ ማመንጨትና በአስተሳሰብ ችሎታው በሕዝቡ ላይ የአንድነትን ፍቅር የትክክለኛ አስተዳደር፣ የፍትሕና የተደላደለ ኑሮ ተስፋ፣ በራስና በወገን መተማመን ይበልጥ ያሳድራል በሚለው ውድድር ላይ ነው፤ ትግሉ ያለው በእንደዚህ ያለ ሰላማዊ መንገድ የሕዝቡን መንፈስ ማነሣነቱ ላይ ነው፤ መሸናገፍ የፖለቲካው ትግል ውጤት በመሆኑ በቅድሚያ ማናቸውም ወገን ሊወስነው አይገባም።

ስለዚህም ነው ሁኔታው ሙሉ በሙሉ የተሟላ ባይሆንም፣ እንዲያውም ወያኔ/ኢሕአዴግም ሆነ የምርጫ ቦርድ፣ ፖሊሶችም ሆኑ ካድሬዎቹ የማይታወቁና ለሕግ የማይገዙ መሆናቸው ቢነገርም ይህንንም ለማረጋገጥ ቢሆን ተቀናቃኝ ቡድኖች በምርጫው ውስጥ መግባት ነበረባቸው፤ ተቀናቃኝ ቡድኖችም የተቀበሉት ይህንን ግዴታ ነበር፤ በተለይ ቅንጅት የማያወላውልና ቁርጥ ሀሳብን ይዞ ለውድድሩ በመሰለፉ ወያኔ/ኢሕአዴግ ይህንን አዲስና ያልታወቀ የፖለቲካ ቡድን በቀላሉ በማሸነፍ አስመሳይ ዲሞክራሲያዊነቱን ለማስመስከር ምቹ አጋጣሚ እንዳገኘ ቆጠረው፤ አቶ መለስም ገና በጠዋቱ ቀኑ አልፎ አይነጋ መስሎት፣ «አንከን የሌለበት ምርጫ እናካሂዳለን» ብሎ ለኢትዮጵያ ሕዝብና ለዓለም አቀፉ ኅብረተሰብ የፖለቲካ ወኔ ያለው ይመስል ወያኔአዊ ቃሉን ሰጠ፤ ቃልና ተግባርን ሳያጣጥመው አሥራ እምስት ዓመታት ሙሉ መጓዙ የልብ ልብ ስለሰጠው «አንከን የሌለው ምርጫ» ማለቱንም እንደተለመደው ሲነጋ የሚረሳ መስሎት ነበር። ቅንጅት ቃሉን እንደቃል እንዲወስደው ተጋፈጠው፤ ቃሉን አምርሮ ይዞ በተግባር እንዲያውለው ፈተና ውስጥ ጨመረው፤ ፈተናው ያላሰበውና አይቶት የማያውቀው ቢሆንም ከተጨባጩ ሁኔታ ተከልሎ መኖሩ ለጥርጣሬ ትንሽም ቀዳዳ እንዳያይ ጋረደው፤ አቶ መለስ በምርጫው ለማሸነፍ የነበረውን ምኞት ያህል አዲሱ ቅንጅትም በሰላማዊ የፖለቲካ ትግል ሊያሸንፈው ቆርጦ መነሣቱን ለመገንዘብ ተሳነው።

<sup>4</sup> በስኩሊ ለአንድ ዓመት ያህል መከመሪያ ሕዝብ ለምርጫ እንዲመዘገብ፣ በኋላም እንዲመርጥ በየሳምንቱ በመቢያ ጋዜጣ ላይ እየጻፍሁ ሰውተውት ነበር።

ሕዝቡን ለምርጫ ለማዘጋጀት የከቡር ገና ድርጅት በኃይሌ ገብረ ሥላሴ በኩል ሄዶ ለአጣጣ የደረሰውን (ቅደም-ተከተላቸውን ይገዜ ነው) «ይቻላል!» የሚል መፈክር አወጣ፤ ሌሎች ድርጅቶችም በየፊናቸው ለምርጫ የመመዘገቡን ግፊት አጠናክሩት፤ በሙብያ ጋዜጣ በየሳምንቱ ስለመመዘገብና ስለምርጫ ሙብት ጽሑፎች ይወጡ ነበር፤ በዚህ ጉዳይ ላይ የኢትዮጵያ ሰብአዊ መብቶች ጉባኤ (ኢሰመጉ) ንግግሮችንና ውይይቶችን በተደጋጋሚ ሲያደርግ ነበር፤ በአንጻሩ አንዳንድ ጋዜጦች ላይ የምርጫውን ፋይዳቢሲነት ከአገር ውስጥም ከአገር ውጭም የሚጽፉ ሰዎች ነበሩ፤ ከርከሩ እየዳበረና የተለያዩ ሀሳቦች እየተንፀባረቁ አብዛኛውን ሰው ተካፋይ አድርገውት ነበር፤ ይህ ነው ሰውን ሁሉ ለከፋም ለደግም መመዘገብ የማይጎዳ መሆኑን አሳምኖ የገፋፋው።

ለምርጫ የሚመዘገበው ሰው ቁጥር ከዚህ በፊት በምድረ ኢትዮጵያ ታይቶ በማይታወቅ ሁኔታ እየበረከተ ሄደ፤ ምርጫው ወዴት እንደሚያዘነብል በትክክል ባይታወቅም ልዩሚያቸው የሚፈቅድላቸው ሙሉ ቤተሰቦች እየሄዱ በመመዘገባቸው የሕዝቡ ተሳትፎ ከፍ ያለ እንደሚሆን ተረጋገጠ፤ ከዚያ በኋላ የሚቀረው ሥራ የተመዘገበው ሰው ሁሉ የሚያስፈልገውን ጊዜ ሰጥቶ እንዲመርጥ ማድረግና ማንን እንደሚመርጥ ማሳመን ነበር።

## 2. የምርጫው ዘመቻ

የምርጫ ዘመቻ ምን ማለት ነው? ዲሞክራሲያዊ የሆነ ምርጫ በሚካሄድበት ጊዜ ተቀናቃኝ ወይም ተፎካካሪ የፖለቲካ ቡድኖች በሙሉ ነጻነትና ልብ-ሙሉነት የየራሳቸውን አቅዋም ለሕዝብ ያሳውቃሉ፤ ከዚያም አልፎ አንዱ የሌላውን አቅዋም ይነቅፋል፤ ስሕተቶች የሚመስሉትን ሀሳቦችና ድርጊቶች ያጋልጣል፤ የፋክክሩ ዋና ዓላማ አንዱ ከሌለው በልጠና ተሸሎ በሕዝብ ፊት ለመቅረብና የሕዝብን የድምፅ ድጋፍ ለማግኘት ነው፤ ስለዚህም ከጨዋ ሥርዓት ሳይወጡ መነቃቀፍና አንዳንዴም አንዱ በሌላው ማለገጥ የተለመደ ነው፤ ይህ የምርጫ ዘመቻ ሥርዓት ነው፤ ዋናው ፍሬ ነገር በአመራር ችሎታና በአስተሳሰብ፣ ለወደፊቱ እድገትና ልማት ባለው እቅድ፣ በሕዝቡ ላይ በሚያሳድረው የሥራ መንፈስና ተስፋ በልጠና ተሸሎ መገኘት ነው፤ በዚህ ምክንያት ነቀፈኝ፣ አጥላላኝ፣ ተሳለቀብኝ በማለት ወደማምረር መሄድ የምርጫ ዘመቻውን ዓላማ ጠንቅቆ ካለመረዳት ወይም ውጤቱን ለመቀበል ካለመፈለግ የሚመነጭ አገልግ ጠባይ ነው፤ በዱር ጊዜ በገና ጨዋታ አይቆጡም ጌታ የሚባለው ዓይነት ነው።

በአጠቃላይ ሲታይ የምርጫ ዘመቻው ሁለት ገጽታዎች አሉት፤ አንዱ ገጽታ የፖለቲካ ቡድኑ አባሎች ሁሉ በተናጠል ለየብቻቸው የፓርቲዎቻቸው አባሎች እንዲመረጡላቸው የሚያደርጉት የማስታወቅና ፓርቲውን የማራመድ

ተግባር ነው፤ ሁለተኛው ገጽታ እያንዳንዱ ተመራጭ በየአካባቢው ለመራጨ ሕዝቡ ራሱን የሚያስተዋውቅበትና እንዲመርጡት ንግግር የሚያደርግበትና ጥያቄዎችንም የሚመልስበት ነው፤ ስለዚህ ለምርጫ ዘመቻው ፓርቲው በአጠቃላይና እያንዳንዱ ተመራጭም ኃላፊነት አለባቸው ማለት ነው።

በቅንጅት ውስጥ ለምርጫው የሚደረገው ዝግጅት በጥሩ መንፈስና በሰከነ አእምሮ በደንብ ታቅዶ ለተለያዩ ኃላፊነቶች ሰዎች ተመርጠው ተመደቡ፤ የምርጫውን ዘመቻ የሚመራው ብርሃኑ ነጋ ሆነ፤ ከምርጫው ጋር ተያይዘው የሚመጡትን ችግሮች ደግሞ የሚከታተለውና ቀልጣፋ መፍትሔዎችን የሚፈልግላቸው ግዛቸው ሽፈራው ሆነ፤ ስለዚህም ብርሃኑና ግዛቸው የቅንጅት ምርጫ ዘመቻ ዋና ምሰሶዎች ሆነው በሚያሰደንቅ ትጋትና ቅልጥፍና አገሩን በሙሉ የሚሸፍን እቅድ አውጥተው በተቀነባበረ ሁኔታ ሥራቸውን ጀመሩ።

ለምርጫው ዘመቻ አንዱና ዋናው የመጀመሪያ ተግባር በአገሩ በሞላ ለመመረጥ አጩ የሚሆኑትን የቅንጅት አባሎች መመልመል ነበር፤ እዚህ ላይ በጣም ከባድ የሆነ በቅንጅት ውስጥ ያሉት ቡድኖች ፋክከር ለቅንጅት የመጀመሪያውን አስቸጋሪ ፈተና ደቀነበት፤ በዚህ ችግር ምክንያት ቢሮ ውስጥ ልባችን እስቲወልቅ ስንከራከር ያነጋገራቸው ሌሊቶች ነበሩ፤ በመከላከልና በአዴሌፓ መሀከል የተፈጠረው ቅራኔ አንዳንዴ የማይታረቅ የመሰለበት ደረጃ ላይ ደርሶ ቅንጅትም ይፈርሳል የሚል ስጋት ላይ የወደቅንበት ጊዜ ነበር፤ አስፈላጊውን መስፈርት ሁሉ ካወጣን በኋላ የበለጠ ቁጥር ለማስመዝገብ ሲሉ የትምህርት መስፈርቱን በሐሰት የሚሞሉ እንደነበሩ ተሰምቶአል፤ በተጨማሪም እኛ ሞተናል፤ ተደብደብናል፤ ታስረናል፤ በማለት ከትምህርትና ከችሎታ መስፈርት ውጭ አጩዎችን ለማብዛት ሽንጣቸውን ገትረው የሚከራከሩ ነበሩ፤ በቀስተ ደመናና በአዴሌ በኩል አዳዲስ ፓርቲዎች በመሆናቸውና የግል ፓርቲነትን ፈጽመው ትተው በቅንጅት ላይ ያተኮሩ ስለነበሩ ብዙ ችግር አልነበራቸውም።

በመከላከልና በአዴሌፓ መሀከል የነበረው ፋክከር ግን ቅንጅት የተረሳ አንደነበረ የሚያመለክት ነበር፤ እነዚህን ቡድኖች ለማግባባት ብርሃኑ ነጋ ሌሊቱን ሙሉ ልቡ ሲወልቅ አድሮ ሲነጋ ጥሬ ይሆንበት ነበር፤ ለከልልም ሆነ ለብሔራዊ ምክር ቤቶች አጩዎችን ለማቅረብ ከሥራ ልምድ፣ ከትምህርትና ከችሎታ ውጭ መለኪያ የሚፈልጉ ሰዎች ለፖለቲካ ሥራ አፈ ጮሌነት ብቻ በቂ መሆኑን ዛሬም የሚያምኑ ናቸው፤ ለማናቸውም በአብዛኛው ቡብርሃኑ አልህና ጥረት የሚያስማማ የአጩዎች ዝርዝር ሊወጣ ተቻለ።

የምርጫው ዘመቻ ሲጀመር ብርሃኑና ግዛቸው ላይ ከባዱ የሥራ ሽክም ተጭናባቸው ነበር፤ በየክልሉ ሰዎችን ማሰማራትና ጽሑፎችን መላክ ችግሮች ሲከሰቱም ከምርጫ በርድና ከሚመለከታቸው ሹሞች ጋር መነጋገር

የሚያታከትና አድካሚ የዕለት ከዕለት ሥራቸው ነበር፤ ከድርጅቱ ያልዳበረ አቅም ጋር ሲመዘን ሥራቸው በጣም አስደናቂና ውጤታማ ነበር ለማለት ይቻላል።

በምርጫ ዘመቻው ላይ ከፍተኛና ሙያዊ አስተዋጽኦ ያደረገ ደበበ እሸቱ ነበር፤ በቴሌቪዥን የተፈቀደውን አምስት ደቂቃና በራድዮ የተፈቀደውን አሥራ ሁለት ደቂቃ ግሩምና በጣም የሚሰቡ ዝግጅቶችን እያቀናበረ የኢትዮጵያ ሕዝብ ራድዮኑን እንዲያዳምጥና ቴሌቪዥኑን ተግቶ እንዲመለከት አደረገው፤ የቅንጅትንም መልእክት ለሕዝቡ በሚገባውና ልቡን በሚነካው መንገድ በማስተላለፍ ደበበ ያበረከተው አስተዋጽኦ በጣም ከፍተኛ ነበር፤ የሙያ ብቃትና እምነት ሲዋደዱና ሲጋቡ አንዴት ያለ ሰማይ-ጠቀስ ውጤት እንደሚያስገኙ ደበበ እሸቱ በአጭር ጊዜ ውስጥ ማሳየቱ ትልቅ ትምህርት ነበር፤ ሰው ጠልቶት የነበረውን ቴሌቪዥንና ራድዮ ለጥቂት ደቂቃዎች ቢሆንም እንዲወደዱ አደረጋቸው።

በቅንጅት ውስጥ ሌላ ድምፁን አጥፍቶና በሩን ዘግቶ በሚያሰደንቅ ትጋት ሲሠራ የነበረ ሰው ዶር. አድማሱ ገበየሁ ነበር፤ አድማሱ በተፈጥሮው አዩልኝ-ሰሙልኝ የሚል ሰው አይደለም፤ ስለዚህም እሱ የሠራውን ሥራ ብዙ ሰው አያውቅም፤ መረጃ የሚያስፈልገው ጽሑፍ ሲዘጋጅ፣ ደምቦችና መመሪያዎች ሲወጡ ዋናው ሥራ የሚከናወነው በቢሮው ቁጭ ብሎ በሚሠራው በአድማሱ ገበየሁ ነበር፤ ማንም እንደአድማሱ በሩን ዘግቶ ለብዙ ሰዓታት መሥራት የሚችል አልነበረም፤ በመጨረሻም በሥራ ብዛት (ምናልባትም አንዳንዴ አጉል ፋክከሩ እያስጠላው ሊሆን ይችላል) ራሱን ታመመ፤ የቅንጅት ምልክት የሆነው ሁለት ጣትም የአድማሱ አስተዋጽኦ ነው።

እዚህ ላይ ወያኔለውያን/ኢሕአዴግ በቅሬታ የታጠረ ምስጋና ማቅረብ ያስፈልጋል፤ ብዙ ሰዎች ወያኔ/ኢሕአዴግ ጥሩ ነገር ያደርጋል ብለው አያምኑም፤ ነገር ግን እውነቱን ልንክደው አንችልም፤ አንዳንዴ ጥሩ ነገር ሳይፈለግም ይደርሳል፤ አንደኛ ማንቀርታቸውን አንቆ ማስፈራራቱ ባይቀርም ለመጀመሪያ ጊዜ በኢትዮጵያ የፖለቲካ ቡድኖች ሕጋዊ ሆነው እንዲንቀሳቀሱ ያደረገው ወያኔ/ኢሕአዴግ ብቻ ነው፤ ሁለተኛ ራሱ ከጠመንጃ ሊላቀቅ ባይችልም የፖለቲካ ቡድኖችን ሕጋዊ በማድረግ በተወሰነ ደረጃም ቢሆን የፖለቲካ ትግል በኢትዮጵያ እንዲጀመር በሩን ከፍቶአል፤ ሦስተኛ በምርጫ 97 ከላይ እንደተገለጸው ተቀናቃኝ ቡድኖች በምርጫው ዘመቻ ላይ መልእክቶቻቸውን ለሕዝብ ለአጭር ጊዜም ቢሆን በቴሌቪዥንና በራድዮ እንዲያስተላልፉ አደረገ፤ ይህ ሁሉ ምዕራባውያን አገሮችን ለማታለል ሳይሆን በቅን መንፈስ የታጀበ ቢሆን በኢትዮጵያ ታሪክ አዲስና የሚያኮራ የለመርታ ምዕራፍን ይከፍት ነበር፤ ነበር ሆኖ ቀረ እንጂ፤ ቢሆንም የኢትዮጵያ ሕዝብ የፖለቲካ ብልጭታ ማየቱን

እኔ እንደተልቅ ትምህርት አየዋለሁ፤ ከዚያም በላይ በእኔ አስተሳሰብ ወያኔ/ኢሕአዴግ ለአጭር ጊዜም ቢሆን ይገንዘበውም አይገንዘቡም የኢትዮጵያን ሕዝብ እንዲያውቀውና ራሱንም እንዲያውቅ ትልቅ ዕድልን ሰጥቶታል፤ የመንፈሳዊው ወኔና የባን ፈቃዱ ዕድሜ ማጠሩም በኢትዮጵያ ብቻ ሳይሆን በዓለም በሙሉ ለውርደት ዳርጎታል።

ሁላችንንም በጣም ሊያሳዝነንና ሊያስመርረን የሚገባው ነገር ወያኔ/ኢሕአዴግን በጣም ሊያስከብረውና ሊያስመሰግነው የሚችለውንና ኢትዮጵያም በአፍሪካ የነበራትን የታሪክና የሥርዓተ መንግሥት ቀዳሚነት ለማደስና ለማረጋገጥ የሚያስችላትን ታሪካዊ ሥራ ወደማፈሪያነት መለወጡ ነው፤ በታሪክ ሚዛን በትልቅነትና በትንሽነት መሀከል ያለው ልዩነት ይህ ነው።

በአዲስ አበባ ውስጥም ሆነ ከአዲስ አበባ ውጭ የተሰማሩት የቅንጅት አባሎች ከባድ ችግር አልገጠማቸውም፤ በበኩሉ ያየሁት ችግር በደብረ ዘይት ለሰብሰባ ሄደን አዳራሹን እንዳንጠቀምበት ከከተማው ሹም ትላዛዝ ተላልፎአል ተብሎ መተጋገሉ ነው፤ በኋላ ግን ተሰተካክሎ ሰብሰባውን አካሂደናል፤ በናዝሬትም በተሳካ ሁኔታ በኳስ ሜዳው ላይ ትልቅ ሕዝባዊ ሰብሰባ አድርገናል፤ እኔ መቀሌም፤ ደብረ ታቦርም፤ ጎንደርም በሄድሁበት ጊዜ ምንም እክል አልገጠመኝም፤ በመቀሌ አዳራሹ ውስጥ መቆሚያም ቦታ ስላልነበረ ውጭ በድምፅ ማጉያ በመቶዎች የሚቆጠሩ ሰዎች ያዳምጡ ነበር፤ የመቀሌ የወያኔ ካድሬዎች ለመረበሽ ተዘጋጅተው የነበረ ቢሆንም ዶር ኃይሉ አርአያ፤ ዶር ሸመልሰ ተክለ ጻድቅና እኔ የምንፈልገውን መልእክት አስተላልፈን ተመልሰናል፤ በወያኔ ካድሬዎች ተጠርጎፎ ደምፁን ለማሰማት ባይችልም አብዛኛው የትግራይ ሕዝብ ልቡን ለወያኔ እንዳልሰጠ ለመገንዘብ ችያለሁ፤ ከአንዳንድ ሽማግሌዎችም ወጣቶችም የሰማሁት ለወያኔ ያላቸው ጥላቻ እንጂ ፍቅር አለመሆኑን ነው፤ ከተመለሰን በኋላ ግን እኔ የትግራይን ሕዝብ ታሪካዊ ጀግንነት አጉልቼ የወያኔ ጠርናፊዎች ከፋብሪካ እንደወጣ ሳሙና አንድ ዓይነት ሊያደርጉት ይፈልጋሉ ያልሁትን ጠምዘዘው ከትግራይ ሕዝብ ጋር ለማጣላት በቴሌቪዥናቸው አናፈሱት፤ ደግነቴ ንግግሩን ያዳመጡት እውነቱን ማወቃቸው ነው፤ ከዚያም በላይ እነሱ አለ የሚሉትን ዶር ኃይሉ አርአያን አጠገቤ አስቀምጬ ልናገረው ቀርቶ ላስበው የማይቻል መሆኑንና እሱም ዝም ብሎ እንደሚያሳልፈኝ ለመገንዘብ አለመቻላቸው የማሰብ ደረጃቸውን የሚያመለክት ነው።

በደብረ ታቦርና በጎንደርም ውጭ በአደባባይ የተደረገው ሰብሰባ በብዙ ሺሆች የሚቆጠሩ ሰዎች የነበሩበትና ፖሊሶች በዳር ቆመው ከተመልካችነት ያላለፈ ሥራ እንዳልነበራቸው የታየበት ነበር፤ በእነዚህ ሰብሰባዎች በጣም ያስደነቀኝ ነገር የኢትዮጵያ የገጠሩ ሕዝብ ምን ያህል

ለውጥን ለመቀበል ፈጣን መሆኑ ነበር፤ እንዳንዶች ስለመኢአድ ወይም ስለኢዲአፓ ሲናገሩ ብዙዎች በቁጣ የምን መኢአድ/የምን ኢዲአፓ አሁን ቅንጅት ነው፤ ይህ ነበር፤ በንጃምና በወሎ በደቡብም የተደረገውን ሕዝባዊ ሰብሰባ በቪዲዮ አይቼዋለሁ፤ በጣም የሚያስደንቅና የሚያከራ ነው።

### 3. የምርጫ ዘመቻው ከክርክር

በምርጫው ዘመቻ ወያኔ/ኢሕአዴግ በማናቸውም ሁኔታ የበላይነቱን በትዕቢት በማመንና ሕዝቡን በመናቅ ጀመረ፤ አሉ የተባሉ የወያኔ/ኢሕአዴግ ሹሞች በሙሉ አቶ አዲሱ ለገሰ፤ አቶ በረከት ስምዖን፤ አቶ ኅባይ ጸሐይ፤ አቶ ሥዩም መስፍን፤ ደር. ካህ ኢሳላ፤ አቶ ግርማ ብሩ፤ አቶ አባዱላ ገመዳ፤ አቶ ጁነዲን ሳዶ፤አቶ ተፈራ ዋልዋና ሌሎችንም ደቂቃን ሹሞች ለቴሌቪዥንና ራዲዮ ከክርክር ተሰለፉ፤ የኢትዮጵያ ሕዝብ የወያኔ/ኢሕአዴግን ቱባ፤ ቱባ፤ ባለሥልጣኖች ከቅንጅት ተሳታፊዎች ጋር አመዛዘናቸው፤ በጣም አንስው አገኛቸው፤ በቴሌቪዥን ላይ በተደረገው መግት ሁሉ የተቀናቃኝ ቡድኖች ያሳዩት ብልጫ የሕዝቡን ቀልብ ስቦ በአደባባይ ወጥተው ለተከራከሩት የወያኔ ባለሥልጣኖች ፍርደ-ገምድል እንዳንሆንባቸው አንድ ነጥብ ለማንሳት አፈጋለሁ፤ እነዚህ ሰዎች እንደማንኛችንም ነጻነት የሌላቸው ናቸው፤ በሹመት ወንበራቸው ላይ ባሉበት ጊዜ ባይነገሩንም ሲከበልሉ የልባቸውን ይነግሩናል፤ ዙሪያቸውን ታጥቀው አምነውበትም ይሁን ሳያምኑበት በተፈቀደላቸው ቀጭን መስመር ብቻ የሚናገሩ ናቸው፤ እንሳሳት ይሆን? ብለው በመፍራት የማያምኑበትን በልበ ሙሉነት ለመናገር ችግር ይገጥማቸዋል።

የወያኔ/ኢሕአዴግን ባለሥልጣኖች በጣም ከአጋለጠውና ቀልባቸውን ከገፈፈው የአደባባይ መግት ያመለጠው አቶ መለስ ብቻ ነው፤ አይፈረድበትም፤ ነገር ግን ከአደባባይ መግት ራሱን ቢያወጣም በአደባባይ መግት ላይ የቀረቡትን ባለሥልጣኖች የመረጠ እሱው ነው፤ ስለዚህም የመረጣቸው ባለሥልጣኖች በሕዝቡ ሚዛን ያስገኙለትን የአደባባይ መግት ውጤት የራሱ አድርጎ ከመቀበል ማምለጥ አይችልም።

ወያኔ/ኢሕአዴግ በምርጫው ዘመቻ ጊዜ ቀደም ሲል እንደተባለው ተቀናቃኝ ቡድኖች በቴሌቪዥን በቀን አምስት ደቂቃ፤ በራዲዮ ደግሞ በቀን አሥራ ሁለት ደቂቃ አግኝተው ነበር፤ በእነዚህ አጭር ጊዜያት በሁለቱም የዜና ማሰራጫዎች ከፍተኛ የሕዝብ አትኩሮትን ስበው ነበር፤ የቴሌቪዥን ተመልካቾችና የራዲዮ አድማጮች ቁጥር በጣም ጨምሮ ነበር፤ ተቀናቃኝ ቡድኖች የሕዝብን ቀልብ እንዲስቡ ከአደረጋቸው መንገዶች አንዱ የሠለጠኑና በፈቃዳቸው አምነው የገቡ ባለሙያዎች ኃላፊነቱን መያዛቸው ነበር።

ቅንጅት በተወሰነ ገንዘብና ጉልበት ከትግራይ እስከ ደቡብ፣ ከጋምቤላ እስከ ሐረር ተሰማራ፤ ሕዝባዊ ስብሰባዎቹን አዳራሾች የማይቸሉላቸው ሆኑ፤ በዚህም ምክንያት አብዛኛዎቹ ቅንጅት ሕዝባዊ ስብሰባዎች በኳስ ሜዳዎችና በሰፊ አደባባዮች ላይ ሆኑ፤ ሕዝቡ መንፈሱ ለለውጥ ተነሣሣይ፣ የፍርሃት ቆፈኑ ለቀቀው፤ በዜግነት መብቱ ተጠቅሞ የሥልጣን ባለቤትነቱን ለማረጋገጥ በነቁስ እየወጣ እንደተመዘገበው ሁሉ በነቁስ እየወጣ መረጠ።

#### 4. የግንቦት ሰባት ምርጫ

በምርጫው ዕለት (ግንቦት 7) በአዲስ አበባ ውስጥ ለመምረጥ የወጣው ሕዝብ ብዛት በበት ውስጥ ሰው ያልቀረ ይመስል ነበረ፤ በበኩሉ የራሴን ምርጫ ገና በጠዋት ከአጠናቀቅሁ በኋላ (ፋይዳ የሌለው ቢሆንም በሕይወቴ ለመጀመሪያ ጊዜ መረጥሁ) በብዙ ቀበሌዎች እየተዘዋወርሁ አመለከት ነበር፤ በአንዳንድ ቀበሌዎች በሦስት ሰባት ግድም ገና ምርጫ አልተጀመረም ነበር፤ ጠዋት ከአሥራ ሁለት ጀምሮ የተሰለፈው ሕዝብ ግን ንቅንቅ አላለም፤ ሁሉም በመምረጥ መብቱ ለመጠቀም ለመጀመሪያ ጊዜ ቆርጦ የተነሣ ነበር፤ በአንዳንድ ቀበሌዎች ሲመሸም ምርጫው አልተገባደደም ነበርና በምሽትም ቀጥሎአል፤ የሕዝቡን ቆራጥነት ረሀብና የውሀ ጥምም አላሸነፈውም፤ መብቱን አወቀ፤ መብቱን አላየ፤ መብቱን አስከበረ፤ አሁን ወያኔ/ኢሕአዴግ ከአንቅልፍ ነቃ፤ ደነገጠ፤ ተሸበረ።

ገና በሚያዝያ 30 ሕዝባዊ ስብሰባ መርበድበድ የጀመረው ወያኔ/ኢሕአዴግ በግንቦት 7 ለምርጫ የወጣውን ሕዝብ ቆራጥነትና ጽናት ሲመለከት፣ አዲስ አበባ በሙሉ እንደተወሰደበት ሲገነዘብ፣ ቱባ ቱባ ሹሞቹ በያለበት ሲሸነፉ ሲረዳ «ያለአንከን» የተባለውንና ከማሰብ ቀድሞ የመጣውን አነጋገር ያለአፍረት በተግባር መቀልበስ ግድ ሆነበት፤ የወያኔ/ኢሕአዴግ ሊቀ መንበር በጠቅላይ ሚኒስትርነቱ ግንቦት ሰባት ማታ ለአንድ ወር የአስቸኳይ ጊዜ እወጀና ማናቸውም ስብሰባ እንዳይደረግ ከለከለ፤ ገና የምርጫው ውጤት በውል አልተሰበሰበም፤ እንዲያውም በአንዳንድ ቦታዎች ገና ምርጫው በመካሄድ ላይ ነበረ፤ ስጋት ጓዙን ጭኖ በወያኔ/ኢሕአዴግ ቤት መግባቱ ግልጽ ነው፤ የስጋቱ ምንጭ ምን እንደሆነ ለቀድሞው የአሜሪካ ፕሬዚደንት ካርተር ጠቅላይ ሚኒስትሩ ፍንጭ ሰጥቷል፤ የወያኔ/ኢሕአዴግ ካድሬዎች በመሸነፋቸው ተናድደው ችግር እንዳይፈጥሩ ለማድረግ የተወሰደ እርምጃ ነው ተብሎ መነገሩን ካርተር ገልጸዋል፤ አስቸኳይ አዋጅ እንደታወጀም እንደተለመደው ማሰብን በቀደመ አነጋገር የጸጥታ ኃይሉ በቀጥታ በሱ ስር እንደሚሆን ጠቅላይ ሚኒስትሩ በአደባባይ ገለጸ።

ከዚህ በኋላ ትልቁና ዋናው ጥያቄ ማን አሸነፈ? ወይም ማን ተሸነፈ? አይደለም፤ ትልቁና ዋናው ጥያቄ የኢትዮጵያ ሕዝብ ድምፅና ፈቃድ ተከብሮአል ወይ? የሚለው ነው፤ በኢትዮጵያ የሥልጣን ባለቤትና የሥልጣን ምንጭ ሕዝብ ነው ወይስ ጠመንጃ? ከታሪካዊ ባህላችን ወጣን ወይስ እዚያው ነን? «ወደፊት ሂድ!» ተባልን ወይስ «ባለሀብት ሂድ!»? ወይስ «ቀኝ-ኋላ ዙር!» የታሪክ ጥያቄዎች እነዚህ ናቸው፤ ስለዚህም ለታሪክ እንተዋቸው።

## ፯ ቅንጅት ተሸንፎ ተባለ

### 1. ዘዴው ዓላማውን ጋረደ

ቅንጅት ከወያኔ/ኢሕአዴግ ጋር በሥልጣን ፍክክር ውስጥ የገባበት ዓላማ የአገር ጉዳይ ነው፤ ፍክክር ዓላማውን ለማሳካት የተደረገ ወግና ሥርዓት ነበር፤ ዋናው ቁም-ነገር ተረሳና ዘዴው ወይም ፍክክር ዋና ዓላማ ሆነ፤ በፍክክር ተጠቃሚ የሚሆነው አገር መሆኑ ተዘነጋና የተፎካካሪዎቹ ማሸነፍ ወይም መሸነፍ የግል ክስረት ወይም ክብር ሆኖ ታየ፤ በወያኔ/ኢሕአዴግ በኩል የግል ክስረት መስሎ የታየው ቱባ ቱባ ባለሥልጣኖች የፍክክር ውጤቱን ተቀብለው ከምቀ ወንበራቸው ለመውረድ ሲሳናቸው ነው፤ ከዚያ በኋላ በተከታታይነት የተፈጸመው ሁሉ በነዚህ ፍክክር ባልተሳካላቸው ባለሥልጣኖች የንዴት ምክር መሆኑ አያጠራጥርም፤ በንዴት ሁኔታዎች እየተባባሱ ሄዱ።

ለማናቸውም የወያኔ/ኢሕአዴግ ቁጣሪዎች እንዳስታወቁት ቅንጅት ተሸንፎ ተባለ፤ ምናልባትም ኢሳይያስ እንዳለው «አገር በአንድ ቀን ታምጣለችን? ወይስ በአንድ ጊዜ ሕዝብ ይወለዳልን?» የእግዚአብሔር ፈቃድ ሆኖ ምጡ እንዲረዝም ሆነ፤ የቅንጅት አሸናፊነት መጨናገፍ መዘዙ ብዙ ነበር፤ ምክንያቶቹም ብዙ ነበሩ፤

ሕዝብ አገረመረመ፤ በአንዳንድ ቦታም ተቆጣ፤

የቅንጅት ምክር ቤት የሕዝቡን ቁጣ ተገንዝቦ ተመራጮቹ ወደብሔራዊ ምክር ቤት እንዳይገቡ ወሰነ፤

ሌሎችም ሰላማዊ ሰልፍ ሳይሆን የመኪና ጡሩምባ እንደመንፋት ያሉ የተቃውሞ ምልክቶች በአዲስ አበባ እንዲደረጉ ቅንጅት ወሰነ፤

እነዚህ የቅንጅት ውሳኔዎችና የሕዝቡ፣ በተለይም የወጣቱ ቁጣ ባልተቀናጀ ሰላማዊ ሰልፍ መገለጥ ሲጀምር ወያኔ/ኢሕአዴግ ያዘጋጀውን አግዚአብሔር የሚባል ልዩ አገጣጥሮ ገዳይ ጦር አሰማራ። በሰኔ 1/1997 ብዙ ሰዎች ጭንቅላት ጭንቅላታቸውን በጥይት እየተደበደቡ ሞቱ፤ የኢትዮጵያ ምክር ቤት ያቋቋመው ኮሚሽን ይህንን ጭፍጨፋ በመጠኑም ቢሆን አጥንቶ መግለጫ ሰጥቶታል፤ የኮሚሽኑ ሊቀ መንበር ግን ሰነዱን በሙሉ ከነሺድኖው ይዘው ከአገር ወጡ፤ ለአውሮፓ ምክር ቤትና ለአሜሪካ ምክር ቤት መግለጫ ሰጡ።

የኢትዮጵያ ሕዝብ አልተሸንፈም፤ ቅንጅት አልተሳካለትም፤ ወያኔ/ኢሕአዴግ ግን በአጠቃላይ በፍክክር ባይሸነፍም በፖሊቲካ ጨቅላነቱ

ያለጥርጥር ተሸንፎአል፤ በዓለም ሕዝብ ዓይን የኢትዮጵያን ሕዝብ አዋርዶአል፤ አንድ ኬንያዊ ለቢቢሲ ጋዜጠኛ ሲናገር «ኬንያ ኢትዮጵያ አይደለም፤ የሕዝብ ድምፅ ተዘርፎ አይቀርም፤» ያለው ከኢትዮጵያ ሕዝብ የበለጠ ወያኔን አስከምጨረሻው የሚከተለው ውርደት ነው፤ የኮንዶሊዛ ራይስ ሚዛን ለኢትዮጵያና ለኢትዮጵያ ሕዝብ መላኪያ ከሆነ በኬንያ የምርጫው ውዝግብ ሰሞን በኬንያ ቢያንስ ሦስት ጊዜ ስትመላለስ በኢትዮጵያ ግን ብቅም አላለች፤ የኢትዮጵያን ዕጣ ፈንታ የሚወስነው ሲ.አይ.ኤ እንጂ የአሜሪካ መንግሥት አለመሆኑ ገሀድ የወጣ ይመስላል፤ የሲ.አይ.ኤ አቅድ በሰማልያ ሌላ አፍጋኒስታንን፣ በኢትዮጵያ ደግሞ ሌላ ፓኪስታንን ያውም በጣም በርካሽ ዋጋ ለማቋቋም ይመስላል፤ ሆኖም በፓኪስታን እንዳልሠመረለት ሁሉ በኢትዮጵያም አይሠምርለትም፤ ቻይናም ቢሆን ሲ.አይ.ኤን ተከቶ ለመዝለቅ የራሱም ችግር ሆነ የዓለም ሁኔታ አይፈቅድለትም።

የምርጫ 97 ውዝግብ የኢትዮጵያ ሕዝብ ወዳጅና ጠላቱን ለይቶ ለማወቅ አስችሎታል፤ በአውሮፓ ወይዘሮ አና ጎሜዝን የሚያህል አውነተኛ ወዳጅ ለኢትዮጵያ አፍርቷል፤ በአሜሪካ እንደዶናልድ ፔይን ያሉ ብዙ የአሜሪካ የምክር ቤት አባላትንና የአሜሪካ ሊቃውንትን የኢትዮጵያ ወዳጆች አደርጓል፤ ስለዚህም የኢትዮጵያ ሕዝብ አልተሸንፈም።

እንዲህ ቢሆን ኖሮ ተብሎ ታሪክ አይጻፍም፤ የሆነውና የተደረገው በዝርዝር እየተጣራ የሚመዘገቡበት ጊዜ እንደሚመጣ ጥርጥር የለም፤ ሌላው ቀርቶ በወያኔም በኩል እንደተስፋዩ ገብረ አብ ያሉ ጎሊናቸው እንቅልፍ የነሳቸው ሰዎች አውነቱን ያወጡታል፤ የኢትዮጵያ ሕዝብ በፖለቲካ ስልት እየሠለጠነ ታሪካዊ አሸናፊነቱን የሚያረጋግጥበት ጊዜ ይመጣል፤ ታሪክ ያመለጠው ወያኔን ነው፤ ጨብጦት የነበረውን ክብር በውርደት የለወጠው ወያኔ ነው፤ ምርጫ 97ን የኢትዮጵያ ሕዝብ በጨዋነት አልፎታል፤ ወያኔ የኢትዮጵያን ታሪክ ወደ አዲስና ዘመናዊ አቅጣጫ ለመምራት ትልቅ ዕድልን አግኝቶ በትንሽነቱ ምክንያት አመለጠው፤ ያም አልበቃው ብሎ በግፍ አጁን አጨማለቀና በዓለም ፊት ተዋረደ።

### 2. የሚያዝያ 30 አፋፍና ያስከተለው ቁልቁለት

ከግንቦት አንድ ጀምሮ የምርጫው ቀን በተቃረብ መጠን የወያኔ/ኢሕአዴግ መርበትበትና ወደ ሕገ አራዊት ማዘንበሉ እየተባባሰ ሄደ፤ በዚያው መጠን የቅንጅት አባሎች፣ ሠራተኞችና ደጋፊዎች አበላ እየጨመረ መጣ፤ በግንቦት ሰባት በምርጫው ዕለት በሕዝቡ ድምፅ አሰጣጥ ላይ፣ ቆይቶም በድምፅ ቆጠራው ላይ ጫና በማድረግ ሚዛኑን ወደ ወያኔ/ኢሕአዴግ ለማጋደል ብዙ ሙከራዎች ተጋለጡ፤ ገና የበለጡ ከባድ እርምጃዎችን ለመውሰድ

የደገሰው ጠቅላይ ሚኒስትር በምርጫው ዕለት ማታ ከሕግ ውጭ በሆነ የጊዜያዊ አዋጅ ለአንድ ወር ማናቸውም ስብሰባ እንዳይካሄድ አገደ፤ የቀድሞው የአሜሪካ ፕሬዚዳንት ካርተር ለምን የጊዜያዊ አዋጅ እንዳሰፈለገ ቢጠይቁት ጠቅላይ ሚኒስትሩ ፓርቲው ስለተሸነፈ ግርግር እንዳይፈጠር ነው እንዳላቸው ለጋዜጠኞች ተናግሮአል፤ ነገር ግን በምርጫው ማግስት ገና ድምፅ ተቆጥሮ ሳይጠናቀቅ ወያኔ/ኢሕአዴግ አሸንፎአል ተባለ፤ በዚህም ለምርጫ በርድ መልእክት ማስተላለፍ ይመስላል፤ ምርጫ በርድም የወያኔ/ኢሕአዴግን ከቆጠራ በፊት የታወጀ አሸናፊነት የሚያረጋግጥበትን ሰነድ በይፋ አወጀ።

በ1997 የተካሄደው ምርጫ ዓይነቱ ፍጹም የተለየ መሆኑ ነው እንጂ በአፄ ኃይለ ሥላሴ ዘመንና በደርግም ዘመን የተካሄዱት ምርጫዎች በወያኔ/ኢሕአዴግ ዘመናት ከተካሄዱት የተሻሉና የጸዱ ምርጫዎች ነበሩ፤ ምርጫ 97 የተለየ የሚሆነው ገዢው ቡድን ከተቀናቃኝ ቡድኖች ጋር ለሥልጣን በቀጥታና በግልጽ ለመፎካከር የተሰለፈ መስሎ መታየቱ ነበር፤ ይህ ምርጫ ለተፎካካሪዎቹ ቡድኖች ሁሉ (ለገዢውም ለተቀናቃኞቹም) አዲስ ነበር፤ በኢትዮጵያ ታሪክ የመጀመሪያው ነበር፤ የኢትዮጵያ ሕዝብ በአጠቃላይ በፍጹም የማያውቀው ዓይነት ምርጫ ነበር፤ የኢትዮጵያ ሕዝብ የሚያውቀው በጠመንጃ ተፋልጦ ያሸነፈው አናቱ ላይ እየተቀመጠ ቢገዛው ነው፤ ምርጫ 97 ይህንን አሳፋሪና አጥፊ ኋላ-ቀር ባህል ለውጦ የኢትዮጵያን ሕዝብ በአገሩ ላይ የሥልጣን ባለቤት የሚያደርገውንና ራሱ የመረጠውንና የአኔ ነው የሚለውን መንግሥት በመንበር ላይ ለማስቀመጥ ያስችላል ተብሎ ነበር፤ የተባለው ይህ ነበር፤ ተስፋውም ይህ ነበር።

ነገር ግን ወያኔ/ኢሕአዴግ ሁኔታውን ተመላክተና ፈራ፤ አፈረ፤ በልጅነታችን በጨዋታ ላይ ስናፍር እንደምንለው ጨዋታ ፈረሰ፤ ዳቦ ተቆረሰ፤ ምርጫውን በሙሉ ኃይሉ ቀለበሰው ተብሎ ታማ፤ የምርጫ ሣጥን ዘረፋና የምርጫውን ውጤት በተለያዩ መንገዶች ለመለወጥ ሕገ-ወጥ ተግባሮች ተፈጸሙ ተብሎ በሰፊው ተወራ፤ በአዲስ አበባና በአንዳንድ ትልልቅ ከተማዎች የነቁ ታዛቢዎች በብዛት ስለነበሩ የምርጫ ድምፅ ዘረፋው አልተሳካም ተባለ፤ በገጠር የምርጫ ጣቢያዎች ግን ቅንጅት ታዛቢዎችን አሠልጦኖ ለማስማራት አቅሙ አልፈቀደለትም፤ በዚህም ምክንያት የገጠሩ የድምፅ ሣጥን ለዝርፊያ ተጋለጠ እየተባለ በሰላምና በጨዋነት የተጀመረው ምርጫ ደፈረሰ።

የተቀናጀ የምርጫ ዘረፋ ተካሄደ ተብሎ ሰሜት በጋለበት ጊዜ ወያኔ/ኢሕአዴግን ለፍርሃትና ለስጋት ያደረሰውን ቅንጅት ለአንድነትና ለዲሞክራሲ የሚባለውን የፖለቲካ ቡድን ቢቻል ያለምንም ቅድመ ሁኔታ ለማንበርክክና ለማሰገበር፤ ካልተቻለ ድራሹን ለማጥፋት አዲስ ጥረት የጀመረ መሰለ፤ ከመቀጠላችን በፊት ግን ለአንድ መሠረታዊ ጥያቄ መልስ ማግኘት

አለብን፤ በምርጫ የሚወዳደሩት እነማን ናቸው? የመንግሥት ተግባር ምንድን ነው? በየትም አገር ቢሆን የመንግሥትን ሥልጣን እንደመራጨ ሕዝብ ፍላጎት በከፊልም ይሁን በሙሉ ለመረከብ የሚወዳደሩት ሕጋዊ የፖለቲካ ቡድኖች ናቸው፤ የአንድ ፖለቲካ ቡድን አሸናፊነት አስቲታወቅ ድረስ መሠረታዊ የመንግሥት ሥራዎች ሁሉ አይቋረጡም፤ ሆኖም በሥልጣን ላይ ያለው የፖለቲካ ቡድን የመንግሥትን ሥልጣንና ኃይል ለራሱ የማሸነፍ ፍላጎት ሊጠቀምባቸው አይችልም፤ እንዲያውም ትክክለኛና አውነተኛ ምርጫን ለማካሄድ ቁልፍ ተግባርና ግዴታ ያለባቸው የመንግሥት ድርጅቶች አሉ፤ እነዚህም የሚከተሉት ናቸው፤

ሀ/ ለአገር ለሰላምና ለጸጥታ ኃላፊነት የተጣለበት የደገንነት ድርጅት፤ ይህ ድርጅት ለአንድ አገር ጤንነት መሠረት ነው፤

ለ/ የአንድ አገር ሕግን ለማስከበር የቆመ የፖሊስ ሠራዊት ድርጅት የአገርን ጤንነት ጠባቂ ነው፤ የፖሊስ ሠራዊት በሕግ የተቋቋመና በሕግ እየተመራ ሕግን ለከፈነች ሁሉ በአኩራነት የሚያስከብር ኃይል ነው፤

ሐ/ የሕዝብ ዜና ማሰራጫዎች የአንድ አገር ሕዝብ አውነተኛና ትክክለኛ መረጃዎችን እንዲያገኙ፤ የተለያዩ የፖለቲካ አመለካከቶችና እምነቶች በአደባባይ በሁሉም ዘንድ እንዲታወቁና ውይይት እንዲካሄድባቸው የሚያደርጉ ለአገር እድገት መሠረት የሆኑ ድርጅቶች ናቸው።

መ/ የጦር ኃይሎች ድርጅት የአንድ አገር ህልውና መግለጫ ነው፤ የአንድ የፖለቲካ ቡድን የግል መሣሪያና አገልጋይ አይደለም፤ መለዮውና ማዕርጉ፤ ልሻኖችና ሽልማቶቹ ሁሉ ለአገር ከብር የተፈጸሙ ግዴታዎችን የሚያመለክቱና የሚያስከብሩት ናቸው።

ሠ/ ፍርድ ቤቶች በዜጎች መሀከል ሊኖር የሚገባውን መተማመንና በሕጋዊ ሥርዓት ውስጥ የመኖርን መብትና ግዴታ በትክክለኛ ፍርድ እየወሰኑ ሕጉን በመተርጎም ኃላፊነት የተጣለባቸው ናቸው።

ረ/ የምርጫ በርድ የሚባለው ድርጅት በመሠረቱ ተግባሩ ከፍርድ ቤቶች እጅግም የተለየ አይደለም፤ በሕጉ መሠረት የምርጫውን ሥርዓት በትክክል ለመምራት መራጮችን፤ የፖለቲካ ቡድኖችንና ተመራጮችን ወይም አጩዎችን ለመመዝገብና ያለምንም አድልዎ ሥራውን ለማካሄድ የተቋቋመ ድርጅት ነው።

በ/ ከፖለቲካ ሹመት ውጭ የሆኑ የመንግሥት ሠራተኞች የሕዝብ አገልጋዮች ናቸው፤ የፖለቲካ እምነታቸው ወይም ዝንባሌአቸው በሥራቸው ላይ ምንም ዓይነት ተጽእኖ ሳይፈጠርባቸው ዜጎችን ሁሉ በእኩልነትና በትክክል የሚያስተናግዱ ናቸው።

እነዚህ ስድስት ድርጅቶች የአንድ መንግሥትና የአንድ ሕዝብ ድርጅቶች ናቸው፤ ለአንድ ክፍለ ሀገር፣ ወይም ለአንድ ቋንቋ ለአንድ ሃይማኖት፣ ወይም ለአንድ የፖለቲካ እምነት በወገናዊነትና በአድላዊነት የቆሙ፤ የአንድ ቡድን መሣሪያዎች አይደሉም፤ ነገር ግን በአንድ ምክንያት ወይም አጋጣሚ የታሪክ ሁኔታ እነዚህ ድርጅቶች ሁሉ በአንድ ላይ በአንድ ቡድን ቁጥጥር ስር ከዋሉ የሥርዓተ መንግሥት መኖር አጠራጣሪ ይሆናል ለማለት የሚቻልበት ደረጃ ላይ ተደርሶአል፤ ምክንያቱም እነዚህ ስድስት የመንግሥት ምሰራሾች የሆኑ ድርጅቶች ለሕዝብና ለአገር የሚያገለግሉ ናቸው፤ የሕዝብንና የአገርን ጥቅም የሚያስከብሩ በመሆን ፋንታ የአንድ ቡድንን ጥቅም የሚያስጠብቁ፣ የሕዝብንና የአገርን ደኅንነት፣ ጤንነትና ሰላም የሚጠብቁ በመሆን ፋንታ የአንድ ቡድንን የበላይነት የሚያረጋግጡ ሲሆኑ፤ የኃይል አገዛዝ እንጂ በሕዝብ ፈቃድ የቆመ ለሕዝብ ጥቅም የሚሠራ የሕዝብ አገልጋይ የሆነ መንግሥት አለ ለማለት ያስቸግራል።

ነጻነቱን የተገናደደ ሕዝብ በአገዛዝ ስር ለመኖር ይቸገራል፤ ሰላማዊ ተቃውሞ እንዲያካሂድ የደገነነቱ፣ የፖሊሲና የጦር ኃይሉ ከመሣሪያው በሕዝብ ላይ የሚዘምትና ያልገበረውን የሚገድል፣ አካለ ጎደሎ የሚያደርግ፣ የሚያደኸይና የሚያስቃይ ከሆነ ጭካኔው ወይ ወደ መገበርና ጸጥ ወደ ማለት፣ ወይ ወደ መጥፎና አስፈላጊ ያልሆነ የአርሰበርስ አልቀት የሚያመራ ይሆናል፤ ነገር ግን ለነጻነቱ ዋጋ የሚሰጥ ሕዝብ በፍርሃት አይገባምና የሰላማዊውን ትግል መድረክ አለመዘጋቱ ከብዙ ጥፋት የሚያደን መሆኑ አያጠራጥርም።

በአጠቃላይ ሲታይ የ1997 ምርጫ ውጤት የምርጫውን ዓላማ በቀጥታ የሚቃረን ነበር፤ ምርጫውና ዓላማው የኢትዮጵያ ሕዝብ እንደማናቸውም ሥልጡን ሕዝብ ከሕገ አራዊት እንዲወጣና በአገሩ ላይ ሕጋዊ የሥልጣን ባለቤት እንዲሆን የሥልጣን ርክክቡን ወይም ከፍያውን በሕጋዊና በሰላማዊ መንገድ እንዲፈጽም ለማድረግ ነበር፤ ይህ ሳይሆን ቀረ፤ ምክንያቱም አንደኛ ወያኔ/ኢሕአዴግ የመንግሥት ሥልጣንን ለማስረከብም ሆነ ለማካፈል ፈቃደኛ ሆኖ አልታየም፤ ሁለተኛ የምርጫ ቦርድ በትክክልና በአውነት የምርጫውን ውጤት ማውጣቱን የተጠራጠሩ ሰዎች ነበሩ፤ ሦስተኛ የደገነነት፣ የፖሊሲና የጦር ሠራዊት አባሎች በየመንገዱ በየቤቱ ሰላማዊ ሰዎችን ማደንና መግደላቸው የሰላማዊ የፖለቲካ ትግሉን አበላሸው፤ አራተኛ የመንግሥት የዜና

ማሰራጫዎች በሙሉ የወያኔ/ኢሕአዴግን መስመር ይዘው በማጠናቀቅ የተለየ ሀሳብ በራዲዮና በቴሌቪዥን ለሕዝብ የማይደርስ ሆነ፤ እምስተኛ ነጻ ጋዜጦች በጣም በተወሰነ መንገድ እንኳን ሕዝብን እንዳያገለግሉ ጋዜጠኞቹና አሳታሚዎቹ እየተያዙ ታሰሩ፤ ጸጥ ለጥ አድርጎ የመግዛት መከራ ከዚህ ሊብስ አይችልም።

የሰኔ አንድ ጭፍጨፋ አልበቃ ብሎ፣ ከዚያ በኋላ በተለያዩ የኢትዮጵያ ክፍሎች የቅንጅትን አባሎች ማዋከብ፣ መደብደብና ማሰሩ፣ መግደሉ አልበቃ ብሎ፣ በአዲስ አበባ የቅንጅት አመራር አባሎችን በየመንገዱ፣ በየሬዲዮ ራዲዮና በየቤቱ ማዋከብና ማስፈራራቱ አልበቃ ብሎ ጥቅምት 22 ቀን 1998 ሌላ ግድያና አፈሳ ተጀመረ።

### 3. ተፍጻሜ ቅንጅት

ገና ከመጀመሪያው የተበከለ መንፈስ በቅንጅት አመራር ውስጥ ገብቶ እንደነበረ ለእኔ ግልጽ ነበር፤ የተበከለው መንፈስ የሚገለጥባቸው ቀደም ሲል እንደተጠቀሰው ሁለት መንገዶች ነበሩ፤ አንዱ የቀረ ድርጅትን አንቆ ይዞ ከፊሳ ጋር አልላቀቅም የሚያሰኝ ሕመም ነበር፤ ሌላው የግል የሥልጣን ጥም ነበር፤ ሁለቱ የችግር መነሻዎች የተለያዩ ቢመስሉም በጣም የተቆራኙ ናቸው፤ ለዚህ ችግር መፍትሔ ለማግኘት በተደጋጋሚ በጣም ተሞክረ፤ አልተቻለም፤ በዚህም ምክንያት በአንድ በኩል የቡድን ሽኩቻ በሌላ በኩል የግለሰቦች የሥልጣን ሽኩቻ ለቅንጅት ዓላማ ክፉ ደንቃራ እንደሚሆኑ በመንገዝብ ቀደም ብዬ ለምክር ቤቱ በጽሑፍ ገልጬ፤ ሁኔታው አስቲለውጥ ድረስ አብሮ ለመሥራት የማልችል በመሆኔ ወጣሁ፤ የሚደገቀው የእኔ ከምክር ቤቱ መውጣት የቅንጅትን መሪዎች በጉዳዩ ላይ በጥሞና እንዲያስቡበትና እንዲስተካከሉ ለማድረግ ነው፤ እንዲያውም ከንዝንዙ ተገላገልን ሳይሉ አልቀሩም ይሆናል!

በቀስተ ደመናም በኩል የተመለከትሁት የአምባገነንነት ዝንባሌ ደስ አላለኝም ነበር፤ ከዚያም በላይ በአንድ የቀስተ ደመና የሥራ አስኪያጅ ኮሚቴ ሰብሰባ ላይ ስለተሰበሰቡ ገንዘብ ጥያቄ አቅርቦ የተሰጠኝ መልስ አሳዘነኝ፤ በዚህም ምክንያት ከዚያም ለቀቅሁ፤ ከሥልጣኑ መዋቅር ብወጣም በሀሳብና በተግባር ከሁሉም ጋር በየጊዜው እየተገናኘሁ ግዴታዬን ለመወጣት ሞክራለሁ፤ በአጠቃላይ ጨፍልቆ መናገር ትክክል ስለማይሆን በእኔ ግምት ከመጡበት ድርጊት ለመላቀቅ ትልቅ ችግር የሆነባቸው ዋናዎቹ በመከላከል በኩል አቶ ዓባይነህ ብርሃና ሻለቃ ጌታቸው መንግሥቱ ሲሆኑ ኤንጂነር ኃይሉ በሊቀ መንበርነቱም ምክንያት ብዙውን ጊዜ ራቅ የማለት ዝንባሌ ቢያላይም ውስጥ ውስጡን የሚያበረታታቸው እንደነበረ ይታወቃል፤ ከመከላከል ኤንጂነር



ግዛቸው አብዛኛውን ጊዜ ነጻ ነበር ለማለት ይቻላል፤ በአዲጋ በኩል አከራሪዎቹ ልደቱና ሙሾ ሲሆኑ ዶር. አድማሱ የአዲጋ ፕሬዚዳንት ቢባልም ልጓሙን የያዘው ልደቱ አያሌው ነበር።

ለቅንጅት መዳከምና መፍረስ በመጀመሪያ በሩን የከፈተው ልደቱ ስለሆነ ትንሽ ሰፋ አድርጎ መነጋገሩ ተገቢ ይሆናል፤ የመጨረሻ የመገንጠያ መሣሪያ ያደረገው የአዲጋ ማኅተም ነው፤ ዋና ጸሐፊ በመሆኑ ማኅተሙ በቁጥጥሩ ነበርና በውሳይቱ ሰነድ ላይ እንዳያርፍ አገደ፤ የሱው ፓርቲ ፕሬዚደንትና ምክትል ፕሬዚደንት፣ እንዲሁም ሌሎች የሥራ አስፈጻሚ አባላትን አሸንፎ ተለየ፤ በስብሰባ ላይ አባላት ሁሉ በቅንጅትና በኢትዮጵያ ሕዝብ ሲለምኑት አሻፈረኝ ብሎ ሄደ፤ ከሁሉም በላይ ልደቱ የራሱን የመለየት አቅዋም ለማጠናከር ሲል ለምርጫ ቦርድና ለወያኔ/ኢሕአዴግ ቅንጅትን የመምቻ ሀሳቦችን እየደጋገመ በይፋ በጋዜጣ መግለጹ ነው፤ እነዚህን ነገሮች እዚህ መድገም አስፈላጊ አይደለም፤ የፈለገ በጊዜው የወጡትን ጋዜጦችና በተለይም በሪፖርተር መጽሔት ላይ ያደረገውን ቀለ ምልልስ መመልከት ይችላል፤ አቶ ልደቱ አቅዋሙ የተጠናከረለት እየመሰለው በንዴት ራሱን ከሚያስፈልገው በላይ አጋልጦአል፤ በጠቢያ ጥቅምት 17/1998 እንዲህ ይላል፡-

እኔ ማንነቴን ለኢትዮጵያ ሕዝብ ደግሜ ደጋግሜ በተግባር ለማረጋገጥ ብዙ ዕድል አለኝ፤ እኔ እዚህ ፖሊቲካ ውስጥ የገባሁት የጡረታ ጊዜዬን ለማሳለፍ አይደለም፤ ወይም ደግሞ በቀብሬ ላይ የሚነበብ አንድ ታሪክ ለመጨመር አይደለም፤ ራዕይ ኖሮኝ ነው እዚህ ትግል ውስጥ የገባሁት።

አምላክነትን ለማወጅ ምንም ያህል አልቀረውም፤ ወይም ዕድሜውን በኩንትራት የያዘው ይመስላል፤ በዕድሜ የገፉትን ተቀናቃኞቹን ለማዋረድ ሲል ራሱን አንጠለጠለ፤ ዛሬ ልደቱ በዕድሜው ላይ ሦስት ዓመት ያህል ጨምሮ ወደሽማግሌዎቹ ጠጋ ብሎአል፤ ልደቱ በዚህ አያቆምም፤ የሚከተለውንም ይጨምርበታል፡-

የኢትዮጵያ ሕዝብ ማወቅ አለበት፤ ለምንድን ነው ልደቱ ላይ ይሄን ያህል ርብርብ የሚበዛው? ሰዎች እንዲህ ዓይነት ርብርብ እኔ ላይ ሲያዩ በጣም ያዝናሉ፤ የምጨነቅ፣ የምባሳጭ ይመስላቸዋል። እኔ ግን አውነቱን ልንገራችሁ በጣም አደስታለሁ፤ አልጨነቅም፤ አኩራለሁ። ለምንድን ነው የምኮራው? የምደሰተው? ትኩረት የሳብኩ ፖሊቲካኛ ባልሆን ኖሮ ይህ ሁሉ ግምት አይሰጠኝም ነበር። ሰዎች ይህን ሁሉ ርብርብ የሚያደርጉብኝ ትርጉም ያለኝ ፖሊቲካኛ ሆኜ ስላዩኝ ነው፤ ባዩዎኝ ኖሮ ይሄን አያደርጉም ነበር።

በቅሰኛው መሀመድ አሊን ያስታውሳል፤ የሚያሳዝነው እንደልደቱ ያለ ትሑትና ጨዋ ሰው በሥልጣን ምኞት እንደዚህ ያለ ሕመም ላይ መውደቁ

ነው፤ ሌሎች ተቀናቃኞቹ ደፍረው ያልገለጹትን ሕመም ልደቱ መጋረጃውን ሁሉ ቀዳዶ ገልጦታል፤ በምርጫው ዘመቻ ሰሞን የሕዝቡ ጭብጨባና ውዳሴ ላልለመደው ሰው እንደከፋ መጠጥ የሚያስከርና ጭንቅላትን የሚያሳብጥ ነበር፤ ማስተዋል ለቻለ ሁሉ ይህ በጣም ግልጽ ነበር፤ ልደቱ በመቸኮሉና በመጀመሪያ ከቅንጅት የወጣው አሱ በመሆኑ ይለያል እንጂ በቅንጅት ውስጥ በፋክከር ከተጣመዳቸው ከኤንጂነር ኃይሉ ሻውልና ከዶር. ብርሃኑ ነጋ የመጨረሻ ጠምዛዝ ጉዞ ጋር የባሕርይ ዝምድና እንዳለው መካድ አይቻልም፤ የሰው ምክር የሚሰሙበት ደረጃ ላይ ስላልነበሩ ተናግሮ ነበር ማለቱ አይጠቅምም እንጂ ለሦስቱም በተናጠልም አንድ ላይም የጭብጨባውን ሞቅታና የፋክከሩን አደጋ ለማስረዳት ሞከረ ነበር፤ ከምክር ቤቱ ስለይ የገለጽሁት ይህንን ነበር።

የምርጫ ዘመቻው አየተሳካ በሄደ መጠን የሥልጣን ጥሙም እየበረታ ሄደ፤ እንዲያውም የሚኒስቴር ወንበሮችን የሚመኙ እንደነበሩ ምልክቶች ይታዩ ነበር፤ በዚህም ምክንያት ጉዳዩ ከባድ ችግርን እንደሚፈጥር በመሰጋት አንድ ሀሳብ ማናፈስ ጀመርሁ፤ ኢትዮጵያ አሁን ባለችበት ሁኔታ ከሦስቱ የመንግሥት አካሎች — ሕግ አውጪ፣ ሕግ ተርጓሚና ሥራ አስፈጻሚ — የሕግ አውጪውን አካል ማለትም የተወካዮች ምክር ቤቱን ዋናና ጠንካራ ማድረግ ያስፈልጋል፤ ቀጥታ የሕዝብ ውክልና ያለው እሱ ነው፤ የሕዝቡን ሥልጣን ማረጋገጥ የሚችለው እሱ ነው፤ ስለዚህም የሕግ ተርጓሚውንና የሥራ አስፈጻሚውን ሙሉ ሙሉ አየተቆጣጠረ መቆየት አለበት፤ በሥራ አስፈጻሚውና በሕግ ተርጓሚው በኩል የሚያስፈልጉትን ሰዎች ከኢትዮጵያ ውስጥም ሆነ ከኢትዮጵያ ውጭ በችሎታቸውና በሥራ ልምዳቸው እየመለመሰ የምክር ቤቱ ይደልድል የሚል ነበር፤ ምክር ቤቱ ከሥራ አስፈጻሚውና ከዳኝነቱ ሥራ በላይ ሆኖ በመቆጣጠር የተሻለ ውጤት ለማስመዝገብ ይቻላል፤ ሁሉም ይህንን ሀሳብ በቀዘቀዘ መንፈስ ስለተመለከቱት ድሉ ቢሳካም ወደሌላ ፋክከርና ንትርክ እንደሚገባ አያጠራጥርም ነበር።

ለዚህ በቂ አመልካች የሆነው ብርሃኑ ከንቲባ ለመሆን ያደረገው ጥረት ነው፤ ዶር. አድማሱም ለዚህ ቦታ ተፎካካሪ እንዲሆን በአዲጋ ይገፋ ነበር፤ ቀክኩ ወደመጥፎ አቅጣጫ እንዳይሄድ በማለት አድማሱ ከውድድሩ እንዲወጣ አስተያየት ሲደርሰው ሳያንገራግር ተቀበለው፤ አድማሱ ዱሮውንም የሥራ ሰው እንጂ የሥልጣን ጥም ስለሌለበት ያለምንም ችግር ለብርሃኑ ለቀቀለት፤ ከአድማሱ ሌላ ይህንን ማድረግ የሚችል እንደነበረ አላውቅም።

የሆነ ሆኖ ኃይሉ ሻውል፣ ብርሃኑ ነጋና ልደቱ አያሌው የ1997 የምርጫ ፖሊቲካ እንቅስቃሴ በኢትዮጵያ ለመጀመሪያ ጊዜ በሚያስገርም የጋለ መንፈስ፣ ትጋትና ቆራጥነት የመሩትና ያንቀሳቀሱት ሰዎች መሆናቸው ጥርጥር

የለውም፤ ስኬታማ ሥራቸውን ያገዘው ያደረገባቸው የሥልጣን ጥም መሆኑን ስንገነዘብ የሥልጣን ጥምን በጎ ጎንና አሰራራዊነት አንረዳለን፤ ችግሩ የተፈጠረውና ወደፊትም የሚፈጠረው የግል የሥልጣን ጥምን ከአገርና ከሕዝብ ዓላማ ጋር ለማጣጣም ባለመቻል ነው፤ እንደተገነዘብሁት መተባበር የሚሳናቸውም የአገርንና የሕዝብን ዓላማ ከግል ዓላማቸው ጋር ለማጣጣም ባለመቻልና የግል የሥልጣን ጥም ላይ በማተኮር የተነሣ ነው፤ መጠላለፉ የሚመነጨው ከዚህ የተዛባ የፖሊቲካ አስተሳሰብ ይመስለኛል፤ ወደመጨረሻው ላይ ወደዚህ ጉዳይ እንመለስበታለን።

አሁን ግን ቅንጅትን ማን አፈረሰው? ለሚለው ጥያቄ በአጭሩ መልስ ለመስጠት እንሞክር፤ ቅንጅትን ያፈረሱት ሦስት ኃይሎች ናቸው፤ አንደኛ የቅንጅት አመራር፤ ሁለተኛ የአሜሪካው ሲ.አይ.ኤ. የስለላ ድርጅት፤ ሦስተኛ ወያኔ ናቸው፤ ቀደም ሲል እንደገለጸሁት የቅንጅት አመራር አርሰበርሱ ሲጠላለፍ ድርጅቱን አፍረከረከውና ለአደጋ የተጋለጠ አደረገው፤ በሦስቱ ሰዎች መሀከል የነበረው ሸኩቻ የተቀናጀ ዓላማ የነበረውና የተቀናጀ አሠራርን የሚከተል ድርጅትን ለመትከል አላሰቻለም፤ ሁሉም በየፊናው የተለያዩ ኤምባሲዎችን ይዞ በነሱ ላይ የበለጠ አምነት አሳድሮ በመኩራራት እርሰበርሰ ሊኖራቸው የሚገባውን ግንኙነት ለመገንባት ፍላጎት አልነበራቸውም፤ አንዳንዴ ኤምባሲዎቹ የቅንጅትን ምክር ቤት የተኩ ይመስል ነበር፤ የቅንጅት መሪዎች ለኤምባሲዎቹ ያላቸው ቅርብነት እኩል ባለመሆኑ የበለጠ ጥርጣሬን እየፈጠረ መለያየቱን አባሰው፤ የሚደንቀው የፖሊቲካ መሪዎች እንሆናለን ብለው የሚዘጋጁ ሰዎች የኤምባሲዎቹን ተልእኮ በሚገባ መገንዘብ አለመቻላቸው ነው፤ ትንሽ መረጃ በመስጠት ብዙ የሚጠብቁ ናቸው፤ ለማናቸውም መሪዎቹ ውጭ ውጭን እያዩ የውስጡን በፋክክር አደከሙት።

በቡሽ አስተዳደር ሲ.አይ.ኤ. በአንዳንድ አገሮች ያልተወሰነ ሥልጣን ተሰጥቶት ነበር፤ ለምሳሌ በአፍጋኒስታን፤ በአፍሪካ ቀንድም የሶማሊያ ትርምስ ለአልቃይዳ ምሽግ ይሆናል ብለው በመስጋት፤ የኤርትራም መሪ ለአሜሪካ አልገብርም በማለቱ እነዚህን በሁለት አቅጣጫ በአፍሪካ ቀንድ የተደቀኑባቸውን ችግሮች ለመቆጣጠር ወያኔ ቁልፍ ሚና ይጫወታል ብለው ሙሉ ድጋፋቸውን ሰጡ፤ በምርጫ 97 የፕሬዚደንት ካርተር ድርጅት በላካቸው ታዛቢዎች መሀከል አለመግባባት ስለነበረ የታዛቢነቱን ሥራ በሚገባ ፈጸመ ለማለት አይቻልም፤ እንዲያውም የአውሮፓውንም ቡድን ወደማምከን ደረጃ ደረሰ፤ የቅንጅት ጠንካራ የኢትዮጵያዊነት አቅጣጫ ሲ.አይ.ኤ.ን የሚመቸው መስሎ አልታየም፤ አንድ የፈረንጆች አባባል በእጅ ያለ ወፍ በጫካ ውስጥ ካሉ ሁለት ወፎች ይሻላል፤ ይላል፤ የተረጋገጠውን መያዝ ይሻላል ማለት ነው፤ ቀጥለንም ወደሶማሊያ በመዛመት የአሜሪካንን ስጋት ተጋሪዎች ሆነናል።

ለወያኔ በውስጥም ሆነ በውጭ ያለው ሁኔታ ከተመቻቸለት በኋላ በጠነከረ የኃይል እርምጃ የቅንጅትን ግብአተ መሬት ለመፈጸም አስቸጋሪ አልነበረም፤ ወያኔም ሲ.አይ.ኤ.ን ተማምኖ የወሰደው የኃይል እርምጃ የአሜሪካንን የፖሊቲካ አካሄድ በትክክል አለመረዳቱን ያመለክታል፤ የዚህ አንዱ መግለጫው የሶማሊያው ዘመቻ ከምስጋና ይልቅ ወቀሳን ያተረፈ መምሰሉ ነው፤ እያ ኃይለ ሥላሴን በአካባቢው አገሮች በጥርጣሬ እንዲታዩ ያደረጋቸውና ብዙ ችግሮችን የፈጠረባቸው ከአሜሪካ ጋር የነበራቸው የቀረበ ግንኙነት ነበር፤ ያውም የሲ.አይ.ኤ. አልነበረም፤ ዛሬ ደግሞ የሲ.አይ.ኤ. ግንኙነት ምን ዓይነት ጣጣ እንደሚያመጣብን ለማወቅ ጊዜው ገና ነው።

ከነዚህ ሦስት ኃይሎች የትኛው ቅንጅትን ይበልጥ ጎድቶታል የሚለውን አፍታትቶ ለመመለስ ሌሎች ታዛቢዎች ወይም ራሳቸው ተዋንያኑ ሲጽፉልን ለመረዳት እንችላለን፤ ለጊዜው ግን ኃላፊነቱን በሙሉ ወያኔ ላይ ብቻ እንዳንጥለው መጠንቀቅ አለብን፤ ሌላ ቢቀር በራስ በኩል የተፈጸመውን ስህተት መቀበል ስህተቱ እንዳይደገም ይረዳል የሚል እምነት አለኝ፤ ወይስ ነበረኝ ማለቱ ይሻላል?

**ጅ**  
**አሰር ቤት**  
**ማእከላዊና ቃሊቲ**

**1. ያለፍርድ ቤት ትእዛዝ መያዝ**

ሕግና ሥርዓት ባለበት አገር በወንጀል ተጠርጥሮ የሚያዝ ሰው አንዳንድ መብቶች አሉት፤ በኢትዮጵያ ሕገ መንግሥት የተካተተው የዓለም አቀፍ የሰብዓዊ መብቶች መግለጫዎች፣ ሕጎችና ስምምነቶች ሁሉ አንድ በወንጀል የተጠረጠረ ሰው ማሰረጃዎች ቀርበውበት መደበኛ ፍርድ ቤት እስተፈርድበት ድረስ ከወንጀል ነጻ ሆኖ የመቆጠር መብት እንዳለው በግልጽ ይደነግጋሉ፤ በኢትዮጵያ በተግባር የሚታየው ግን ፍጹም ሕገ መንግሥቱንና ዓለም አቀፍ ሕጎችን የሚፀረጸ ነው፤ ማሰረጃ የሚፈለገው ተጠርጣሪው ተይዞ ከታሰረ በኋላ ነው፤ አሥር ዓመትና ከዚያም በላይ በአሰር ቆይተው ፍርድ ቤቶች በነጻ የሚለቅቁላቸው በዚህ ምክንያት ነው፤ ያለፍርድ ቤቱም ብዙ ሰዎች ለብዙ ዓመታት በአሰር የቆዩ መሆናቸው የዚህ ሕገ ወጥ አሠራር ሌላው መልኩ ነው።

ሰዎች ከቤታቸው ሲያዙ ሕጋዊ ሥርዓት እንዲኖርና መብቶቻቸውም እንዲጠበቁ ያስፈልጋል፤ ሁለት በጣም የተለያዩ አሠራሮች አጋጥመውኛል፤ መጀመሪያ በአፄ ኃይለ ሥላሴ ዘመን ተይዞ ነበር፤ በአንድ መጻሕፍት ቤት ቆሜ ስመሰከት አንድ ሰው መጣና መታወቂያውን ከአሳዥ በኋላ መጥሪያ ወረቀት አሳዥ፤ አንሂድ ብሎ ይዘኝ ሄደና በወንጀለኛ ምርመራ ውስጥ አንድ ክፍል ውስጥ አሰገባኝ፤ ሁለተኛው በወያኔ ዘመን በ1992ና በ1998 የተያዘኩበት ነው፤ ሁለቱንም ጊዜ ከአሥር እስከ አሥራ አምስት የሚሆኑ የታጠቁ ወታደሮች ነበሩ፤ በ1992 የተያዘሁት አንድ የመጻሕፍት መደብር ውስጥ ቆሜ ነበር፤ ከአሥር አስከአሥራ አምስት የሚሆኑ የታጠቁ ወታደሮች በአካባቢው ተበታትነው ሰጠርነት የተዘጋጁ ሆነው ሲጠብቁ ሦስት ያህሉ በመጻሕፍት ቤቱ ገብተው ይዘውኝ መኪና ውስጥ አሰገቡኝ፤ በጥቅምት 22/1998 ግን አቤቴ ታምሜ ተኝኜ ነበር፤ ብርቱካንና ሙሉነህ ሊጠይቁኝ መጥተው ቁጭ ብለን እናወራ ነበር፤ በድንገት የቤቱን በር ሊያፈርስ የተቃጣ ድብደባ ሰማሁና ስከፍት ጠመንጃውን ደግኖ ሄኑ ውጡኑ እያሉ ማንገላታት ጀመሩ፤ ልብሴን እንድለብሰም አልፈቀዱልኝም፤ ማእከላዊ ወሰደው በአንዳንድ ክፍሎች ውስጥ ቆለፉብን።

በጥቅምት 22/1998 የቅንጅት መሪዎችና አባሎች፤ የነጻ ጋዜጠኞችና የመንግሥታዊ ያልሆኑ ድርጅቶች መሪዎች ከሕግ ውጭ በሆነ መንገድ

በየተገኘበት ተያዝን፤ እያያዙ የፍርድ ቤትን ትእዛዝ ያላገኘ ከመሆኑም በላይ ሕጋዊ ሥርዓትን ያልጠበቀና የጦርነት ስልትን የሚመስል ነበር፤ የበሩን ደወል መደወል ባያውቁበትም በጨዋ ደንብ በሩን ማንኳኳት ይችሉ ነበር፤ ሊሰብሩት ሲደርሱ ስከፍትላቸው ጠመንጃቸውን ደቅነው ዓይናቸውን እያገረጠረጡ ገፍትረውኝ ገብተው የለበሰሁት የሌሊት ልብስ ስለነበረ ልብሴን ልለውጥ ብላቸው ከለከሉኝ፤ ሰፊ ሁሉ በታጠቁ ወታደሮች ተጥሰዋል ነበር፤ ተወሰድሁ፤ ከሰድብ በቀር ዱላ አልደረሰብኝም።

ሊጠይቁኝ የመጡትን ብርቱካንና ሙሉነህንም በጉልበት ይዘው ወሰዱን።

ሌሎች አንደ ዶ/ር ኃይለ አርአያና አንደአቶ በድሩ አደም ያሉ አንደአኔ የታደሉ አልነበሩም፤ ተደብድበዋል፤ ንግሥት ገብረ ሕይወትም ራሱም ከመንገላታት ሌላ ነፍሰ-ጡር ልጅዋ ተገፍትራ ወድቃ በሰጋት ላይ ነበረች፤ ሌሎች ደግሞ በተለያዩ የአካል ክፍሎቻቸው ላይ ከባድ ጉዳት ደርሶባቸዋል፤ የጭንቀት ሕመም ያደረባቸው ብዙ ናቸው፤ ሕጋዊ ሥርዓትን የሚከተል የፖሊስ ኃይል እንዲህ ያለውን ግፍ አይፈጽምም ነበር።

በተያዙት ላይ ግፍ ተፈጽሟል ማለት የሕይወትን ጣዕም ገና ሳይቀምሱ በሞቱትና በጥይት አካላቸው በቆሰላቸው ላይ የተፈጸመውን አስከፊ ግፍ አይቀንሰውም፤ ወታደሮች እኛን ለማሰር ያሳዩት ጭካኔ እያሰደንቅም።

**2. ማእከላዊ**

ማእከላዊ የሚባለው የወንጀል መፈልፈያ ድርጅት እንኳን በኢትዮጵያ በውጭም ዋና የግፍ መሣሪያ መሆኑ የታወቀ ነው፤ ተይዘን እዚያ ውስጥ በአንዳንድ ክፍል ውስጥ ተቆልፎብን ጠዋትና ማታ ብቻ ለመጻዳዳት እየወጣን ለብዙ ቀናት ቆየን፤ የሚያዘው ሰው እየበዛ ሲሄድ በአንድ ክፍል ሁለት አደረጉ፤ ቆይተውም በታ እየጠበባቸው ሲመጣ አራትም፤ አምስትም በአንድ ክፍል ውስጥ አሰገቡን።

አያደር ትንሽ ሰብአዊነት ይሁን ሕጋዊነት ሲሰማቸው በቀን ለ30 ደቂቃ ጸሐይ እንድንገምቅና አካላችንን እንድንታጠብ ተፈቀደልን፤ ለእኔ የተለየ አንክብካቤ ያደርጉልኝ እንደነበር ሳልናገር ብቀር አውነቱን መደበኛ ይሆናል፤ ወንበር ሰጡኝ፤ ጸሐይም ለመሞቅ በ30 ደቂቃ አልተወሰንሁም ነበር፤ በተለያዩ ክፍሎች የታሰርነው እንዳንነጋገር በጣም ተግተው ይጠብቁና ይቆጣጠሩ ነበር። በማዕከላዊ አራት ሴቶች ነበሩ፤ አንዲት ሰርክ ዓለም እርጉዝ ጋዜጠኛ ነበረች፤ ከሷ ጋር ሰብላ የምትባል የቅንጅት አባል ነበረች፤ በሌላ ክፍል ደግሞ ብርቱካንና

ንግሥት ነበሩ፤ ከቅንጅት ጋር በተያያዘ ባይሆንም ብዙ ሌሎች ሴቶች፤ አንዳንዶቹም ከሕፃን ልጆቻቸው ጋር ነበሩ።

በፍርድ ቤት የቀረብነው ከብዙ ቀኖች በኋላ ነበር፤ በዚህም ጊዜ ውስጥ የፍርድ ቤት ትእዛዝ አግኝተናል ብለው የማዕከላዊ የምዝቦራ ቡድን ቤታችንን በርብሮ ወረቀት፤ መጽሐፍ፣ ኮምፒዩተር፣ ሲዲ፣ ዲቪዲዮ፣ ቪዲዮ፣ የዘፈን ካሴት የቀረ ነገር የለም፤ የተወሰደውን ዕቃ ሁሉ በጥንቃቄ በመያዝ ፋንታ በግዴላሽነት በያለበት ለማንም መጫወቻ በማድረጋቸው ኮምፒዩተሮችና ዲቪዲዮች ተበላሹ፤ የብዙ ዓመቶች ሥራዎች ጠፉ፤ እንዲህ አድርገው ያጠፉትን ሥራ ወደ ሕንድ አገር ወስጄ በሰንት ጥረትና በከፍተኛ ወጪ ጥቂቱን የጠፋውን ለማግኘት ቻልሁ፤ አለማወቅና ግዴላሽነት ተደባልቆ ሕጋዊ ሥርዓት እንዳይኖር አድርጓል።

ይኸው ግዴላሽነትና ከሕጋዊ ሥርዓት ውጭ መሆን ስንያዝ የተረከቡትን ዕቃ በምሕረት ስንፈታም እንኳን ለመመለስ ፈቃደኞች አላደረጋቸውም፤ እስካሁን ድረስ (መጋቢት 2002) ዕቃዎቹን በሙሉ ገና አላገኘሁም፤ ተመላላሪዬ ደከመኝ፤ አንድ የተሰጠኝ ምክንያት ገና አይተን አልጨረሰንም የሚል ነው፤ እግዚአብሔር ያሳያችሁ፤ ዕቃዎቹ የተወሰዱት ለክሱ ማስረጃ የሚሆኑ መረጃዎችን ለመሰብሰብ ነበር፤ ፍርድ አለቀ፤ ምርመራው ግን ገና አላለቀም ማለታቸው ነው፤ ፍርድ ከተሰጠ በኋላ ምርመራ ምን ማለት እንደሆነ ለማስረዳት ብጥክር ለመግባባት አልቻልንም፤ የሕግ አስገዳጅነት በእነሱ ላይ እንደማይሠራ ያመለክታል፤ ጉዳዮችን በፍርድ ቤት ከአለቀ በኋላ፤ እኔም ከቃሊቲ ከወጣሁ በኋላ ዕቃዬን ለመመለስ ፈቃደኞች አለመሆናቸው ከጉልበት ሌላ ምንን ያሳያል?

ከላይ እንደገለጽሁት ከተመለሰው ውስጥ አንዱ ብዙ ጽሑፎችን በአማርኛም በእንግሊዝኛም የብዙ ዓመታት ልፋት ይዞ የነበረው ኮምፒዩተር፤ ሆነ ተብሎ ይሁን ባለማወቅ ድራሹ ጠፋቶ አገኘሁት ለጸረ አውቀትነት በቂ ማስረጃ ነው።

ጠባቂዎቻችን ከላይ እስከታች አብዛኛዎቹ ተጋዳላይ የነበሩ ወያኔዎች ናቸው፤ ወያኔ መባልን አይወድዱም፤ መለያ የወታደርም ሆነ የፖለቲካ ልብስ በሥርዓት አይለብሱም፤ በመሀከላቸው የሥልጣን ተዋረድን የሚያሳይ ምልክት የለም፤ እንዲህ የሆነው ለምንድን ነው ብዬ ስጠይቅ አንዱ እንደነገረኝ ማዕርግ አላቸው፤ እነሱ እርሰበርሳቸው ይተዋወቃሉ፤ ነገር ግን ማዕርጉን ማድረግ ያሳፍረናል አለኝ፤ የሚያፍሩበትን ምክንያት ለመረዳት አስቸጋሪ አይደለም፤ ከማዕርግ ጋር የሚፈለጉ እነሱ የሌሏቸው ብዙ ነገሮች አሉ፤ አብዛኛዎቹ ጠባቂዎች በበኩሌ ከፋ የምላቸው አልነበሩም፤ ሰውን እንደከብት የሚያዩ ከአጃቸው የማስፈራሪያ ዱላ የማይጠፋ፣ የሲኦል ኢጋፋሪ መስለው ትከሻቸውን

የሚያሳብጡ ጥቂቶች ነበሩ፤ ከነዚህ ጥቂቶች ውስጥ የጎንደርና የወሎ ገባሮች ከወያኔዎቹ በጣም የባሱ ነበሩ።

ከማዕከላዊ ወደፍርድ ቤት በምንሄድበት ቀን ማዕከላዊ ያለበት ሰፈር ብቻ ሳይሆን እስከፍርድ ቤት (ሰድስት ኪሎ) ድረስ ይሸበር ነበር፤ የሚወጣው የጦር ኃይል ከነትጥቁ ለማንና ለምን ዓላማ እንደሆነ አይታወቅም፤ ምናልባትም ቅንጅት የታጠቀ ሠራዊት ያለውና እኛን ለማስፈታት የሚሰማራ በማስመሰል ያላቸውን ስጋት ለማስተጋባት ይሆናል፤ ለማናቸውም የሚወጣው ገንዘብ፣ የሚቃጠለው ቤንዚንና የሚንገላታው የሰው ኃይል በጣም ከፍተኛ ነበር፤ በመንገድ ላይም የሚታመሰው ትራፊክ የሚያሳዝን ነበር።

ፍርድ ቤት ከደረሰን በኋላ በፍርድ ቤቱና በማዕከላዊ መሀከል ያለውን ልዩነት ለመረዳት ያስቸግር ነበር፤ በፍርድ ቤቱ ውስጥ የፈለጋቸውን ዓይነት ትእዛዝ አየሰጡ የሚያምኑን የማዕከላዊ ወታደሮች ነበሩ፤ በፍርድ ቤት እቤቱታ ሲቀርብባቸውም ቂማቸውን ለመወጣት ይሞክሩ ነበር፤ በመጨረሻም የእኛ ነገር ሲሰለቻቸው በድንገት ተነሥተው ዕቃችሁን አዘጋጁ ብለው፤ ከባድ መኪና አቅርበው እንዲጫን አደረጉ፤ የተጫነውን ዕቃ እንደያዝን ፍርድ ቤት ቀረብንና ከማዕከላዊ እንድንወጣላቸው አመለክቱ፤ «መኖና ህክምና ወዳለበት» እንድንወሰድ ትእዛዝ ተሰጠ።

### 3. ቃሊቲ

ቃሊቲ የገባነው ልክ ከማእከላዊ ስንመጣ እንደነበረው በተዘበራረቀና ሥርዓት በሌለው መንገድ ነበር፤ እንደምንም ተብሎ ማታ በተለያዩ ክፍሎች ተደለደልን፤ የገባንበት ቦታ የደርግ አባሎችና ከነሱ ጋር የነበሩ ሰዎች የታሰሩበት ነበር፤ ጥቂቶቻችን የገባንበት ቤት በደህና ጊዜ የትምርት ቤት የነበረ የግምብ ቤት ነበረ፤ ሌሎች ደግሞ ቆርቆሮ በቆርቆሮ ሆኖ በተሠራ በመደበኛ የቃሊቲ እስር ቤት ነበር፤ ደርግ እስር ቤቶችን ወደትምህርት ቤት ለውጦ ነበር፤ አሁን ትምህርት ቤት ወደ እስር ቤት ተለውጦ ማየት ምን ያህል የሚያሳዝንና አገሪቱ ያለችበትን ሁኔታ በጉልህ የሚያሳይ መሆኑን ከመግለጽ በላይ ሌላ አስፈላጊ አይደለም፤ እስረኞቹ በደንብ ተቀብለውን በተቻለ መጠን እንዲመቸን ለማድረግ ሞከረዋል።

የእስር ቤቱ አልጋ ከላይና ታች ሁለት ሰዎች እንዲያስተኛ ሆኖ የተሠራ ነው፤ በአብዛኛው የተጨናነቀ ነው፤ በግቢው ውስጥ ሁላችንም የምንጠቀምባቸው ሦስት የቁም መታጠቢያዎች አሉ፤ ሽንት ቤቱ ከፊትና ከኋላ ሆኖ አሥር ሰዎች ሊጠቀሙበት እንዲችሉ ተደርጎ የተዘጋጀ ነው፤ በዚህ ሽንት ቤት ለመጀመሪያ ጊዜ የሰማሁት አንድ ቃል ጡሊ ነው፤ ጡሊ በጠርመሱ ውሃ ሲሆን ልክ ዱር በልጅነቴ ሴቶች ሜዳ ሲወጡ የሚይዙት ውሀ ዓይነት ሲሆን፤

ሆኖም የሚታጠቡ ይለያያል፤ በመታጠቢያውም ሆነ በሽንት ቤቱ ወረሩ ነበረ፤ ግን በእስረኞች መሀከል ያለው መተሳሰብና ሥነ ሥርዓት ለማንም ብዙ ችግር ሲፈጥር አላየሁም፤ የእስረኞቹ የፈጠራ ሥራ የሆነ የሽንት ቤት መቀመጫ ሌላም ቦታ ሊለመድም የሚገባው ይመስለኛል፤ በታጣፊ የብረት ዘንግ ሸራ ተሰፍቶበት መቀመጫ ይሠራል፤ ሸራው መሀሉ ላይ ይቀደድና ለሽንት ቤት መቀመጫ ያገለግላል፤ በማንጠልጠያ ይሰቀልና በሚፈለግበት ጊዜ ዘርግቶ መቀመጥ ነው፤ ለሽማግሌዎችና ለበሽተኞች በጣም አስፈላጊ ነው፤ ለእኔ እንዲህ ያለውን መቀመጫ አሠርቶ የሰጠኝ አንድ እስረኛ ኮሎኔል ነው፤ በዚህ መጀመሪያ በተሰማራንበት ግቢ ከነበሩት እስረኞች ጋር (የደርግ አባሎችም ነበሩበት) ጥሩ መግባባት ፈጥረን በተቻለን መጠን ያለፈውን ታሪክ ለመማር አንጥር ነበር።

የደርግ ሰዎችና የእኛ መግባባት አሳሪዎቻችንን ማቃጠት ጀመረ፤ በዚህም ምክንያት መጀመሪያ ሻምበል ፍቅረ ሥላሴ ወግደረሰንና ኮሎኔል ካሣዬ አራጋውን ከዚያ ግቢ በድንገት አስወጥተው የእስረኛው ቁጥር ወደበዛበትና ወደተጨናነቀበት ግቢ ወሰዱአቸው፤ ቀጥለውም እኛን በአሉት ግቢዎች ሁሉ በታተኑን፤ አልፎ አልፎም ሲያሰኛቸው እንደፈለጉ ይበውዙን ነበር፤ እንደሰማሁት ሻምበል ፍቅረ ሥላሴና ኮሎኔል ካሣዬ በተሰደዱበት የእስረኞች ክፍል እንደተፈለገው አልተጎዱም፤ እስረኞቹ በክብርና በመንከባከብ ይዘዋቸው እንደነበረ ሰምቻለሁ፤ ዓላማው ባለመሳካቱም ይሆናል ከጥቂት ጊዜ በኋላ ወደነበሩበት ተመለሱ።

መጨረሻ ላይ እኔ የነበርሁበት ግቢ ከሰማንያ አስከ አንድ መቶ ሰዎች ነበሩበት፤ አምስት የመኝታ ክፍሎች ነበሩት፤ በእያንዳንዱ ቤት መታጠቢያና ሽንት ቤት አለው፤ ቴሌቪዥን አለው፤ ሁሉም እስረኛ ፍራሽና ብርድ ልብስ አለው፤ አብዛኛው እስረኛ አልጋ አለው፤ ይህ ሁሉ በእስረኞች ገንዘብና ጉልበት፤ መንግሥታዊ ባልሆኑ ድርጅቶች ድጎማ የተገኘ አገልግሎት ነው፤ ጠዋት ዳቦና ሻይ፤ ለምሳሌ ለራት አንድ አንድ እንጀራና ዶቶ ይሰጣል፤ ሥጋ በአሥራ አምስት ቀኖች አንድ ጊዜ ነበር፤

በኋላ ግን ቀረ፤ አትክልት የሚባል ነገር በምግብ ውስጥ አለመኖሩ አስገርሞኝ ለማጣራት ብምክር እስረኞቹ ራሳቸው የወሰኑት መሆኑን ተረዳሁ፤ ዲሞክራሲ መሆኑ ነው፤ ዓይነቱ ከሚፈለገው በታች ቢሆንም ብዛቱ ግን የሚያጠግብ ነበር፤ እንዲያውም በየቀኑ እየተረፈ የሚጣለው እንጀራ፤ ዳቦና ወጥ አስር ቤቱን የጥጋብ አገር የሚያስመሰለው ነበር፤ አንድ ጎበዝ የሆነ እስረኛ ያልተነካካውን እንጀራና ዳቦ ድርቆሽ እያደረገ ለውጭ ገበያ ያቀርብ ነበር፤ ሰውዬው ለፍቶ ያገኘውን ያልሠሩት በግማሽ ይካፈሉት ነበር፤ በአስር ቤቱ ውስጥ የመሬት ኪራይ አለ፤ የቤት ኪራይ አለ፤ ታክስ አለ፤ የሙስና ሐሜትም አለ።

እኔ በነበርሁበት ከቤቶቹ የተረፈው ግቢ ከሁለት መቶ ሜትር ካሬ የሚበልጥ አይመስለኝም፤ ቤቶቹ ሁሉ ቆርቆሮ ስለሆኑ መቀቀ ቀን ቤት ውስጥ ገብቶ ለማረፍ አያስችልም፤ ስለዚህ ከበሽተኞች በቀር እስረኛው ሁሉ የሚውለው ውጭ ነው፤ በአሥራ አንድ ሰዓት ተኩል ግድ በየክፍላችን አስገብተው ከውጭ እስተቆልፉን ድረስ የምንውለው በውጭ ነው፤ እሳት ቢነሳ ተጠብሶ ማለቅ ነው፤ ቁልፉ ብረት በመሆኑ እሳት ሲያግለው እሱን ይዞ ለመክፈት አስቸጋሪ ይሆናል።

በግቢው ውስጥ ብዙ ዓይነት አገልግሎቶች አሉ፤ ልብስ ማጠቢያ አለ፤ የፈለገ ራሱ ያጥባል፤ ያልፈለገ ክፍሎ ያሳጥባል፤ እኔ በነበርሁበት ግቢ ውስጥ ልብስ የሚያጥቡ በጣም ጥሩ ሰዎች ነበሩ፤ ታሪካቸው ያሳዝናል፤ አንዱ ወርቁ ይባላል፤ የንጃም ሰው ነው፤ ባለትዳር ሆኖ እንዲት በጣም የሚወዳት ሴት ነበረች፤ ወዳጁ ሌላ ወንድ ወደደች፤ ወርቁ ተናደደና አርዶ ገደላት፤ ፈረንሳዮች የፍቅር ወንጀል የሚሉት መሆኑ ነው፤ ሚስቱ ዛሬም ቀለብ ታቀብለዋለች፤ እሱም የሚያገኘውን ገንዘብ ይሰጣታል፤ ወዳጁን በመግደሉ ያደረበት ጸጸት በጣም ጥልቅ ነው፤ ሌላው ልብስ አጣቢ ኩማ ይባላል፤ የሸጥ ሰው ነው፤ እንዲት ኮረዳ ያእንጀራ ልጅ ነበረችው፤ እሱ እንደሚለው ከጎረምሳ ጋር ማምሸት ስትጀምር ለመቆጣትና ለመቆጣጠር ይጀምራል፤ የእንጀራ ልጁና ወዳጁዋ ይሰማሙና ኩማን አስገድዶ በመድፈር ይከሱታል፤ ይፈረድበታል፤ የሚያውቁት ሰዎች እንደሚናገሩት ሲገባ በጣም እያለቀሰ አግዚአብሔርን ያማርር ነበር፤ እንዴት ባላደረግሁት ነገር ሲፈረድብኝ አግዚአብሔር ዝም ይላል ብሎ ያለቅሳል፤ ከመበላጨቱም የተነሳ ሃይማኖቱን ለውጦ እንደአሰላም ቆብ ማድረግ ጀመረ፤ ልብስ የሚተኩሰልን ሁሴን ነበር፤ ሁሴን የአስቦ ተፈሪ ሰው ነው፤ በባቡር ሀዲድ ላይ በምብ ቀብረሃል ተብሎ የተያዘና የተፈረደበት ነው፤ ሃይማኖተኛ ነው፤ ወርቁ፤ ኩማና ሁሴን ጌዳሖ ልብ ያላቸው በጣም ጥሩ ሰዎች ናቸው፤ ፀጉር ቆራጭ አለ፤ ቡናና ለስላሳ መጠጦች መግዛት ይቻላል፤ የከረምባላ መጫወቻ አለ፤ የተለያዩ የእንጨት ሥራዎች ሚዶ፤ መስቀል፤ የመስተዋት መያዣ፤ ከዘራ በጣም በሚያስደንቅ ሁኔታ ከአምስት መቶ ዓመት በፊት በሚሠራበት መሣሪያ ዓይነት ይለፋሉ፤ ለሰውነት ማጠንከሪያ የሚደረጉ እንቅስቃሴዎች ሁሉ ቁጥጥር አለባቸው፤ በተለይም በርካት ያሉ እስረኞች በአንድ ላይ የሰውነት እንቅስቃሴ ሲሠሩ አንዳንድ ጠባቂዎች የሚናደዱ ይመስላል፤ አንዳንዴም ይከለክላሉ።

በሁሉም የቅንጅት አባሎች ላይ ባይሆኑም በአጠቃላይ የቅንጅት እስረኞች በተባሉት ላይ የተለየ አመለካከት አለ፤ ከሌሎች እስረኞች ጋር እንዳይቀራረቡ ለማድረግ ጥረት ይደረጋል፤ ከቅንጅት እስረኞች ጋር የተሻለ ግንኙነት ያላቸውን እስረኞች ወይ ወደሌላ ግቢ ወይ ወደዝዋይ ማዘዋወር በተደጋጋሚ የታየ ነው፤ ሆኖም ሌሎች እስረኞችን ከቅንጅት ለማራቅ

አልተቻለም፤ አብረን እያደርገን፤ አብረን እየዋልን መተዋወቅና መቀራረብ የማይቀር ነበር፤ ከአስረኞች መሀከል ሰላዮች እንዳሉም የታወቀ ነው፤ ከአስረኞቹ መሀከል እየተመረጡ የግቢው አለቃ፣ የቤት አለቃ፣ የህክምና ሹም፣ የሥነ ሥርዓት ሹም እየተባሉ ይሾማሉ፤ ከነዚህም መሀከል አንዳንዶቹ የፋሺስትነት ጠባይ የሚያሳዩ ናቸው።

የአስረኞቹ ወንጀል የተለያየ ነው፤ ሚስቶቻቸውን ወይም ወዳጆቻቸውን በተለያየ መንገድ የገደሉ ወይም ያቆሰሉ፤ በጠብ ሰው የገደሉ፤ የዘረፉ የወያኔ ፖሊሶችና ሌሎች፤ በአስገዳድ መድፈር የታሰሩ ሽማግሌዎች፤ ካህናትና የአካል ጉዳተኞች፤ የአነግ አባሎች የተባሉና ሌሎችም ነበሩ፤ ብዙዎቹ ፍርድ ሳያገኙ ለዓመታት ታስረው የቆዩ በመሆናቸው በሚፈረድባቸው ጊዜ ወይ ቅጣታቸውን ጨርሰዋል፤ ወይም ትንሽ የሚቀረቸው ናቸው፤ ከአስረኞቹ ለመረዳት እንደሚቻለው ለተከሰሱበት ወንጀል ማስረጃ የሚፈለገው ከተያዙ በኋላ ነው፤ በአስገዳድ መድፈር (በሕፃናት ላይ ሳይሆን) የተከሰሱትን የአካል ጉዳተኞች ያየ በጣም ግራ ይገባል፤ የአስገዳድ መድፈር ትርጉሙ ይጠፋል፤ አንዱ የቀድሞ ወታደር ፈንጂ ላይ ወጥቶ ከወገቡ በታች በድን ሆኖበት በሁለት ምርኩዝ እየተሰቃየ የሚንቀሳቀስ ነው፤ አሱ እንደሚለው ከእኅቱ ጋር ይኖር ነበር፤ ውጣልኝ አልወጣም በሚል ተጣልተው ሳለ ሠራተኛዋን ደፍረሃል ተብሎ ይከሰሰና ይታሰራል፤ ሰውዬውን በአካል ያየ ይህንን ወሬ ለማመን አይችልም።

አጠገባችን እንድ ከሊኒክና የመድኃኒት ማደያ አለ፤ ለድንገተኛም ሆነ ሌላ ሕመም በመጀመሪያ ወደዚህ ከሊኒክ መምጣት ያስፈልጋል፤ ነገር ግን ብዙ ውጣውረድ አለበት፤ በመጀመሪያ ስምን ማስመዝገብ ከዚያ መጨቅጨቅ ግዴታ ነው፤ እንደምንም ከሊኒኩ ከተደረሰ አንዳንዴ ሀኪሞች ይኖራሉ፤ አለዚያም ነርሶቹ ያስተናግዳሉ፤ እኔ እንዳየኋቸው ነርሶቹም ሆኑ ሀኪሞቹ ጥሩዎች ናቸው፤ አንዳንዴ አስፈላጊ ሲሆን ወደፖሊስ ሆስፒታል እንወሰዳለን፤ እኔ ፖሊስ ሆስፒታል የሄድሁት እንዴት እንደሆነ አላስታውስም፤ በአምቡላንስ ነው ይላሉ፤ ግን እንደሚመስለኝ አንድ አሮጌ ላንድሮቨር ሳይሆን አይቀርም፤ አሥር ቀን ያህል ተኝቼ ደንበኛ ህክምና አግኝቼ ሀኪሙ ለመውጣት ገና ነህ ሲለኝ አሻፈረኝ ብዬ ወደቃሊቲ ተመለሰሁ፤ ምክንያቱም በከንዴ ግሉኮዝና መድኃኒት እየተሰጠኝ ተኝቼ ጠባቂዎቹ አልጋውን እየወረሩ ስላስቸገሩኝ ከነሱ ጋር ከመጨቅጨቅ ቃሊቲ ይሻለኛል በማለት ነበር፤ አንዳጋጣሚም ይሁን በእቅድ የጠባቂዎች አለቃ ሆኖ የመጣው ወደከፋቱ የሚያዘነብል ነበር።

የአስረኞቹ ሕመም የተለያየና የሚያሰቅቅ ነው፤ የሳንባ በሽታ፣ የኤች.አይ.ቪ ኤይድስ፣ የአስም ሕመምተኞች በብዛት አሉ፤ ሌሊት ሌሊት የሚሰማው ፃዕርና ስቃይ እንቅልፍ አያሰወስድም፤ አንዳንዶቹም ሌሊቱን የሚያድሩ አይመስሉም፤ እኔ በመጨረሻ የነበርሁበት ግቢ ስንገባ የአይጥ

ሠራዊት እንዲቀበለን የታቀደ ይመስል ነበር፤ በወለሉ ላይ፣ በግድግዳው ላይ፣ በጣራው ላይ፣ በተኙ ሰዎች አፍንጫ ላይ ጭምር እንደልባቸው ይንሸራሸሩ ነበር፤ በተደጋጋሚ አቤቱታ አቅርቦን እንድም ነገር አልተደረገም፤ እኛ መድኃኒት ገዝተን ለማስመጣትም ስንጠይቅ የነበረው ውጣ ውረድ ብዙ ጊዜ የፈጀ ነበር፤ በመጨረሻም በመከራ መድኃኒት ብናስገባ ለቅመን እንድናስረከብ ተገደድን፤ አስተሳሰቡን መረዳት ያስፈልጋል፤ ዓይጦቹ በሚያመጡት የተለያየ በሽታ ብንሞት ምንም አይደለም፤ ነገር ግን ድንገት በመርዙ ሰው ቢሞት መጥፎ ነው፤ የአይጦቹ አደገኛነት የተረጋገጠ ሲሆን ሰው በአይጥ መርዝ የመሞቱ ዕድል በጣም ያነሰ ነው ብሎ ማሰብ ከባድ ሆነባቸው።

በተለያየ ደረጃ የሚገኙ የአእምሮ ሕመምተኞችም አሉ፤ የእነዚህ ሕመምተኞች ሁኔታ በጣም የሚያሳዝን ነው፤ እየተባባሰ የሚሄድ ነው፤ ምንም የሚደረግላቸው ነገር የለም፤ አቶ በላቸው የማይጨው ሰው ናቸው፤ ሽማግሌ ናቸው፤ እሳቸው እንደሚሉት የቀበሌ ቤት ውስጥ ሲኖሩ ጎረቤቶቻቸው ቤታቸውን ለራሳቸው ይፈልጉትና ለቅቀው እንዲሄዱላቸው በተለያየ ተንኮል ቢሞከሩአቸውም የማይበገሩ ሆኑ፤ በጠብ እንደፈለገቸው ሲያውቁ ከመርካቶ በምብ ይገዙና (መርካቶ በምብ መሸጡን አላውቅም ነበር) እንዳሰቡት ሲመጡባቸው በምባቸውን ወርውረው ከአንድ በላይ ሰው ይገድላሉ፤ ይህ ከመሆኑ በፊት ከቀበሌ አስከፍርድ ቤት አመልክተዋል፤ አሁንም ቢሆን እሳቸውን ለማጥቃት የሚጥሩ ሰዎች በሚያድሩበት ክፍል ውስጥ አሉ ብለው ያምናሉ፤ ዛሬም በበምቡ ፋንታ ድንጋይ ይወረውራሉ።

ሕግ አስከባሪ ወይም ዳኛ የነበሩ ሰዎች ሲታሰሩ ቅጣታቸው እጥፍ ድርብ ነው፤ አስረኞቹ ሲመች ይመቷቸዋል፤ አለዚያ ነጋ ጠባ በሰድብ ውርጅብኝ ናላቸውን ያዘሩባቸዋል፤ እኔ በነበርሁበት ግቢ አንድ ዳኛ የነበረና አንድ አቃቤ ሕግ የነበረ ሁለቱም አእምሮአቸው ትክክል አልነበረም።

አስረኞች ሁሉ ክርስቲያኖችም ሆኑ እስላሞች በጣም ጸሎተኞች ናቸው፤ አንዳንዶቹ ሌሊቱንም ቀኑንም ይጸልያሉ፤ ነገር ግን ማረሚያ ቤት እየተባለ በሚጠራው እስር ቤት አንድም ቀን በአዘቦትም ሆነ በበዓል አንድም ካህን ብቅ አለማለቱ የቤተ ክርስቲያንና የቤተ እስልምናን የመንፈስ ደረጃ የሚያመለክት ይመስለኛል፤ በዚህም ምክንያት ብዙ አስረኞች በሠሩት ወንጀል ለመጸጸትና ሕይወታቸውን ለማደስ ዕድሉም የላቸው፤ ምናልባትም ብዙዎቹ በወንጀል እየሠለጠኑ ይወጣሉ ለማለት ሳይቻል አይቀርም፤ በራሴ ላይ የደረሰውን ብቻ ለመናገር አንድ ጊዜ ግርግዳ ላይ የተንጠለጠለ የስፖርት ልብጤን ተሰረቅሁ፤ በሌላ ቀን ደግሞ ሠብት ምንድን ነው? በሚል ርእስ የጻፍሁት ሁለት ደብተሮች ሙሉ ተሰረቀ፤ ሁለቱንም ስርቆቶች አመልክቼ ነበር፤ አንድ ጣት ያነቃነቀ አልነበረም፤ የደብተሮቹ እንኳን ይገባኛል፤ ነገር ግን በመጨረሻ ስንወጣ በመዝረፍ ይሁን በውርስ ስም አላወቅሁም ብዙ ዕቃዎች እንዳስቀሩብኝ ስረዳ

በዚህ መንገድ ደመወዝ የሚከፈላቸው ይኖሩ ይሆናል ብዬ ጠረጠርሁ፤ እንደ በዘራፊነት የተያዘ ወጣት ከአሁን ወዲያ ከሀምሳ ሺህ ብር በታች አልሞከርም ሲል ሰምቼቸዋለሁ።

ማረሚያ ቤት የሚባለው በመንፈሳዊ ተግባር በኩል ፍጹም ባዶ መሆኑ ከሌሎች በጎ ተግባሮችም ባዶነት ወይም ደካማነት ጋር የተያያዘ ነው፤ ማናቸውንም ዓይነት ትምህርት ማበረታታት አይታይም፤ እንዲያውም ለትምህርት እንቅፋትን መፍጠር ባህል የሆነ ይመስላል፤ እርምጃ ለመማር የፈለጉ አስረኞች ተሰባስበው ቢጠይቁ ቦታ የለም ተብለዋል፤ አስረኞቹ የጠየቁት ቦታ ይሰጠን ብለው አልነበረም፤ የትም ቦታ ተቀምጠው መማር ይችሉ ነበር፤ የመጻሕፍት ቤት አለመኖር ሌላው የትምህርት ማበረታታት ፍላጎት አለመኖሩን የሚያመለክት ነው፤ መጻሕፍት ከውጭ ለማስገባት እንኳን ብዙ ችግር አለ፤ በደርግ ዘመን የእስር ቤቱ ለብዙ ዓመታት በሁለተኛ ደረጃ መልቀቂያ ፈተና በኢትዮጵያ አንደኛ ይሆን እንደነበረ የታወቀ ነው፤ ከዚያም በላይ ብዙ ሰዎች የተለያዩ ቋንቋዎችን፣ ኢኮኖሚክስና ታሪክ ተምረው የወጡ ሰዎች አሉ፤ ዛሬ ይህ የማይቻለው ለምንድን ነው? ጸረ እውቀት በመሆን ብቻ ነው።

እንቅፋት የሚያጋጥመው ለመደበኛ ትምህርት ብቻ አይደለም፤ ብዙ አስረኞች ሥራ ከመፍታት ብለው የተለያዩ የእጅ ሙያዎችን ለመማርና አንዳንድ የገቢ ምንጭ የሚሆኑ ዕቃዎችን ለመሥራት ይሞከራሉ፤ እርዳታና ማበረታታት የሚባል ነገር የለም፤ እንዲያውም አንዳንድ የራሳቸውን የአስረኞቹን መሣሪያ ይነጥቃሉ፤ እነዚህ ሰዎች በእስር ቤት እስካሉ ድረስ በትንሹም ቢሆን ቤተሰቦቻቸውን ለመደገም ቢችሉ፤ በተጨማሪም አንድ የእጅ ሙያ ቀስመው ቢወጡ ደህነትን መቀነስ አይሆንም እንዴ?

ቃሊቲ በሳምንት ሁለት ቀናት እንደበዓል ይቆጠራሉ፤ ቅዳሜና አሁኑኛ፤ አብዛኛው አስረኛ ቅዳሜና እኑድ በጠዋት ተነሥቶ ተጣጥቦና ተኳኩሎ የክቱን ሰብሶ ስሙ እስኪጠራ ይጠብቃል፤ ይህ ሁሉ መቸገር ለዘመዶችና ለወዳጆች ሳይሆን ጠላቶች ደስ እንዳይላቸው ነው ይላሉ፤ ዘመድ ወዳጅ ያለው በነሱ አማካይነት ስሙ እየተጠራ ወደጉብኝቱ ቦታ ይሄድና ያገኘውን ተቀብሎ ይመጣል፤ ከዘመድ ወዳድ የሚያገኘውን ብቻውን የሚበላ አስረኛ የለም፤ ሊተላለፍ የማይችለው የዘመድ ወዳጅ ፍቅርና አሳቢነት ነው፤ ዘመድ ወዳጅ የሌላቸው የሚናፍቃቸውና ቅር የሚላቸው ፍቅር የሚሰጣቸው ማጣታቸው ነው፤ አብዛኛዎቹ እንዲህ ያሉ አስረኞች ዋናው የችግራቸው ምንጭ ከተወለዱበትና ከአደጉበት አካባቢ በጣም ርቀው በመገኘታቸውና ደሀዎች በመሆናቸው ነው፤ የተባበሩት መንግሥታት ውሳኔ ማንም ሰው ዘመዶች ባሉበት አካባቢና ከመኖሪያው ባልራቀ ቦታ እንዲታሰር ያዛል።

ቅዳሜና አሁኑኛ ከዘመድ ወዳጅ የሚመጣ ምግብም ሆነ ሌላ ዕቃ ደንብና ሥርዓት ባለው መንገድ የተደነገገና ጠባቂዎች ሁሉ በአንድ ዓይነት መንገድ የሚሠሩበት ሁኔታ የለም፤ አንዱ ወታደር የፈቀደውን ሌላው ይከለክላል፤ ብዙ አስቂኝ ምሳሌዎችን ማምጣት ይቻላል፤ አንዳንድ ዕቃዎች በመጠየቂያው በኩል አይገቡም ይባላል፤ ለምሳሌ መጻሕፍትና ልብስ፤ አንዳንዱ ገንዘብ መቀባበል ይፈቅዳል፤ ለአንዳንዱ ደግሞ በርከት ያለ ገንዘብ ያየ አንደሆነ ዓይነት ይቀላና ተቆጥቶ ይከለክላል፤ በጠባቂዎቹ መሀከል የማዕርግ ልዩነት መኖሩን ለማወቅ አይቻልም፤ ሁሉም እንደሹም ይወስናል፤ ሁሉም ውቃቢው እንዳዘዘው ደንብ ያወጣል፤ ለምሳሌ በሕገ መንግሥትቱም ሆነ በማረሚያ ቤቱ ደንብ በአማርኛ ወይም በትግርኛ ተነጋገሩ የሚል ሕግ የለም፤ አንዳንዶች በሌላ ቋንቋ እንዳትነጋገሩ እያሉ ያስፈራራሉ፤ እንደዚህ የሚያደርጉት አለማወቃቸው የሚጋባ እየመሰላቸው ወደሌላው ለማስተላለፍና በእነሱ የተወሰነ ሥልጣን ቁጥጥሩን በማጠንከር የበላይነት ያገኙ እየመሰላቸው ነው።

በመጠየቂያው ሰዓት የሚታይ አንድ የሚያስገርም ደንብ መሳይ ነገር አለ፤ በተለያዩ ግቢዎች የሚኖሩ አስረኞች በተርታ ቆመው ጠያቂው የሚፈቀድለት ያለንድ ግቢ ነዋሪዎችን ብቻ ነው፤ ምናልባት ወሬ እንዳይቀባበሉ ፈርተው ሊሆን ይችላል፤ ነገር ግን እያንዳንዱ አስረኛ ከጠያቂዎች ጋር በሚነጋገርበት ጊዜ ቢያንስ ሁለት ጠባቂዎች አጠገቡ አሉ፤ በዚህ ሁኔታ ምን መረጃ ነው ማስተላለፍ የሚቻለው? አንድ ጠያቂ በመደዳ የቆሙ አስረኞችን ለመጠየቅ በተለያዩ ቀኖች ለእያንዳንዱ አስረኛ መምጣት አለበት ማለት ነው፤ ከፋት ነው ወይስ ፍርሃት እንዲህ የሚያደርጋቸው? ጥያቄው ለሥርዓቱ ነው፤ ጠባቂዎቹም የሥርዓቱ አገልጋዮች ናቸው፤ ሰዎች ናቸው፤ ኑሮአቸው ነው።

«በሕዝብ መገናኛ ዘዴዎች እንዳይገለፁ በሕግ ወይም በግልፅ በተሰጠ ውሳኔ የተከለከለ ካልሆነ በቀር የሕግ አውጭን፣ የአስተዳደር ወይም የፍርድ ባለሥልጣናት የአውነተኛና የትክክለኛ ክርክሮች ወይም ውሳኔዎች ፀሐፊ፣ አሳታሚ፣ ወይም በሕግ መገናኛ ዘዴ አቅራቢ የሆነው ሰው በወንጀል ተጠያቂ አይሆንም። የማይደረግ መብት በሚል ርዕስ ስር አንቀጽ 47 (የኢትዮጵያ ፌዴራላዊ ዲሞክራሲያዊ ሪፐብሊክ የወንጀል ሕግ 1997 ዓ.ም.)

## ፱ ከስና ፍርድ ቤት

“...ወደአራዊትነት የለወጣቸው የተቀመጡበት ሥልጣን ነው። የለም፤ ሰው ነን ሰብአዊ ነን ቢሉ ሥልጣኑ አንጥር” ይጥሳቸዋል።። ሪፖርተር

### 1. መግቢያ

ከላይ የተጠቀሱት ሁለት ዓረፍተ ነገሮች በጋላ ገዴት ላይ ያለ ሰው እንደጸፋቸው ይታወቃል፤ ሆኖም ሁለቱም ዓረፍተ ነገሮች ሁለት የተለያዩ ግን ሊገናኙ የሚችሉ መሠረታዊ ቁም ነገሮችን ይዘዋል፤ እንደኛው ሥልጣን ሰውን ወደአራዊትነት በጣም ሊለውጥና ሊያበላሽ እንደሚችል የሚገልጽ ነው፤ ሁለተኛው ሰው መሆንን ከሥልጣን ጋር አጋጭቶ ያሳየዋል፤ በሁለቱም ዓረፍተ ነገሮች የተገለጹትን ሀሳቦች ለእኔ እንደገቡኝ ለማብራራት እሻለሁ፤ ሥልጣን በመሠረቱ ሕጋዊ ነው፤ ስለዚህም ሰውን ወደአውሬነት አይለውጥም፤ ሰውን ወደ አውሬነት የሚለውጠው ሥልጣን ሳይሆን ጉልበት ነው፤ ጉልበት የሕገ አራዊት መሠረት እንደሆነ ሁሉ ሕግ ለሰው የሥልጣን መሠረት ነው፤ አራዊት በሕገ አራዊት ይመራሉ፤ ሰዎች በሕጋዊ ሥልጣን ይመራሉ፤ ሰዎች በማን አለብኝነት በጉልበት ሲጠቀሙ ወደአውሬነት ይለወጣሉ፤ ሕጋዊ ሥልጣናቸውን በጉልበት ወደ ሕገ አራዊት ይለውጡታል፤ ስለዚህም ለማለት የሚቻለው ሰዎቹ ሥልጣናቸውን ወደ ሕገ አራዊት ለወጡት እንጂ ሥልጣኑ ሰዎቹን ወደአራዊትነት አልለወጣቸውም፤ አራዊትነት ከሥልጣን ቀድሞ የነበረ ባሕርይ ነው ማለት ነው።

ሰብአዊነትና ሥልጣን አብረው አይሄዱም የሚለው ዓረፍተ ነገርም አጣርተን ልንገነዘበው የሚገባን ዋና ቁም ነገርን የያዘ ነው፤ ሰብአዊነትና ሕጋዊ ሥልጣን ሁልጊዜም አብረው ይሄዳሉ፤ አብረው የሚሄዱት ሰብአዊነትና ጉልበተኛነት ወይም ሕገ አራዊት ናቸው፤ ስለዚህም በዓረፍተ ነገሩ የተገለጸው ሀሳብ ለእኔ እንደመሰለኝ ሥልጣንን በሕጋዊነት ለመጠቀም የሚፈልግ ሰው የሥልጣን ቦታን ማግኘት አይችልም የሚል ነው፤ ትክክል አይመስለኝም።

የሥልጣንን ትርጉም በሕጋዊነት ተቀብለን ከጥሬ ጉልበት ወይም ከሕገ አራዊት ለይተን ከአየነው በሁለቱ ዓረፍተ ነገሮች የተገለጹት ሀሳቦች የጎንደርን ሁኔታና ችግር ብቻ ሳይሆን በአጠቃላይ የኢትዮጵያን መሠረታዊ ችግር ለቀባሪው የሚያረዱ ናቸው፤ እነዚህ ችግሮች የኢትዮጵያዊ ኑሮ መለያ ሆነዋል፤ “በሕግ አምላክ ሲባል ውሀም ይቆማል” የሚባልበት አገር ነበር፤ መንገደኛ ሁሉ ዳኛ የሚሆንበት አገር ነበር፤ በንጉሦቹ ችሎት ሽማግሌዎች ፍርድን የሚተቹበት አገር ነበር፤ ተከሳሾች ዋስ በራስ ብለው ቤታቸው የሚገቡበት አገር ነበር፤ አራዊትነት ሳይነግሥ፤ «አግዚአብሔር ያሳይዎ፤ ክርስቶስ ያመልክታል» እየተባለ የሚሟገቱበት ባህል ያለን ሕዝብ ነን፤ በንጉሠ ነገሥቱም ችሎት ቢሆን ተከራካሪዎች በሙሉ ልብና በነጻነት የሚናገሩበት ባህል ያለን ነን፤ ዛሬ የአገዛዙ ጠበቃ ብቻ ነው እንደልቡ የሚናገረው፤ ፍርድ የእኔ ነው የተባለውን አምላካዊ ቃል ያልተቀበለና ያልገባው ፍርድ ቤት ባህላችንን ከማዋረዱ አልፎ ሕግን ከሚዛንነት ወደወገንተኛ መሣሪያነት ይለውጠዋል፤ ያሳፍራል ሆኖም ወንጀለኛ መቅጫ ሕግ አንቀጽ 4 በሕግ ፊት ሁሉም እኩል መሆኑን ይደነግጋል።

ሕግና ፍትሕ በኢትዮጵያ ባህል ያላቸው አቅዋም ከምዕራባውያን ሕጋዊ ሥርዓት (the rule of law) ከሚሉት ይጠነክራል፤ በፍርድ ከሄደች በቅሎዬ ያለፍርድ የተበላች ጭብጠዬ የሚለው ባህላዊ አባባል ግሩም አድርጎ ይገልጻል፤ በትክክለኛ ፍርድ የተወሰደብንን ትልቅ ሀብት ለማጣት መንፈሳችንን ያዘጋጅን ስንሆን ያለፍርድ የሚወሰደብን ትንሽ ነገር ያንገበግበናል ማለት ነው።

አስቲ ደግሞ በቅንጅት አመራርና አባሎች ላይ የተመሠረተውን ከስና የተካሄደውን የፍርድ ሁኔታ በአጭሩ ለሚቀጥለው ትውልድ አናቆየው።

### 2. ከስ

አንድ ከስ መነሻ ሊኖረው እንደሚገባ ለማስረዳት አንድ እኔ በአጋጣሚ ያየሁትን ልግለጽ፤ አንድ ሰው (ከ እንበለው) ሌላውን ሰውዬ (ተ እንበለው) በአንድ ሺህ ብር ዕዳ ይከሰዋል፤ በሕገ መሠረት ከስ ለመመሥረት ማስረጃ ያስፈልጋል፤ ወይ አንድ ዓይነት ውል፤ ወይ ደረሰኝ፤ ወይ ምስክሮች፤ ወይ



ሁሉም፤ ከ ከዚህ ሁሉ አንድም ለማስረጃነት የሚያቀርበው የለውም፤ ስለዚህ በግድ ማስረጃ ካሰፈለገ ብሎ አሱ ራሱ ለአንድ ጓደኛው በተ ላይ ዕዳ አለበት ብሎ በደብዳቤ የጻፈውን ወሬ ከክሱ ጋር አያይዞ ያቀርባል፤ ዳኛው ተከላኸን ሲጠይቁት የሰጠው መልስ ግሩም ነው፤ “ከ ደግ ሰው ሆኖ ዕዳውን በአንድ ሺህ ብር ወሰነልኝ እንጂ አንድ ሚልዮን ቢል ማን ይከለክለው ነበር፤ እኔ ከአሱ አንድም ማንተም አልተበደርሁም፤” ይላል፤ በበኩሌ እኔ የተጠባበቅሁት ክሱ በትክክል ስላልተመሠረተ ዳኛው ተቆጥተው ከ ለተ ኪሳራውን ከፍሎ ፋይሉ እንዲዘጋ ያዘዛሉ ብዬ ነበር፤ ግን ዳኛው ከ ሌላ ማስረጃ እንዲያቀርብ አዝዘው በቀጠሮ አሰናበቷቸው፤ ግልጽ የሆነ አጉል ነገርን ማጻተት ነው፤ ከ ጉልበት ያለው ቢሆንና ተን ቢያሳስረውስ ኖሮ ከ ማስረጃ እስቲያንኝ ወይም አስቲፊፕር ድረስ ተ በአሰር ይንገላታ ነበር ማለት ነው፤ በልባችሁ ያዙት።

ከሳሽ የመንግሥትን ሥልጣን የያዘና ፖሊሱን፤ ዓቃቤ ሕጉንና ዳኞቹን የሚቆጣጠር ሲሆንስ የክሱንና የፍርዱን ሥርዓት ከሳሽ እንደፈለገ ሊቆጣጠር ይችላል ማለት አይደለም? የሚቀጥሰውን መግለጫ ስናነብ ከሳሽ የመንግሥት ሥልጣንን በሙሉ የጨበጠና የሕግ ሥርዓቱን በቆጥጥር ስር ያደረገ መሆኑን እናስታውሳለን።

እኛን ለመከሰስ የተሰለፉት ሰዎች ዓቃብያነ ሕግ አልነበሩም፤ የከሳሽ ጠበቃዎች ነበሩ፤ ዓቃቤ ሕግ ማለት ለሕግ የሚቆምና ሕግን የሚያስጠብቅ ነው፤ እኛን ለመከሰስ ለብሰው የተሰለፉት ሦስት ሰዎች ለዚሁ ሥራ በችሎታቸው ሳይሆን በጠባያቸው የተመለመሉ እንጂ በዓቃቤ ሕግነት ሥራ ላይ የተሰማሩ አይደሉም፤ እንዲያውም ታሪካቸው አያምርም፤ ሆኖም በዓቃቤ ሕግነት ባይሆን ለከሳሽ ጠበቃ በመሆን ሽንገታቸውን ገትረው የግፍ መሣሪያ ሆነዋል፤ በአሜሪካ ያገኘሁት አንድ የቀድሞ ዓቃቤ ሕግ እንደነገረኝ በመሥሪያ ቤቱ ውስጥ የነበሩ ዓቃብያነ ሕግ በቅንጅት አባሎች ላይ ከሰ ለመመሥረት በቂ ማስረጃ ባለማግኘታቸው ፈቃደኞች አልነበሩም፤ በዚህ ምክንያት አገዛዙ በትእዛዝ የሚሠሩ ልዩ ጠበቆችን ከውጭ መሰየም ግዴታ ሆነበት።

አንድ ሌላ አስገራሚ ነገር በፍርድ ቤቱ ውስጥ ይታይ ነበር፤ የከሳሽ ጠበቆች ያላቸው ጠረጴዛ ባሽበረቀ ጨርቅ የተሸፈነ ነው፤ በአንጻሩ የተከሳሽ ጠበቆች ያላቸው ጠረጴዛ ራቁቱን ነው፤ አድልዎ መኖሩን ሳያፍሩ በገሀድ ለማሳየትና ለማሳወቅ የተደረገ ይመስላል።

### 3. ተከላኮች

ለተከላኮች የታደለው የክስ ማስታወቂያ ሆኖ አምስት ገጾች አሉት፤ አሥራ ሰባት ገጽ የተከላኮች የሰም ዝርዝር ነው፤ ከተከላኮቹ ውስጥ ሠላሳ ዘጠኝ

የሚሆኑት ተይዘው በአሰር ላይ የሚገኙ የቅንጅት አባላትና ጋዜጠኞችና አሳታሚዎች ናቸው። ለጉዳ ዝርዝሩን እንየው፤ ማንም ሰው ይህንን መያዣና መጨበጫ የሌለው፤ በአፍሪካ፤ በአውሮፓና በአሜሪካ የተሰራጨ የኢትዮጵያውያን ስብጥር ለአድማ የተሰለፉ ተደርገው መቅረባቸውን ሊመረምረው ይገባል፤ ማሰብ የተሳነው ሰው ብቻ ነው በዜግነት የተለያዩ፤ በተለያዩ አገሮች የሚኖሩና ብዙዎቹ የማይታወቁ ሰዎችን በዘፈቀደ አንድ ከረጢት ውስጥ አስገብቶ በአድማ ሊያስተሳሰር የሚፈልገው፤ የአሜሪካ ራድዮን ጋዜጠኞችን አድማው ውስጥ ያስገባው ሰው የአሜሪካ ራድዮ ጣቢያ ከአሜሪካ መንግሥት ጋር ያለውን ግንኙነት አላወቀም፤ አልገባውም፤ ስለዚህም የአሜሪካ ቁጣ ከረር ብሎ ሲመጣ የአሜሪካ ራድዮ ሰዎች ስማቸው ከተከላኮች ዝርዝር ተሰረዘ፤ አያሳፍርም! ሌሎችም ከክሱ ሳይሰረዙ አልቀሩም ይሆናል፤ በውጭ አገር ከሚኖሩት ተከላኮች ውስጥ የቅንጅት ደጋፊዎች የማልላቸው ሰዎች አሉበት፤ ለመከሰስ የበቁት በአድማ ተሳሰረው ሳይሆን የወያኔ/ኢሕአዴግን አገዛዝ አጥብቀው የሚነቅፉ በመሆናቸው ነው።

አድማ የሚመስል ነገር ነበረ ለማለት ትንሽ ማሰብ ቢጨመርበትና ማጣራት የሚመስል ነገር የሚታይበት ቢሆን እርቃኑን የወጣ ውሽት ከመሆን ይልቅ ጥርጣሬ የሚያሳድር ይሆን ነበር፤ ሌላው ቀርቶ የአንዳንድ ተከላኮ ስም ትክክል አይደለም፤ በፖለቲካ ድርጅቶች ውስጥም ለአንዳንድ ተከላኮች የተሰጠው ቦታም ሐሰት ወይም ስሕተት ነው፤ ለምሳሌ በተያዘንበት ጊዜ በቀስተ ደመናም ሆነ በቅንጅት ውስጥ “የአመራር አካል አባል” አልነበርሁም፤ ሌሎችም እንደዚሁ ነበሩ፤ ከዚያም በላይ ለሆድ አንድ ተከላኮች ምንም ዓይነት የፖለቲካ ድርጅት አባልነት አልተገለጸም፤

ስለዚህም እንዴት “የአድማው” አካል ሊሆኑ እንደቻሉ አይታወቅም፤ የእነዚህ ሰዎች ዕድሜ ከአሥራ ስድስት አስከስድሳና ከዚያም በላይ ይደርሳል።

የከሳሽ ጠበቃ አድማ ለሚለው ቃል ልዩ ትርጉም ሰጥቶታል፤ በጭራሽ ተያይተው የማያውቁ ሰዎች፤ በአውሮፓና በአሜሪካ እንዲሁም በተለያዩ የኢትዮጵያ ክፍሎች የሚኖሩ ሰዎች በሰልክ፤ በደብዳቤና በኢንተርኔት ዓላማቸውንና ዘዴያቸውን እየተወያዩ፤ ዓላማና ዘዴያቸውንም በጋዜጣ አያሳተሙ፤ በአደባባይ ሕዝብን እየሰበሰቡና ስለአድማቸው እየተናገሩ፤ በቪዲዮና በካሴት እንዲቀረፅ እያደረጉ የሚዘጋጁበት የወንጀል ተግባር ነው፤ እንደዚህ ዓይነት የአደባባይ አድማ በሚደረግበት ጊዜ ሁሉ ፖሊሱና ዓቃቤ ሕግ አስፈላጊውን ሕጋዊ አርምጃ ወስደው እንዲታረም ለማድረግ አልሞከሩም፤ ይህንን ልዩ የአድማ ትርጉም ፍርድ ቤት ተቀበለው፤ በዚሁ መሠረት ፍርድ ተሰጠ።

ዓቃቤ ሕግ ያቀረበው የተከላኸች ዝርዝር

ተ.ቁ.	ተከላኸች በዓይነት	ብዛት
1	የቅንጅት አመራር የተባሉ	39
2	የአገር ውስጥ ጋዜጠኞችና አሳታሚዎች	22
3	በክሱ ላይ ምንም ያልተገለጸ	21
4	አሜሪካና አውሮፓ ነዋሪዎች	25
5	የአሜሪካ ራድዮ ጋዜጠኞች	5
6	የጀርመን ራድዮ ጋዜጠኞች	1
7	መምህራን ማኅበር	2
8	መያድ	2
9	ከያለበት	9
10	ድርጅቶች	
ድምር		130

ለዘር ማጥፋትም ልዩ ትርጉም ተሰጠው፤ ትግርኛንም ጨምሮ የተለያዩ የቤተሰብ ቋንቋ የሚናገሩ ሰዎች አድማ አድርገው የትግሬን ዘር ለማጥፋት ሞከሩ፤ ይህ አሳፋሪ ክስ ከኢትዮጵያ ውጭ ቁጣ ቢያስከትልና ፍርድ ቤቱም በአብላጫ ድምፅ ቢጠላውም አንድ ዳኛ ተቀብሎታል።

የከላኸ ጠበቃ ተከላኸኞችን በተከታታይ «የአድማ ወንጀል» እያለና ተከላኸኞችንም «ወንጀለኞች» እያለ ሲናገር ፍርድ ቤቱ ባለማረሙ ተከላኸች አቤት ብለው ፍርድ ቤቱ አነጋገሩን እንዲያርም አስገድዶታል።

4. የክሱ ዝርዝር

ክሱ ልክ እንደተከላኸኞቹ ስም ዝርዝር ድሪቶ ከመሆኑ በላይ ብርቱ የሆነ የማሰብ ችግርን ያመለክታል፤ መጀመሪያ ይህንን ክስ ደራርተው ያቀረቡት ሰዎች ስለሕግ ያላቸው ግንዛቤና አውቀት የሚያሳፍር ነው፤ ቅንጅትን የመሠረቱት ፓርቲዎች እያንዳንዳቸው ሕጋዊ አውቅናን ያገኙ መሆናቸውን ይናገራል፤ ይቀጥልና እነዚህ ፓርቲዎች

«ከጥቅምት 29 ቀን 1997 ዓ/ም ጀምሮ ደግሞ ለብሔራዊና ከልሳዊ ምርጫ የሚያገለግል ቅንጅት ለአንድነትና ለዲሞክራሲ በአህጽሮት ቅንጅት የሚል የጋራ ጥምረት መድረክ መሥርተው ይህንን መድረክ ለሀገወጥ አላማቸው መጠቀሚያ በማድረግ የኢትዮጵያ ዲሞክራሲያዊ ሪፐብሊክ ሀገመንግስትንና ሀገመንግስታዊ ስርአቱን ህጋዊ ባልሆነ መንገድ ለማፍረስ አስበውና ይህን የወንጀል ድርጊት የሚያስከትለውን ውጤት ለመቀበል በሙሉ

ሀሳባቸው በመስማማት ከጥቅምት 29 ቀን 1997 እስከ ህዳር 5 ቀን 1998 ባለው ጊዜ ውስጥ፤ በተለይም ጎረቤት አገር ከሆነው የኤርትራ መንግሥት ጋር ጦርነት በሚያሰጋበት ጊዜ ...» (አጻጻፉ እንዲሁ ከነሰራተቱ የነሱ ነው።)

ይህ የወንጀሉ ዝርዝር በሚል ርዕስ ስር የተገለጸው እኔ ስለሕግ ከሚገባኝ በጣም የራቀ ነው፤ አራቱም የቅንጅት መሥራች ድርጅቶች በሕግ የተቋቋሙና ሕጋዊ አውቅና ያላቸው የፖለቲካ ድርጅቶች መሆናቸውን በግዳ አምኖ በመቀበል ይነሳል፤ ቅንጅትም በሕግ የታወቀና በምርጫው ለመወዳደር በሕግ የተፈቀደለት ድርጅት መሆኑን እየገለጸ፤ ግን ላለመቀበል ይዳዳዋል፤ አስተሳሰብ የሚንከታተው አዚህ ላይ ነው፤ ዊልሚጥ ብሎ «ቅንጅትን ለሀገወጥ አላማቸው መጠቀሚያ በማድረግ» ይልና «ሀገመንግስቱንና ሀገመንግስታዊ ስርአቱን ህጋዊ ባልሆነ መንገድ ለማፍረስ አስበውና» በማለት የማያውቀውንና ሊያውቅም የማይችለውን ነገር ያወራል፤ በንግግር ወይም በጽሑፍ ካልተገለጸ በቀር ማንም የማንንም ሀሳብ ሊያውቅ አይችልም፤ ስለዚህም አስበዋል በማለት የወንጀል ክስ ለመመሥረት እንዴት ይቻላል? አንድ ዱር የሰማሁት ቀልድ ትዝ አለኝ፤ በሎንዶን ከተማ የመንግሥታት ሰላዎች ስብሰባ ነበረ፤ የመጀመሪያው የመነጋገሪያ ጉዳይ ወንጀለኛን ለመያዝ የሚፈጀው ጊዜ ነበር፤ እንግሊዙ ብዙ ወራት፤ አንዳንዴም ዓመታት እንደሚፈጅባቸውና ከባድ ችግር ሆኖባቸው ጊዜውን ለማሳጠር በመሞከር ላይ መሆናቸውን ተናገረ፤ አሜሪካኛም ተነሥቶ ተመሳሳይ ችግር እንዳለባቸው ተናገረ፤ ኢጣልያና ስፔይን ወንጀለኞችን ለመያዝ የሚያስፈልጋቸው በሳምንታት የሚቆጠር ጊዜ መሆኑን እየኮሩ ተናገሩ፤ የሶቭየት ኅብረትና ቻይና በበኩላቸው በቀናች የሚቆጠር ጊዜ ብቻ እንደሚያስፈልጋቸው በኩራት ተናገሩ፤ በመጨረሻ የኢትዮጵያ መልአክተኛ እየተኩራራ በሌላ ሁሉ በጣም ቀድሞችሁን ብትገኙም በዚህ ጉዳይ ግን እኛ ጠላናችሁ ሄደናል፤ እኛ ወንጀለኛውን የምንይዘው ገና ሊያሰብ ነው፤ ብሎ ትልቅ ቁም ነገር አድርገው የሚወያዩበትን ጉዳይ እንዘጭ አድርጎ አወረደባቸው፤ የሌሎቹ አገሮች ወኪሎች ወንጀል ሳይፈጸም ወንጀለኛ ሊኖር አይችልም ከሚል መነሻ የተነሡ ሲሆን የኢትዮጵያው መልአክተኛ የተነሣው ደግሞ ወንጀል ሳይፈጸም ወንጀል መሥራት ይቻላል ከሚል መነሻ ነው፤ ገና ወደፊት ወንጀል ለመሥራት የሚያስበውን ሰው እናውቃለን ከሚል የተዛባ አቅዋም ተነሥቶ ነው።

አሁንም የከላኸ ጠበቃዎች “አስበው” ከማለት ይነሡና “ይህ የወንጀል ድርጊት” ብለው ሲቀጥሉ በከላኸ ጠበቃዎቹ ጭንቅላት በአጠቃላይ በማሰብና በድርጊት መሀከል ልዩነት የለም ማለት ነው፤ ወይም በተለይ በጠበቃዎቹ አስተሳሰብ በሕጋዊ መንገድ ሲታይ በማሰብና በማድረግ መሀከል ልዩነት የለም

ማለት ነው፤ በሎንዶን ስብሰባ ላይ እንደተናገረው ማለት ነው፤ ጠበቃዎቹ በሕግ ትምህርት ሠልጣንነቱ የተባሉ ሰዎች፤ በወያኔ/ኢሕአዴግ አመራር ለዚህ ከፍተኛ ኃላፊነት የተመረጡ ሰዎች በሀሳብና በድርጊት መሀከል ያለውን ልዩነት አያውቁም ማለት ነው፤ አርግጥ ነው ድርጊት ከሀሳብ ሊመነጭ ይችላል፤ ለእኔ እንደሚመስለኝ ትልቁና ዋናው የፖሊስና የዓቃቤ ሕግ ተግባር በሀሳብና በድርጊት መሀከል ያለውን ዝምድና በተጨማሪ ማስረጃ ማረጋገጥ ነው፤ አንዳንድ በልጅነታችን የሰማናቸው ተረቶች ስናድግ፤ ስንማርና ስንሠለጥን ሊጠፉብን አይገባም፤ ለምሳሌ ሰውየው ከዝንጀሮ ባልንጀራው ጋር ሲጓዝ ደክሞት እንድ ዛፍ ስር ያርፋል፤ ዝንብ ትመጣና በሰውየው አፍንጫ ላይ ታርፋለች፤ ዝንጀሮ ይናደድና በዱላ ዝንቧን ይገድላል፤ ሰውየውንም ጨምሮ፤ እንግዲህ አሁን ዝንጀሮው ባልንጀራውን ለመግደል «ሀሳብ» ነበረው ማለት ነው? በዱላ አፍንጫውን መትቶ ከመግደሉ ድርጊት ጋር የሚዛመድ ሀሳብ ከየት ይገኛል? ዝንጀሮ አያሰብም ከሚሉ ሰዎች ጋር ከርከር አልገጥምም፤ ግን በሰውም ላይ ይደርሳል፤ በቃሊቲ ያገኘሁት አንድ ነጋዴ ነበር፤ አዲስ ሽጉጥ ገዝቶ ሲፈትሽ «የሚወዳትን» ሚስቱን ገደላት፤ አውነቱን አፍተልትሎና አረጋግጦ ሀሳብን ከመግደሉ ድርጊት ጋር ማዛመድ የሚቻለው እንዴት ነው? ይህ የፖሊስን ልዩ ችሎታና ልዩ ኃላፊነት የሚጠይቅ ተግባር ነው፤ ፍሬ ነገሩ ሀሳብና ድርጊት ሁለት እንደሰማይና እንደመሬት የተራራቁ ተግባሮች ናቸው፤ ስለዚህም ሀሳብንና ድርጊትን ለማዛመድ ቀላል የቡና ላይ ወሬ አይደለም፤ የወንጀለኛ መቅጫ ሕግ አንቀጽ 24/1 የሚከተለውን ይላል፤

የአንድ ወንጀል አፈፃፀም አንድ የተወሰነ ውጤት እንደሚያመጣ የታወቀ በሆነበት ጊዜ ሁሉ፤ ውጤቱን ያስገኘው ተከላኝ የተከሰሰበት ድርጊት መሆኑ ካልተረጋገጠ በቀር ወንጀሉ እንደተደረገ አይቆጠርም። በምክንያቱና በውጤቱ መካከል ግንኙነት አለ የሚባለውም በነገሮች የታወቀ ወይም የተለመደ ሂደት የተከላኝ ድርጊት ውጤቱን ለማስገኘት የሚችል ሆኖ ሲገኝ ነው።

ምንም እንኳን በሌሎቹ ተከላኞችም ቢሆን ድርጊትና የወንጀል ተግባር ግንኙነት እንዳልተገኘባቸው ባምንም ለነሱ ጠበቃ ለመሆንና ስለእነሱ ለመናገር መብት የለኝም፤ ስለራሴ ግን ያለምንም ጥርጣሬ ሌሎችን ወደወንጀል የሚመራ ቅንጣት የሚያህል ድርጊት አለመፈጸሜን፤ ወይም ንግግር አለማድረግን አውቃለሁ፤ ሌሎችም ሲያነሱ አልሰማሁም፤ ብስማ ወዲያውኑ እንደማስቆመውና እኔም በቡድኑ ውስጥ አልገኝም ነበር፤ የክሱ ዋና መሠረት የኃይል ዓመፅ ለማነሣሣት መሞከር ይመስላል፤ የወንጀለኛ መቅጫ ሕግ ስለማነሣሣት የሚከተለውን ይላል፡-

ማንም ሰው ወንጀል እንዲደረግ አነሳሳ የሚባለው አስቦ ሌላውን ሰው በመጎትጎት፤ ተስፋ በመስጠት፤ በገንዘብ፤ በሰጠታ፤ በማስፈራራት ወይም በማናቸውም ሌላ ዘዴ አንድ ወንጀል እንዲያደርግ ያግባባ እንደሆነ ነው።  
2.አነሳሽ የሚቀጣው ወንጀሉ ቢያንስ ተሞክሮ እንደሆነ ነው።

በንዑስ አንቀጽ 1 የተዘረዘሩት (መጎትጎት፤ ተስፋ መስጠት፤ ገንዘብ፤ ሰጠታ፤ ማስፈራራት፤ ወይም ሌላ) በተከላኞች እንዳልተፈጸሙ በአርግጠኛነት ለመናገር ይቻላል፤ ስለዚህም በዚህ ጉዳይ ላይ አንድም ማስረጃ በማንም ላይ አልቀረበም። እንደገና የፖሊስንና የዓቃቤ ሕግን የተጓደለ ኃላፊነት ማንሣት እንገደዳለን፤ ለወንጀል ተግባር የመጎትጎቱ፤ ተስፋ የመስጠቱ፤ በገንዘብና በሰጠታ መደለሉ፤ ማስፈራራቱ በሚደረግበት ጊዜ ሁሉ ገና ወንጀሉን ሲያስብ እናውቃለን የሚሉት የት ነበሩ? ለምን በዚያን ጊዜ አላቆሙትም?

የቀኑስ ጉዳይ፤ “ከጥቅምት 29 1997 እስከ ህዳር 5 ቀን 1998 ባለው ጊዜ ውስጥ” ይላል፤ ልብ በሉ፤ የምርጫውን የውድድር ጊዜ አስታውሱ፤ የሚያዝያ ሠላሳን ሰላማዊ የሕዝብ ስብሰባ አሰቡ፤ የግንቦት ሰባትን የምርጫ ቀን በዓይነ ልቡናችሁ ታችኑት፤ ከቅንጅት በኩል ምን ወንጀል የሚመስል ተግባር መታየት ቀርቶ ምን ንግግር ተሰማ? ከዚያስ “ህዳር 5 ቀን 1998” የሚለው ከጥቅምት 22 ጀምሮ አብዛኛዎቻችን በማእከላዊ ታጉረን እንደነበረ የከላኝ ጠበቃዎች አልሰሙም ማለት ነው? ይህ የማሰብ ወንጀል በምን ተአምር ነው “ህዳር 5” ያቆመው? ማእከላዊ በመግባታችን ማሰብ አላቆምንም።

የማሰብ ወንጀል የተፈጸመው በከላኝ ጠበቃዎች አስተያየት በተለይም ነረቤት አገር ከሆነው የኤርትራ መንግሥት ጋር ጦርነት በሚያሰጋበት ጊዜ መሆኑ በጣም ከባድ ይሆናል፤ ቅንጅት እንዴት ብሎ ነው ከወያኔ/ኢሕአዴግ ይልቅ ለቫቢያ የሚቀርበው? ቫቢያ ለቅንጅት ነው ወይስ ለወያኔ/ኢሕአዴግ ውለታ ያለበት? እንዴት ቢደናበሩና ቢርበተቡት ነው ይህንን ሁሉ የሳቱት? የወንጀሉ ዝርዝር የተባለው የሚከተሉትን ያጠቃልላል፤

«የኢፌዴሪ ህገ መንግስት በህዝብ ፈቃድ የጸደቀ ሳይሆን በሀይል የተጫነ ህገ መንግስት ነው።»  
«ህገ አራዊት ነው»  
«ገዢው ፓርቲ ስልጣን ያያዘው በህዝብ ፈቃድ ሳይሆን በጠመንጃ ሀይል ነው።»  
«ሊህአዴግና ሰላማዊ ትግል አይተዋወቁም»

«ምርጫ ቦርድ ገለልተኛ አይደለም፤ ነጻና ፍትህዊ ምርጫ ለማድረግ አቅም የለውም»

«ነጻና ፍትህዊ ምርጫ አይካሄድም»

«ምርጫ ቦርድ የገዢው ፓርቲ መሳሪያ ነው»

በነዚህ ላይ አስተያየት መስጠት እንዲያው ጊዜ ማጥፋት ይሆናል፤ ግን እንደ መሠረታዊ ጉዳይ ማመልከት ግዴታ ነው፤ ከተዘረዘሩት ውስጥ በኋላ እንደማመልከተው ከተከሰቱ መሀል ሕገ መንግሥት ሕገ አራዊት ነው ያለ ሰው የለም፤ ፍጹም ሐሰት ነው፤ ሌሎቹ አስተያየቶች ነጻነት ባለበት አገር እንደወንጀል አይቆጠሩም፤ አስተያየቶቹ እውነት ከሆኑ እንዲሰተካከሉ ይረዳል፤ ስሕተት ወይም ሐሰት ከሆኑ እውነቱን በማውጣት አስተያየት ሰጪው እንዲታረም ማድረግ ነው፤ በከሰባ ጠበቃዎች ጭንቅላት ከዚህ በላይ በተዘረዘሩት ምክንያቶች -

«የዛጅና ህዝቡን የማነሳሳት ተግባር ተከትሎ በአዲስ አበባ ባሰጡትና በመሩት አመጽ ሰኔ 1/97 በ26 ዜጎች ላይ የሞት፣ በ15 ዜጎች ላይ የአካል ጉዳት፣ እንዲሁም ግምቱ ከአንድ መቶ ሚልዮን ብር በላይ የሆነ የመንግሥትና የግል ንብረት የወደመጡትን ውጤት እንዲከሰት በማድረጋቸው ... »

የሞቱትና የቆሰሉት ዜጎች እነማን እንደሆኑ ከሱ ላይ አልተገለጸም፤ ነገር ግን ዓለም በሙሉ ያውቀዋል፤ በአሜሪካ ምክር ቤት ተነግሮአል፤ በአውሮፓ ምክር ቤት ተነግሮአል፤ እነዚህን ዜጎች ማን እንደገደላቸውና ማን እንዳቆሰላቸው ከሱ ላይ አልተገለጸም፤ ይህንንም ዓለም በሙሉ ያውቀዋል፤ ማንም ሰው ይህንን መረጃ ከኢንተርኔት በቀላሉ ለማግኘት ይችላል።

እንዲያውም ከአንድ ገጽ በኋላ ይባሰ ብለው «ከጥቅምት 22 ቀን 1998 ጀምሮ... አመጽና ረብሻ በመፍጠር» ለ34 ሰዎች ሞት፣ ለ167 ሰዎች ላይ የአካል ጉዳት፣ ግምቱ ከአንድ ቢልዮን በላይ የሚሆን ንብረት እንዲወድም «ምክንያት በመሆናቸው» ይላል፤ አሁንም እነማን ሞቱ? እነማን ቆሰሉ? ገዳዩና አቆላዩስ ማን ነው? ለነዚህ ጥያቄዎች መልስ የለም፤ በአስር ላይ ያሉ ሰዎች ለመግደልም ሆነ ለማስገደል ችሎታውም የላቸውም፤ በአስር ላይ ያሉ ሰዎች ፖሊሶችና ወታደሮች ለገደሏቸውና ላቆሰሏቸው ሰዎች «ምክንያት» ለመሆን ይችላሉ ብሎ ለመገመት በትክክል ለሚያሰብ ሰው አዳጋች ነው።

እግዚአብሔር ያሳያችሁ! ነገሩ ሁሉ ተምታታብኝ! በአንድ በኩል ከጥቅምት 22/98 ጀምሮ (ጥቅምት 22/98 አኛ የታሰርንበት ነው) 34 ሰዎች ተገደሉ፤ 167 ሰዎች የአካል ጉዳት ደረሰባቸው፤ አንድ ቢልዮን ብር የሚያወጣ ንብረት ወደመ፤ መጀመሪያው እንጂ መጨረሻው አይታወቅም! በሌላ በኩል

ከጥቅምት 29/97 እስከጥቅምት 5/98 የጊዜ ገደብ ውስጥ (አሁንም እኛ አስር ቤት ውስጥ ነን)፤ አስር ቤት ውስጥ ሆነን ተፈጸመ ለተባለው ወንጀል ምክንያት ለመሆን የምንችለው በምን ተአምር ነው?

ከዚህ በላይ የተገለጸው ነፍ ከስ የተባለው ነው፤ የመጀመሪያዎቹን ሠላሳ ዘጠኝ ተከሰቶች የሚመለከት ነው፤ ሌሎቹን ከሶቶ በአጭር በአጭር ቀጥቶ አቀርባቸዋለሁ፤

«2ኛ ክስ» ይህኛው ክስ ሠላሳ ዘጠኙንና «ከ96ኛ እስከ 131ኛ» ያሉትን ይመለከታል፤ (አድማውን እያፈራረሱት ይመስላል፤) ወንጀላቸው የምርጫ ቦርድን ሕጋዊ ተግባር ማደናቀፍና የሥራ ማቆም አድማ ጥሪ በማድረግ፤

«3ኛ ክስ ሠላሳ ዘጠኙ ተከሰቶች የትጥቅ ትግል እንዲነሳ «አስበው» ኃይልን በማደራጀትና በመምራት፤ «ከ96 እስከ 121ኛ» አመራር ተቀብለው በመንግስት ላይ ጦር መሳሪያ ይዘው አመጽ በማንሳታቸው» ድርጅቶቹም «ለወንጀሉ አፈጻጸም መጠቀሚያ በመሆናቸው»፤

«4ኛ ክስ» ከሌላው ይበልጥ ግራ የተጋባው ነው፤ የአገሪቱን አንድነት አደጋ ላይ የሚጥል ወንጀል መፈጸም ይልና «የአገሪቱ አንድነት እንዲፈረስ ዘረኛ እና የአስተሳሰብ ነጻነትን የሚጋፋ ቅስቀሳና የአመጽ ጥሪ በማስተላለፍ የኢህአዴግ አባላቶችንና ደጋፊዎችን እንዲያገሉ ጥሪ በማድረግ...»፤

«5ኛ ክስ» ከሠላሳ ዘጠኙ በተጨማሪ «ከ70 እስከ 90ኛ እና ከ127ኛ እስከ 131ኛ» የሚመለከት ነው፤ «የአገር መከላከያ ኃይልን የመጉዳት ወንጀል» የሚል ሆኖ «የመከላከያ ስራዊት ተሽከርካሪን በማቃጠል፤ ወታደሩ ወታደራዊ አመጽ እንዲያሰነሳ እና እንዲከዳ በግልጽ በማነሳሳት እና በማደፋፈር፤»

«6ኛ ክስ» በመንግስት ላይ ከፍ ያለ የከዳት ወንጀል መፈጸም» ይልና «ከኢትዮጵያ ጋር ጦርነት የሚደርገው የኤርትራ መንግስት እና በኤርትራ መንግስት የሚደገፈው አርበኞች ግንባር እንዲቀናው አስበው»፤

«7ኛ ክስ» «የዘር ማጥፋት ወንጀል መፈጸም» በሚል ሽፋን ለማስተላለፍ የተፈለገው የትግራይን ዘር የማጥፋት ወንጀል መሆኑ ግልጽ ነው፤ ወንጀል ተፈጽሞባቸዋል የተባሉት «ትር ሁሴን ኢድሪስ፣ ኮ/ል አርአያ ገብረ ዩህንስ ሀይራ እና ወ/ት አበባ አሸቱ ተብለው የሚጠሩ» የትግራይ ተወላጆች መሆናቸውን ይገልጻል፤

በኢትዮጵያ ወንጀለኛ መቅጫ ውስጥ ከባድ የሚባል ወንጀል የቀረ አይመስለኝም፤ የዘር ማጥፋት ወንጀል የሚለውን ብዙ የውጭ አገር ሰዎች ከፋኛ ተቃውመውት ነበር፤ ዋናው ምክንያታቸው ከባዱንና ከፋውን ዓለም አቀፍ ወንጀል አቀለሉትና መጫወቻ አደረጉት የሚል ነበር፤ በዚህም ምክንያት ወደ ሙከራ እንዲለወጥ ትእዛዝ ተላልፎ ነበር።

የከላሽ ጠበቃ ክሱን አነሳሰ፤ ተከላሾች እምነት-ከሀደት ተጠየቁ፤ ምኑ ነው የሚታመነው? ምኑ ነው የሚካደው? እንዲያው ዝም! አልን፤ ለጥያቄው መልስ አልሰጠንም፤ ላም ባልዋለበት ኩባት ለቀማ መስሎ ታየን።

### 5. የከላሽ ማስረጃዎች

ማናቸውም ከስ የሚመሠረተው በሕጋዊ ሥርዓት ነው፤ ወይም መሆን አለበት፤ ቀደም ሲል በምሳሌነት የጠቀሱት ከላሽ ከሕግ ሥርዓት ውጭ ራሱ ለጓደኛው የጻፈውን ደብዳቤ ማስረጃ አሰመሰሎ ከስ ለመመሥረት እንደቃጠለ አይተናል፤ አሁን በምንጋገርበት ጉዳይ ላይ ደግሞ የከላሽ ጠበቃ በገጽ 52 በተመለከቱት ተከላሾች ላይ የመሠረታቸውን ክሶች በአጭሩም ቢሆን አይተናል፤ እንግዲህ መመለስ ያለበት ጥያቄ የከላሽ ጠበቃ ክሶችን ሲመሠርት ለአንድ ነጻ ፍርድ ቤት ብቁና አሳማኝ የሆኑ ማስረጃዎችን አቅርቦ ነበር ወይ? የሚል ይሆናል፤ የአድማ ወንጀል ብሎ ለመሠረተው ከስ ማስረጃ ብሎ ያቀረባቸው የሚከተሉት ናቸው፤

የቅንጅት የተለያዩ የፓርቲው አመራር ስብሰባዎችንና የሕዝብ ስብሰባዎችን የሚያሳዩ ፊልሞች፤ እንዳንደቸም ቪዲዮዎች በኢትዮጵያ ቴሌቪዥን የታዩ ክርክሮችና መግለጫዎች ናቸው፤ ወደፊሬ ነገሩ ሳንገባ ወይም ጠበቃዎቹ እንደሚሉት ወደጭብጡ ሳንሄድ በከላሽ ጠበቃው አእምሮ የአድማው ወንጀል የተካሄደው በኢትዮጵያ ቴሌቪዥን ተባባሪነት ነው ማለት ነው፤ ለሕዝባዊ ስብሰባዎቹ ሁሉም የወያኔ/ኢሕአዴግ አመራርና ካድሬዎች፤ የደገንነትና የፖሊስ ሠራዊት በሙሉ፤ በየክልሉና በየከተማው ያሉ የአስተዳደር ሹሞች በሙሉ የቅንጅት የወንጀል አድማ ተባባሪዎች ሊሆኑ ነው፤ ከነዚህ ሹሞች ተሰውሮ የተፈጸመ አንድም ነገር የለም።

ሁለተኛው የማስረጃ ዓይነት ሰነድ የተባለው ነበር፤ እንዳንድ በማጭበርበር ቤት ሲበረብሩ ራሳቸው ከጨመሩት ሌላ የሰነድ ማስረጃ የተባለው ሁሉ ወይ በጋዜጣ የወጣ፤ ወይ ከቅንጅት ቢሮ ለሕዝብ የወጣ መግለጫ ነው፤ እዚህም ፍሬ ነገሩ ወይም ጭብጡ ውስጥ ሳንገባ በከላሽ ጠበቃ አእምሮ የአድማ ወንጀል የተፈጸመው በጋዜጣ እየተጻፈና በመግለጫ እየወጣ ነው፤ ጅል ማን ነው?

ሦስተኛው የማስረጃ ዓይነት ምስክሮች ናቸው፤ ይህ ደግሞ በጣም አሳፋሪ ነበር፤ በአጠቃላይ ተገርተው የመጡ ሦስት ዓይነት ምስክሮች ነበሩ ለማለት የሚቻል ይመስለኛል፤ በአንደኛው ክፍል ፖሊሶች፤ በሁለተኛው ክፍል የትግሬን ዘር ለማጥፋት የተደረገውን ሙከራ ለመመስከር የመጡ ራሳቸው በደል ተፈጸመባቸው የሚሉ ትግሬዎች፤ በሦስተኛው ክፍል የቀበሌ ካድሬዎችና ደጅ ጠኚዎች የሚመስሉ ነበሩ።

አንድ የመንግሥትን ሥልጣን ከነጦር ኃይሉና ከነፖሊሱ፤ ከነሰላዮቹ በቁጥጥር ስር አውሎ፤ የመገናኛ ዘዴዎችን ሁሉ የግሉ አድርገን፤ የአገሩን ሀብት መሬቱንም ሆነ ገንዘቡን እንዳሰኘው የሚናኝ ቡድንን ከሕግ ውጭ በሆነ መንገድ በጉልበት ወይም በኃይል ከሥልጣኑ ለማውረድ የቅንጅት አባሎች ሞክረዋል ለሚል ከስ ማስረጃ ለማቅረብ በጣም አስቸጋሪ ነው፤ የቅንጅት አባሎች በሙሉ ወያኔ/ኢሕአዴግን ከሥልጣን ማውረድ ፈልገዋል፤ ይህንን ማንም አይከድም፤ ክርክር ውስጥም አይገባም፤ ቅንጅት ዓላማውን ለማሳካት የመረጠው መንገድ ፖለቲካዊና ሰላማዊ ነው፤ ቅንጅት ወያኔ/ኢሕአዴግን አቅሙ በፈቀደለት መጠን ሊያሸንፍ ተዘጋጅቶ የነበረው በዚሁ ሕጋዊ፤ ፖለቲካዊና ሰላማዊ በሆነ መንገድ ሕገ መንግሥቱ በአንቀጽ 73 በማያሻማ ቋንቋ የሚፈቅደው ነው።

በቅንጅት በኩል የተደረገው ሁሉ ሕግ የሚፈቅደው መሠረት በሰላማዊ መንገድ ነው፤ ቢፈልግም ቅንጅት ሌላ አማራጭ አልነበረውም፤ በጎልዮም፤ በነቢብም፤ በገቢርም ለጠመንጃ ትግል አልተዘጋጀም፤ ከሁሉም በላይ እንደወያኔ/ኢሕአዴግ የሸፍታነት ታሪክና ልምድ የለውም፤ ቅንጅት ሲፈጠር ጀምሮ ሰላማዊ ትግልን ባሕርዩ አድርጎ ነው፤ ቅንጅት ወያኔ/ኢሕአዴግን በጠመንጃ ሊፋላም አስቦ ነበር ብሎ ከስ ለመመሥረት የማይሳነው ማሰብ ለማይችል ሰው ብቻ ነው፤ በዚህ ምክንያት ነው ማስረጃ ተብሎ የቀረበው ሁሉ ትኩር ብለው ሲያዩት ዓይን የማችል ገለባ የሚሆነው።

በማስረጃነት ከታዩት ቪዲዮዎች ውስጥ አንድም የምሥጢርነት ወይም የአድማ ባሕርይ ያለበት አይገኝም፤ ይህ የነበረው በከላሽና በጠበቃዎቹ አእምሮ ውስጥ ብቻ ነው፤ እንዴት የከላሽና የጠበቃዎቹ የሐሰት ፈትል ወደ ዳኞቹ አእምሮ እንደተላለፈ እግዚአብሔር እስቲገልጥልን መጠበቅ አለብን፤ ነገር ግን አንድ በግልጽ የታየ ነገር አለ፤ ቪዲዮው በፍርድ ቤቱ ውስጥ ሲታይ ዳኞቹ በዓይናቸው የሚያዩትንና በጆሮአቸው የሚሰሙትን ሁሉ ለማደናገር የከላሽ ጠበቃ ጭብጥ በሚል የማጭበርበር ዘዴ ስለአያንዳንዱ ቪዲዮ በሰፋት የራሱን ልብ ወለድ ጽፎ ያቀርብላቸው ነበር፤ ማስረጃ ተብሎ የቀረበውን የቪዲዮውን ምስልና ንግግር ጭብጥ በሚል የማጭበርበር ዘዴ ይለውጡታል።

የቪዲዮ ማስረጃ ተብሎ በቀረበው ውስጥ አንድም የቅንጅት ሰው «ሕጋዊ... ሰላማዊ» ከሚል አነጋገር ውጭ ከፋ ቃል የሰነዘረ የለም፤ የሚያስደስትና የሚያኮራ ነው፤ አድማ በአደባባይ ስብሰባ፤ በሕጋዊ ምክር ቤት ጉባኤ እየተሸረሰና በቪዲዮ እየተቀረጸ የሚካሄድ አለመሆኑን ለማስረዳት መሞከር የአንባቢውን አእምሮ ማዋረድ ይሆናል።

የሰነድ ማሰረጃ የተባለውም ፍሬ አልባ ነበር፤ አብዛኛው በጋዜጦች ላይ አደባባይ የወጣ ነው፤ ከሳቮቹንና ጠበቃዎቹን ሊያሳፍራቸው የሚችል ነው፤ ለእኔ የሰነድ ማሰረጃ የተባለው የቆየ የወሬ ቋንጣ ነው።

ምስክሮቹ ብዙ ዓይነት ናቸው፤ ፖሊሶቹ በእኔ አስተያየት የከሳሽ ጠበቃ ቢጎተጉታቸውም በአጠቃላይ በመንገዶች ላይ ያዩትንና የሰሙትን እንጂ ጠበቃው የፈለገውን የሐሰት ምራቂ የቸሩት አልመሰሰኝም፤ በእኔ አስተያየት አብዛኛዎቹ እውነተኛ ምስክርነት የሰጡ ይመስለኛል፤ ጠበቃው ከፖሊሶቹ የፈለገውን አላገኘም።

ወደ ቀበሌዎችና ካድሬዎች ምስክርነት ስንመጣ በጥቅም ታስረው ከሚገኙ ሰዎች የሚጠበቅ ቢሆንም እነሱም ቢሆኑ ለጠበቃው ሙሉ በሙሉ አልተመቹም።

በትግራይነታቸው ለምስክርነት የቀረቡት የሚያሳዝኑ ነበሩ፤ በመጀመሪያ ነገር እነሱ ራሳቸው በተነሣው ረብሻ የተጎዱ ናቸው፤ ንዴትም፤ ቅሬታም አለባቸው፤ ሁለተኛ በጠበቃው ሠልጣነው ለጠበቃው የኩርኩራ ጥያቄ የተመቹ እንዲሆኑ ተገርተው የመጡ ነበሩ፤ በመጨረሻ ግን የእነዚህ ሰዎች ምስክርነት ከፋኛ ተበላሽና መሳቂያ ሆነ፤ እንዲህ ነው፤ አንድ ተገደለ ተብሎ የነበረ ሰው በትግራይ ተገኝቶ ለምስክርነት ቀረበ፤ እሱን ደበደቡት ከተባሉ ወጣቶች መሀል አንዱ ምስክርን «አባባ» በማለት ጀምሮ «እኔ እርሰዎን ደብድቤአለሁ?» ብሎ ሲጠይቀው መልሱ «አልደበደብክኝም» ሆነ፤ ታዲያስ ሲባል ደበደቦኝ ብሎ በውሸት እንዲመሰክር የነገረው የከሳሽ ጠበቃ እንደነበረ ተናገረ፤ የማያፍረው የከሳሽ ጠበቃ ከትግራይ ድረስ ያስመጣውን ምስክር አብድ ነው ብሎ ፈረደበት፤ ሁላችንም እንደገመትነው ፍርድ ቤቱ የምስክርነት ቃሉን ሽሮ ያሰናብተዋል ብለን ስናሰብ አንዱ ዳኛ ሕዳሴ ለመፍጠር ሰውዬውን መጠየቅ ጀመረና ያም ሳይሳካ የሰማው ሁሉ ጉድ! እያለ በጎዘንዚን ተደመደመ።

እንዲያውም በሙሉ ልብ መናገር የሚቻለው የከሳሽ ጠበቃ ያቀረበው የቪድዮና የሰነድ ማሰረጃ የተባለው ሙግት ቢኖር ከከሳሹ ይልቅ ለተከሳሾች መከላከያ ይጠቅም ነበር፤ በመሠረቱ የከሳሽ ጠበቃ ከርከር በባህላችን የቆየና ወደ ሃያ አንደኛው ምዕተ ዓመት እንዲሸጋገር የተፈለገ ልማድ ነው፤ የበደለ ጉሥ ባላገር ይካሰ፤ ተከሳሾቹ ግን የሚከላከሉት ምንም ነገር ስላልነበራቸው ከወህኒ ቤት እየተመላለሱ የፍርድ ቤቱን ድራማ እንዳንዴ በመደነቅ፤ አንዳንዴም በመሰልቸት፤ ሁልጊዜም በአርምም ሲመለከቱት ቆይተዋል።

5 ለምስክሮቹም ሆነ ለሌሎች ጉዳዮች የደበበ አሸታኝ የአማካኝ ፊትና ማንበብ በጣም ጠቃሚ ነው።

### 6. ሙግት ያልነበረበት ፍርድ ቤት

ወደፍርድ ቤት በግድ ሲወስዱን መጠነኛ የመንፈስና የአካል ስቃይ በእኛ በተከሳሾቹ ላይ ለመፈጸም ፍላጎት ያለ ይመስላል፤ ፍርድ ቤቱ ከወህኒ ቤቱ በሥር ደቂቃዎች የሚደረስበት ነው፤ ነገር ግን በጠዋት ያስነሱንና እያጣደፉን በአውቶቡስ ጭነው፤ ወታደሮች የጦር ልብሳቸውን ለብሰው፤ በአውቶቡስ ውስጥና በመንገዱ ዳር ዳር ከወህኒ ቤቱ አስከፍሮ ቤቱ ተሰልፈው እንደርሳለን፤ ዳኞቹ የሚገቡት ወደአራት ሰዓት ግድም፤ አንዳንዴም ቆይተው ነው፤ እኛ በሁለት ሰዓት ግድም ደርሰን ብርድም ይሁን ጸሐይ እውቶቡሱ ውስጥ ታጭቀን እንቆያለን፤ ለማሰቃየት ወይም ለማንገላታት ካልሆነ በቀር ይህ ለምን እንደሚሆን አላውቅም።

በእኔ አመለካከት ፍርድ ቤት እንደ ቤተ እግዚአብሔር ነው፤ የትኛውም ማኅበረሰብ ያለፍርድ ቤትና ትክክለኛ ዳኝነት መሠረት አይኖረውም፤ ጉልበተኞች በግልም ሆነ በቡድን ሕዝብን እየተራመሱ ሰላም እንዳይኖር እድገትና ብልጽግና እውን እንዳይሆን፤ በሰዎችም መሀከል መተማመንና መተባበር እንዳይኖር በሩን የሚከፍተው ፍርድ ቤት ሲሞረድና ዳኝነት ሲጠፋ ነው፤ የአንድ አገርን ሕዝብ የሚያስተሳሰረውና የአንድነቱም መግለጫ የሆነው ፍርድ ቤትና ትክክለኛ ዳኝነት ነው።

አንድ በጣም ትልቅ የባህላዊ ዳኝነት ቁም ነገር በአለፉት ሠላሳ ዓመታት ተረሰቷል፤ በኢትዮጵያ ባህል ማንም ተራ ዜጋ ሲበደል የመጨረሻው ባለሥልጣን (ንጉሠ ነገሥቱ) ዘንድ ቀርቦ ትክክለኛ ዳኝነትን ለማግኘት መብት ነበረው፤ ዛሬ ከሳሹ የመጨረሻው ባለሥልጣን ነው፤ በእዩ ምኒልክ ዘመን መንግሥት ማንኛውንም ስለሚባሉት ልጃቸው አንዱ ተበድሎ ሳይሆን በሰዎች ትርጉም መጫወት የፈለገ ገጣሚ በውብ ቋንቋ እንደገለጸው።

አባትሽ ምኒልክ እናትሽ ባፈና፤  
ባልሽ ማመድአሊ አንቺ ማንኛውንም፤  
ለየትኛው ዳኛ አቤት ልበልብሽ!

ለእኛ ግን ይህ ግጥም ቅኔ ብቻ አይደለም፤ ቁም ነገሩ ያለው ለየትኛው ዳኛ አቤት ልበልብህ የሚለው ላይ ነው፤

ለኛስ እግዚር አለን፤ ይብላኝ ለሌላቸው፤  
ይግባኝን ልክናል መልስ እንዲሰጣቸው፤

በከባድ ወንጀሎች ተከሰሰን ፍርድ ቤት ቀረብን፤ አንከላከልንም፤ አንሟገትንም፤ አልን፤ ይህንን ማለታችን በጭራሽ አንናገርም አንደማለት የተቆጠረብን ይመስላል፤ ወደሌላ ሳንሄድ በኢትዮጵያ ውስጥ እንኳን ተከሳሽ የመናገር ሙብቱን እይኔግም፤ በእውነተኛ የሰዓረ መንግሥት ሙከራ የተከሰሱት ጀኔራል መንግሥቱ ንዋይ ለፍርድ ቤቱ የልባቸውን ተናግረው ነበር፤ በኪዳኑ የፊዴራል ካሰትሮ የፍርድ ቤት ንግግር በመጽሐፍ መልክ ታትሟል፤ እኛ ግን እድሜ ልክ ለፈረደብን ፍርድ ቤት ለአምስት ደቂቃ እንኳን አንድንናገር አልተፈቀደልንም፤ እንዲያውም በአንድ ላይም ሆነ በተናጠል ለመናገር ፈቃድ ስንጠይቅ በፍርድ ቤቱ ብስጭትና ቁጣ በግልጽ ይታይ ነበር።

ከማለታቸው አሰር ቤት ተይዘን ፍርድ ቤት ስንቀርብ እስኪያን ጊዜ አይቼ የማላውቀው ነገር አየሁ፤ ብዙ የሕግ ጠበቃዎች በራሳቸው ተነሣሰተው ለቅንጅት ተከሳሾች ለመቆም ደፍረው ቀረቡ፤ የዋስትና ሙብት አንዲከበርልንም በጣም አጥብቀው ተከራክሩልን፤ የተፈለገው ሕጋዊ ሥርዓትን ለመከተል አለመሆኑ ከተያዘንበት ዕለት ጀምሮ የተደረገው ሁሉ የሚያመለክት ነበርና የሕግ ጠበቃዎቹ የሕግ ክርክራቸውን አዳማጭም አላገኙም፤ የፍርድ ቤቱ ተልእኮ ፍትሕ ሊሆን አንደማይችል ጥርጣሬ የገባኝ ያን ዕለት ነው፤ ያለቀ የደቀቀ ፍርድ መስሎ የታየኝም ያን ጊዜ ነው፤ ገና ከመጀመሪያው ዳኞቹ ተከሳሾቹን በጥምና ለማናገር ፈቃደኞች አልነበሩም፤ ተከሳሾች ለመናገር በሚፈልጉበት ጊዜ ዳኞቹ ቁጣ ቁጣ እያላቸው ለማሸማቀቅ የተዘጋጁ ይመስሉ ነበር፤ በዚያ ላይ የፍርድ ቤቱን ክብር የሚያዋርዱ ግልጽ ነገሮች ነበሩ፤ አንዱ በፍርድ ቤቱ ውስጥ ጠመንጃ የያዙ ወታደሮች ዙሪያውን ቆመውና ተቀምጠው ዳኞቹን፣ የከሳሹን ጠበቆች፣ ተከሳሾችንና ለነሱ ጥብቅና ለመቆም የመጡትንና ሊመለከቱ የመጡትን ሰዎች እያተኩሩ ይመለከቱ ነበር፤ ይህ ሁኔታ ፍርድ ቤቱ ለይሰሙላም ቢሆን ነጻነት ያለው እንዳይመስል አድርጎታል፤ በተለይ የውጭ አገር ሰዎች በታዛቢነት ተቀምጠው ይህ መሆኑ የኢትዮጵያዊነቴ ክብር እንደተዋረደ በጣም ይሰማኝ ነበር።

አንድ ጊዜ አቶ ፍሬ ሕይወት የሚባሉ ዳኛ ከ97 ምርጫ በኋላ የተፈጠረውን ግድያ ለማጣራት በምክር ቤቱ የተቋቋመውን ኮሚሽን መርተው በቃሊቲ ፍርድ ቤት ተከሳሾቹን አግኝተው ነበር፤ በዚያን ጊዜ የወህኒ ቤቱን ጠባቂዎች በሙሉ ክፍርድ ቤቱ አስወጥተው በሩን ከውስጥ ቆልፈውባቸው ነበር፤ ይህንን ያደረጉትን ሰው በጣም አደነቅኋቸው፤ እነዚህ መርማሪዎች በሙሉ ነጻነት ሥራቸውን ለማካሄድ የፈለጉትን ያህል የታጠቁ ወታደሮች መኖር የፍርድ ቤቱን ነጻነት የሚያከሰሰው መሆኑን ለመገንዘብ ሳይቻል መቅረቱ ያሳዘናል።

ከዚያም በላይ ስልክ ለጠበቆቹም ለዳኞቹም ይደወል ነበር፤ በፍርድ ቤት ለተሰየሙ ዳኞች ደፍሮ ስልክ የሚደውል ዳኞቹን በአደባባይ ለማዋረድና

ልካቸውን እንዲያውቁ ለማድረግ ካልሆነ በቀር ለተመልካቹ ሌላ ምንም መልእክት የለውም፤ ዳኞቹ በበኩላቸው በፍርድ ቤት ተሰይመው ስልክ ለመቀበልና ለማነጋገር መቻላቸው እንዴት ያለ ክፉ ወጥመድ ውስጥ እንዳሉና የነጻነታቸውም ልክ ምን ያህል እንደሆነ የሚያመለክት ነው።

ከሁሉም በላይ የሚያሳዝነው ፍርድ ቤቱን የሚመሩት ዳኞቹ ሳይሆኑ የከሳሽ ጠበቃዎች መሆናቸው ነው፤ አንዳንዴ የከሳሽ ጠበቃዎች ዳኞቹ ከተሰየሙ በኋላ ይገባሉ፤ ዳኞቹም እነሱን ይጠብቃሉ፤ በከሳሽ ጠበቃዎችና በዳኞች መሀከል የተረጋገጠ የሥልጣን ተዋረድ አለመታየቱን ለማሳየት ብለን አንድ ቀን ዳኞች ከተሰየሙ በኋላ የከሳሽ ጠበቃዎች ሲገቡ ከመቀመጫችን ተነሣንላቸው፤ ግራ የተጋበተ የከሳሽ ጠበቃዎች ፈገግታ እያሳዩን ባንሰማቸውም በእግዚአብሔር ብለውን ተቀመጡ፤ ከዚያም በላይ የከሳሽ ጠበቃዎችና የተከሳሽ ጠበቃዎች በፍርድ ቤት እኩል እንደማይታዩ የሚያመለክተው በወንበሮቻቸውና በጠረጴዳዎቻቸው ልዩነት ነው፤ የተከሳሽ ጠበቃዎች ጠረጴዛ ውብ ልባስ ነበረው፤ የተከሳሽ (የነዳንኤል) ጠበቃ ጠረጴዛ ራቁቱን ነበረ።

ሁላችንም የተከሰሰነው ሕገ መንግሥቱ በፈቀደው መብትና ነጻነት በመጠቀም በጆሮጫ ውድድሩ ጊዜ በተናገርነውና በጻፍነው ጉዳይ ነው፤ ከዚያ ውጭ ምንም የተደረገ ነገር የለም፤ በምርጫው ጊዜና ከምርጫው በኋላ የተፈጸሙትን ወንጀሎች ራሱ መንግሥት አጣሪ ኮሚሽንን አቋቁሞ በክፈልም ቢሆን ተጣርቶ የወጣውን መግለጫ የኢትዮጵያ ሕዝብ ብቻ ሳይሆን ዓለም በሙሉ ያወቀው ጉዳይ ሆኖአል፤ ደረቁን እውነት ሸፍነው ባረጅና ባፈጅ የገዢዎችና የአሽከሮቻቸው የበደለው ንጉሥ፤ ባላገር ይካስ በሚል መመሪያ ተከሰሰን፤ ወንዙ ይወርዳል፤ ጅቡ ከወንዙ ይጠጣል፤ አህያዎም ከታች ትጠጣለች፤ ጅቡ «የምጠጣውን ውሀ ለምን ታደፈርሽብኛለሽ?» ብሎ ይቆጣል፤ አህያዎ አያ ጅቡ ሳታመኸኝ ብላኝ አለች፤ ሌላ መከላከያ አልነበራትም ሕገ አራዊት ነውና።

በዚህ ክለኩይ መንፈስና ከታመመ አለምሮ በመነጨ ከስ ተይዘን ለሃያ አንድ ወራት ያህል ታሰርን፤ ከእኩይ መንፈስ የመነጨ የሚያደርገው ድፍን ውሽት መሆኑ ነው፤ ከድውይ አለምሮ የመነጨ የሚያደርገው ደግሞ ትክክለኛ አለምሮ ሊገባውና ሊቀበለው የማይችል ስንካላ አስተሳሰብ መሆኑ ነው፤ አንድ ማስረጃ ብቻ ማቅረብ ይበቃል።

ይህንን ጉዳይ አንድ ምሳሌ ብቻ ሰጥቼ ልለፈው። የከሱን መሠረታዊና አጠቃላይ የአስተሳሰብ ግድፈት ለመረዳትና ማስረጃ የተባለውን ሺድዮ በጠበቃው ጭብጥ ማጣመም ብቻ ሳይሆን መለወጥ እንደተቻለ በእኔ ላይ የተሰጠፈውን ክስ እንመልከተው፤ ሕገ መንግሥቱን ሕገ አራዊት ነው ብሏል የሚል ነው፤ ይህ ትርጉም የሌለው ሀሳብ ቢሰና ጭንጋፍ ነገር በእኔ አለምሮ አልተፀነሰም፤ ከእኔ አንደበት አልወጣም፤ ሊወጣም አይችልም፤ ሕገ

መንግሥትና ሕገ አራዊት ሁለት ተቃራኒ ሀሳቦች ናቸው፤ ሁለት በፍጹም ተቃራኒ የሆኑ ነገሮችን ደርድራ አንድ ናቸው ብዬ እንደከሳሽቼና እንደጠበቆቻቸው በሰንኩል ማሰብ አልቻልኩም፤ ከዚያም በላይ ሕገ መንግሥት ምን ማለት እንደሆነ አውቃለሁ፤ በአንጻሩም ሕገ አራዊት ምን ማለት እንደሆነ አውቃለሁ፤ ስለዚህም የሰማይና የመሬት ያህል እንደሚራራቁ አገዛዝባለሁ፤ እንዲያውም አንዱ በሥራ ላይ በዋለበት ሌላው ሊኖር አይችልም፤ ወይም ሁለቱ በጦርነት ላይ እንደሆኑ አውቃለሁ፤ በምንም ተአምር አንዱ ሌላውን ሊሆን አይችልም፤ ይህንን ያለው ሰው በሕገ መንግሥትና በሕገ አራዊት መሀከል ያለው ልዩነት ያልገባው ሰው ነው፤ አቶ በረከት ነው፤ ለዚያውም ወዲያውኑ ተቃውሞ መልስ ሰጥቼቸዋለሁ።

በቅርቡ ደግሞ አንድ ተመሳሳይ ሐሰት በአቶ ሥዩም መስፍን መነገሩን በአንድ ጋዜጣ ላይ አንብቤአለሁ፤ ወያኔ ሥልጣን ለመያዝ ሲቃረብ እኔ ሥልጣኑን አስረክቡኝ ብዬ ጠየቅሁ፤ ይላል! ነገሩን ለማቅለል ወይ እኔ ቁል ነኝ፤ ወይ አሱ ቁል ነው! ይህንን ሰው በአካል አግኝቼው የማውቅ አይመስለኝም፤ በለንደን ከአቶ መለስ ጋር ስንገናኝ ከኋላ ተቀምጦ ነበር ይሆናል፤ ግን አላስታውሰውም፤ ብዙ ምስክሮች ነበሩ፤ አቶ አብዱል መሀመድ፣ ፕሮፌሰር አንድርያስ አሸቴ፣ አቶ ይሰሐቅ ክፍሌና ሌሎችም ነበሩ፤ ለመዋሽት የሚያመች ሁኔታ አልነበረም።

ሕገ መንግሥት ሕገ አራዊት ነው ማለት ብርሃን ጨለማ ነው፤ ወይም ሕይወት ሞት ነው እንደማለት ያለ የአለም ጉድለትን የሚያመለክት የተሰናከለ አስተሳሰብ ነው፤ ሕገ መንግሥቱ ሕገ አራዊት ነው ማለቱ ከተረጋገጠ እንዲህ ያለው ሰው ወደ እስር ቤት ሳይሆን ወደ ትምህርት ቤት ወይም ወደ አእምሮ ሀኪም ቤት መላክ ያለበት ይመስለኛል፤ ይህንን ጉዳይ በተመለከተ ፍርድ ቤቱ የቀረበውን ማስረጃ አረጋግጫለሁ ያለ መሰለኝ፤ ዓይንንና ጆሮን ከድ የከሳሽ ጠበቃን «ጭብጥ» በመቀበል ተረጋግጦአል ለማለት ይቻል ይሆናል፤ አውነት አለመሆኑን ግን በማናቸውም ጊዜ ቪድዮውን አይቶ እኔ የተናገርሁትን የሰማ ሊያረጋግጠው ይችላል፤ የከሳሽም፣ የጠበቃዎችም፣ የዳኞችም ልጆች በአባቶቻቸው ላይ እንዲፈረዱ ብቻ ሳይሆን እንዲያፍሩባቸው የሚያደርጋቸው ነው።

በምርጫው ክርክር ጊዜ በሂልተን ሆቴል እኔ ገግግሬን የጀመርሁት በሰብአዊ መብቶች በኩል ሕገ መንግሥቱን በማወደስ ነው፤ በሕገ መንግሥቱ ውስጥ ሠላሳ በመቶ የሚያህሉት አንቀጾች ስለሰብአዊ መብቶች ጉዳይ መሆናቸውንና ዓለም-አቀፍ ሕጎችም የተካተቱበትን ይህ ቀረ የማይባል ሰነድ መሆኑን በመግለጽ ነው፤ ስለሕገ አራዊት ያነሣሁት በተግባር የሚታየውን በማነፃፀር እንጂ ሕገ መንግሥቱን በሰብአዊ መብቶች ጉዳይ ለመንቀፍ አይደለም፤ ይህ በቪድዮ የተመዘገበ ነው፤ በዚህ የተነሣ የቀረብኝ ክስ በፍጹም

ሐሰት ነው፤ በዚህ ክስ ጠበቃው ተከራክሮ፣ ፍርድ ቤቱ የዕድሜ ልክ እስራት ፈረደብኝ፤ አልተከላከልሁም፤ ይግባኝም አላልሁም፤ የከሳሽ ጠበቃ ግን የዕድሜ ልክ እስራት አይበቃም ብሎ የሞት ፍርድ እንዲፈረድለት ይግባኝ አለ፤ መጥሪያው ከደረሰን በኋላ ንቀው የተውጡ መሰለኝ፤ ሥርዓት ያለው መልስ አላገኘንም።

### 7. መገልበጥና መለወጥ

ሕዝብ የሥልጣን ምንጭ በሆነበት ሥልጣን አገር በሕጋዊ ምርጫ ሕዝብ ፈቃዱን በድምፁ እየገለጸ የመንግሥትን ሥልጣን ከተወዳዳሪ ቡድኖች ውስጥ ለአንዱ ይሰጣል፤ በዚህ መንገድ የመንግሥት ባለሥልጣኖች ሲለዋወጡ መንግሥት ተገለበጠ፤ መንግሥት ፈረሰ አይባልም።

ሀ/ በማናቸውም የቅንጅት ሰነድ ላይ «መገልበጥ» የሚለውን ቃል የተጠቀመበት የለም።

ለ/ በፍርድ ቤት ማስረጃ ሆነው በቀረቡት ቪዲዮች፣ ቴፖችና ሰነዶች ውስጥ «መገልበጥ» የሚለውን ቃል ማንም ሰው ሲጠቀምበት አልተሰማም።

«መገልበጥ» የሚለው ቃል የኃይል ወይም በጡንቻ የማፍረስ ባሕርይ አለበት፤ በተለይም ዓመፅ ከሚለው ቃል ጋር ሲቀናጅ ከፖለቲካ ትግል ይልቅ ወደ ጉልበት ትግል ያዘነብላል።

ዓመፅ በቁሙ ጉልበት የለበትም፤ እንዲያውም ዓመፅ ከጉልበት ለመላቀቅ መሞከርን፣ እምቢ ማለትን ስለሚያመለክት ከመገልበጥ ጋር የሕርይ ዝምድና የለውም፤ በጀርጁያና በዩክሬን የታየው ሕዝባዊ ዓመፅ በአንድ በኩል እንደጥሩ የሰላማዊ ትግል ዘዴ ሲጠቀስ በሌላ በኩል ደግሞ በማወቅም ይሁን ባለማወቅ፣ አውነትን በሐሰት ለመተካት በማቀድ ይሁን የጀርጁያና የዩክሬን ሕዝባዊ ዓመፅ በኃይል መንግሥትን መገልበጥ ተደርጎ ይወሰዳል፤ በሁለቱ አገሮች የተደረገው ሕዝባዊ ዓመፅ አንድ ጥይት ያልተተኮሰበት፣ ፖሊሲም ሆነ የጦር ሠራዊቱ ሰላምን ከማስከበር ውጭ ወገን ለይቶ ያልገባበት፣ ሕዝቡ በሰላማዊ እምቢተኝነት የሥልጣን ባቤትነቱን ያረጋገጠበት ነው፤ በጀርጁያና በዩክሬን መሪዎች ሰላማዊ ሕዝብ በጥይት እንዲደበድብ ለፖሊሲና ለጦር ሠራዊቱ ትእዛዝ የሰጠ ባለሥልጣን የለም፤ ወይም ቢሰጡም የሰማቸው አላገኙም ነበር፤ በፍጹም ሰላም የተገኘውን ለውጥ በኃይል ወይም በጉልበት የመጣ ማስመሰል ዓለም በሙሉ ከደረሰበት ግንዛቤ ውጭ የሆነ ነው።

ከሳሽ በድፍን ሐሰት ላይ ቆሞ የከበደ ክስ ሲመሠርት መንግሥትን ለመገልበጥ አድመዋል፤ በኃይል ወይም በጉልበት ዓመፅ ሕገ መንግሥታዊ



ሥርዓቱን ለመገልበጥ ሞክረዋል፤ ሲል በፍርሃትና በሰጋት ጭንቀት ውስጥ ያለ ሰው መኪናው ሁሉ ታንክ፣ በራሪ ወረቀት ሁሉ እውሮጵላን፣ ንግግሩ ሁሉ ጥይት እየመሰለ ቢታየው እያሰደንቅም ይሆናል፤ ነገር ግን እንኳን በመልክ በስም የማይተዋወቁ ሰዎችን ከአውሮፓና ከአሜሪካ መልምሎ በአድማ ማጣመድ ምን የሚሉት ዘዴ ነው? የቅንጅት አባል ያልሆኑትን ሁሉ ሰብሰቦ በአድማ ተጠምደው ነበር እያለ ውሸት ከምሮአል።

ሁለት በጣም የሚደንቁ ነገሮች አሉ፤ እንደኛው፣ ከሳሽ ለአድማ ለተባለው ያቀረበው ምንም ማሰሪጃ የለም፤ ሊኖርም አይችልም፤ በመጀመሪያ ደረጃ የቀረቡት የአድማ ማሰሪጃዎች ቪድዮዎች ሲሆኑ እንዳንደቸም በቴሌቪዥን የታዩ ናቸው፤ አንዳቸውም የምሥጢርነት ባሕርይ የላቸውም፤ በነዚህ ቪድዮዎች ውስጥ አንድም በሰያፍም አንኳን በኃይል መንግሥትን መገልበጥ የሚል ሀሳብን ያንጸባረቀ ሰው ድምፅም አልተሰማም፤ ስለዚህም ፍርድ ቤቱ በአደባባይ ከታየውና ከተሰማው የተለየ ግንዛቤ ሊኖረው ይችላል ብሎ ለመገመት አስቸጋሪ ይሆናል፤ ፍርድ ቤቱ እነዚህን ቪድዮዎች የውሸት ስም ተሰጥቶት «ጭብጥ» ከሚባለው የከሳሽ ፈጠራ ለይቶ ከተመለከተው የከሳሽ ማሰሪጃ ተብሎ የቀረበው የተከሳሾች መከላከያ ሆኖ ይቀርብ እንደሆነ እንጂ ከስ ለመመሥረት የማያስችልና ለሐሰት ከሰቸም ማሰሪጃ የማይሆን ነው፤ ነገር ግን ከብይኑ ለመገመት እንደሚቻለው ፍርድ ቤቱ ቪድዮቹን ሳይሆን የከሳሹን «ጭብጥ» የተጠቀመበት ይመስላል፤ በቀጥታ ከቪድዮዎቹ ካገኙት መረጃዎች ይልቅ የከሳሹን ጠበቃ «ጭብጥ» ለመቀበል ዝንባሌ እንደነበረ የሚያመለክት ነው።

ሁለተኛው የማሰሪጃ ዓይነት የተለያዩ መግለጫዎችና በራሪ ጽሑፎች፣ በጋዜጣም ላይ የወጡ አስተያየቶች ናቸው፤ በነዚህም ውስጥ ቢሆን መንግሥትን በኃይል ወይም በጉልበት መገልበጥ ለሚለው ከስ ተጨባጭ ማሰሪጃ ይሆናል የሚባል አንድም የለም፤ እነዚህ የሰነድ ማሰሪጃዎች በከሳሹ የተዛባ ግንዛቤ ካልታዩ በቀር በራሳቸው አንድም ወደ ኃይል ወይም ወደ መንግሥት መገልበጥ የሚያመለክት ነገር የለም።

ጭቆናና ስቃይ ሸሸተው በውጭ አገር በሰደት ላይ የሚኖሩትን ኢትዮጵያውያንን ከቅንጅት ጋር አያይዘው የአድማ ተባባሪ ማድረጋቸው የውሸት ክሱ መውደቂያ ነው፤ በአሜሪካ ቁጣ የብዙዎች ስም ከተከሳሾቹ ዝርዝር መሰረዙ ውሸቱን ከማጋለጡ በላይ አሳፋሪ ነው።

እንዲያውም የመንግሥትን ሥልጣን በሕዝብ ድምፅ የተሸነፈው ለአሸናፊው እንደሚያስረከብና በዚህም ሰላማዊና ዲሞክራሲያዊ መንገድ ለውጥ እንደሚደረግ ሕገ መንግሥቱ ያዝዛል፤ በመሠረቱ የፖለቲካ ቡድኖች በምርጫ ጊዜ የሚያሳዩት ውድድር በአንድ በኩል በሥልጣን ላይ ያለው ቡድን ያለውን ዓላማ ይዞ እንዲቀጥል፣ በሌላ በኩል ደግሞ ተቀናቃኝ የፖለቲካ ቡድኖች

ለሰውጥ ያላቸውን ዓላማ ይዘው ነው፤ ይህ ዲሞክራሲያዊ አሠራር የሥልጣን ባለቤት ሕዝብ ነው ከሚለው ዲሞክራሲያዊ እምነት የሚነሣ ነው፤ ሕዝብ በሥልጣን ላይ ያሉትን አውሮጳ ሌሎችን በሥልጣን መንበር ላይ ማስቀመጥ ይችላል፤ ይህ የመለዋወጥ ሥርዓት ሕጋዊ ነው፤ ስለዚህም በምርጫ ጊዜ በሥልጣን ላይ ያሉትን እናወርዳለን ወይም አንለውጣለን ማለት ከመገልበጥ ጋር ምንም ዝምድና የለውም፤ በሕዝብ ምርጫ በሥልጣን ላይ ያለውን ቡድን ለማውረድና ለመለወጥ የሚደረገውን የፖለቲካ ሰላማዊ ትግል ከኃይል፣ ዓመፅና የመንግሥት መገልበጥ ጋር ማያያዝ በሁለቱም ተቃራኒ በሆነ ዘዴዎች ላይ የግንዛቤ ችግር መኖሩን ያመለክታል፤ ለውጥን በሕጋዊ ሥርዓትና በሰላማዊ መንገድ ለማያውቁ በኃይል ግልበጣ ብቻ ሊገነዘቡት ይችላሉ፤ ነገር ግን ፍርድ ቤቱ ይህንን እውነት መረዳቱ ያጠራጥራል፤ በሕጋዊ ሥርዓትና በአደባባይ ዓለም ሁሉ አያየው የተካሄደውን የለውጥ ውድድር እንደግልበጣ ሙከራ ተወስዶ የተመሠረተው ከስ ከአውነት የራቀ ግልጽ የተንኮል ዘዴ ፍርድ ቤቱ ሳተው።

መንግሥትን በኃይል ለመገልበጥ ሞክረዋል ለሚለው ፍርሃትና ሰጋት መነሻው ምንድን ነው መነሻው የምርጫ 97 በመንግሥት በኩል በፍጹም ያልተጠበቀ ውጤት ነው፤ የኢትዮጵያ ሕዝብ በነቁስ ወጥቶ ምርጫው ቅንጅት እንደሆነ የሚያመለክቱ አዝማሚያዎች ገና ከመጀመሪያው መታየት ጀመሩ፤ ፍርሃትና ሰጋቱን የፈጠረው ይህ ወደአልተጠበቀ ውጤት የሚያመራ መስሎ መታየቱ ነው፤ ይህንን ሁኔታ በጉልበት ለመቀልበስ ወይም ለመገልበጥ የድምፅ ሣጥኖቹ መነካካትና አላግባብ ውጤቱን ወደተፈለገው ለማድረስ የተደረገው ሙከራ ነው፤ በአዲስ አበባ የሕዝቡ የንቃት ደረጃ በጣም ከፍ ያለ በመሆኑና ታዛቢዎችም በብዛት ተሰማርተው ስለነበረ የምርጫውን ውጤት ለመቀልበስ የተደረገው ሙከራ ሳይሳካ ቀረ፤ በገጠሩ ግን የተደረገውን የድምፅ ዘረፋ ለመከላከል አልተቻለም፤ ልዩ ዓይነት በጉልበት መገልበጥ የሕዝብን እውነተኛ ድምፅ በጉልበት መለወጥ ነው።

ቅንጅት ይህንን በገጠር የተደረገውን ምርጫውን በጉልበት መገልበጥ አልቀበልም አለ፤ ሕዝቡም በብዙ ቦታዎች ተቃውሞውን መግለጽ ጀመረ፤ ሰላማዊው የቅንጅትና የሕዝብ ተቃውሞ ሁለተኛውን የኃይል ወይም የጉልበት እርምጃ አስከተለ፤ ብዙ ሰዎች ታሰሩ፤ ብዙ ሰዎች አካላዊ ጉዳት ደረሰባቸው፤ ብዙ ሰዎች ተፈናቀሉ፤ ብዙ ሰዎች ተገደሉ፤ ቀጥሎም አገዛዙ ሦስተኛውን የኃይል ወይም የጉልበት እርምጃ ወሰደ፤ ከቅንጅት አመራር እየመረጠና ከአመራር ውጭ ያሉትን አባላት እየለየ፣ ጋዜጠኞችንም እንዲሁ፣ መንግሥታዊ ካልሆኑ ድርጅቶችም ሰዎችን ሰብሰቦ አሰረ፤ የሚያስደንቀው ነገር የተከሰተው በዚህ ሦስተኛው ደረጃ ላይ ነው፤ አገዛዙ በወሰደው የጉልበት እርምጃ ለጠፋው

ሕይወትና ለወደመው ንብረት ኃላፊነቱን በተከሰሱት ሰላማውያን ሰዎች ላይ ለጠፈው። የጥንቱ የቦይለው ንጉሥ፣ ባላገር ይካሰ ዓይነት።

ከሶቹም ሆኑ ለፍርድ ቤት የቀረቡት ማስረጃዎች ሁሉ የሚያመለክቱት ከላይ እንደተዘረዘረው ሲሆን በዚህ መሠረት በፍርድ ቤቱ የተሰጠው ብይን የቦይለው ንጉሥ ባላገር ይካሰ የሚለውንና የተረሳውን አባባል የሚያስታውሰ ነው። የድርጊቶቹን ቅደም ተከተልና ተከታታይነት በሚገባ የተገነዘበ ሰው የኃይል ወይም የጉልበት እርምጃ መቼና በማን እንደተጀመረ ለመለየት አያዳግተውም፤ ከዚያም በላይ በንብረትም ላይ ሆነ በሰው ላይ የደረሰውን ጉዳት ማን ምን ያህል ብሎ ለመገመት አስቸጋሪ አይደለም፤ በተጨማሪም ባልታወቀ ምክንያት ተነሣሰተው ሰላማዊ ሰልፍ ለማድረግ የተሰበሰቡት ወጣቶች በጥይት የተገደሉት በቅንጅት እቅድ እንዳልሆነ ግልጽ ነው፤ ይህ ሁሉ ሲጠራቀም የሚያመለክተው የወንጀል ፈለግ ወደ ሌላ አቅጣጫ መሆኑን ነው።

የፍርድ ቤቱ ብይን ምክንያትና ውጤት ይዛመዳሉ ሲል ምክንያት ያደረገው፡-

ሀ/ የምርጫው ውጤት ተጭበርብሮአል መባሉንና መዘረፉን አይደለም፤ ለ/ ከሰኔ አንድ በፊት በብዙ ሰዎች ላይ የደረሰውን ድብደባ፣ እስርና ግድያ አይደለም፤

እንዲያውም የሰኔ አንዱና የጥቅምት 22/1998 ጭፍጨፋ ቢሆንም እንደምክንያት አልተወሰደም፤ ምክንያት ተብሎ የተወሰደው ተከላሾች በምርጫ ዘመቻው ጊዜና የምርጫው ውጤት ተጭበረበረ ከተባለ በኋላ በተለያዩ ጊዜያትና በተለያዩ ቦታዎች ያደረጉትን ንግግር ነው፤ እነዚህ ንግግሮች በጊዜም ሆነ በቦታ ወንጀል ከተባለው ድርጊት ጋር በጣም የተራራቁ ናቸው።

ፍርድ ቤቱ መጀመሪያውኑ ከሱን ተቀብሎ እንድንታሰር ማዘዙ ሲያስደንቀኝ፤ በዋስ እንዳንለቀቅ መበየኑ ሲያስገርመኝ ከሳሽና ጠበቃው ያቀረቡትን የቪድዮ ማስረጃ አይቶና ሰምቶ ውሳኔ በመስጠት ፋንታ የጠበቃውን የተጨማሪ ጭብጥ ለውሳኔው መሠረት ማድረግ ሲያሳዝኝ ሆድ ሲያውቅ ዶሮ ማታ ዓይነት ተከላከሎ ተብሎ ሲወሰን እግዚአብሔር ከዚያ ቤት እንደወጣ ገባኝ፤ በዚህም ፍርድ ቤቱ ደኸየ ወይም በልማድ እንደሚባለው ውቃሲ ራቀው፤ ስለዚህም ያንን የክሰና የተከላሰች ድራቆ ማስረጃ ከተባለው ጋር ተቀብሎ ተከላከሎ ብሎ መወሰን የፍርድ ሚዛን እንደተረገጠ ማረጋገጥ ነው፤ በመጨረሻም የዕድሜ ልክና ከዚያም ያነሰ ፍርድ ተሰጠ፤ አብዛኛዎቹ ተከላሾች ሳቁ፤ አላዘነም።

በመጀመሪያ ይህ ፍርድ ቤት ከአንድ ዓመት ተኩልና በሙሉ ድምፅ ባይሆንም የሰውነታችንን ኩብር የሚያቀርደውን፣ የታሪካችንንና የባህላችንን ኩራት የሚገፍፈውንና የልጆቻችንንና የልጅ ልጆቻችንን ሕይወት

የሚያጨልመውን የትግሬን ዘር የማጥፋት ክስ በመሰረዙ ምስጋናዬን አቀርባለሁ።

ከዚህ ቀጥሎም በመጀመሪያ ስለ ክስና ስለብይኑ በአጠቃላይ፣ ሁለተኛም በግል በእኔ ላይ ስለቀረበው ክስና ብይን በአጭጭሩ አስተያየቴን አስጣለሁ፤ ሁነቶቹ በቅደም ተከተላቸው የሚከተሉት ናቸው።

- 1 ምርጫው
- 2 የምርጫው ውጤት ልክ አይደለም የሚል ወቀሳ - መነሻ
- 3 በ(2) ምክንያት የተነሣው ሰላማዊ ተቃውሞ - በንግግር
- 4 ተቃውሞውን ለመቋቋም የተወሰዱ የኃይል እርምጃዎች - ድርጊት
- 5 የኃይል እርምጃዎቹን የቀሰቀሱት ሰላማዊ ተቃውሞዎች - ድርጊት
- 6 የመጨረሻው የብዙ ወጣቶችን ሕይወት የቀጠፈው የኃይል እርምጃ - ሰኔ 1/97 እንደገና ጥቅምት 22/98 - ድርጊት

### 8. እስርና ክስ

እንግዲህ ከሶቹ የተመሠረቱት በተራ ቁጥር 1/3 በተገለጸውና ከዚያ በኋላ በተከታታይ በተፈጸሙት ድርጊቶች ላይ ነው፤ ከላይ ከ/1/ እስከ 17/ በተዘረዘሩት ተከታታይና ተዛማጅ ሁነቶች መሀከል 12/፣14/፣16/፣17/ ድርጊቶች ናቸው፤ ማለትም በገቢር የተፈጸሙ ናቸው፤ 13/ና15/ ከንግግር ያላለፉ፤ ቢበዛም በሰላማዊ ተቃውሞ የተገለጹ ናቸው፤ በተቃውሞው ውስጥ ከቅንጅት መመሪያ ውጭ የድንጋይ ውርወራ እንደነበረ ታውቋል።

ፍርድ ቤት ምክንያትና ውጤት ለመዛመዳቸው ያገኘው ግንዛቤ በተራ ቁጥር 1/ና በተራ ቁጥር1/3/ የተገለጹትን አስወጥቶ እንደሆነ ግልጽ ነው፤ የወንጀለኛ መቅጫ ሕግ ቁጥር 24/2 የተደነገገውን የምክንያትና የውጤት መቋረጥ ያሳገናዘበ ነው፤ በተራ ቁጥር 12/ና በተራ ቁጥር 1/3/ የተገለጹትን ሁነቶች ተከታታይነትና ተዛማጅነት ይዞ ያልተነሣ አስተሳሰብ በምንም የአስተሳሰብ መንገድ ትክክለኛ ሊሆን አይችልም፤ በተጨማሪም ፍርድ ቤቱ በገቢርና በነቢብ ወይም በድርጊትና በንግግር መሀከል ምንም ልዩነት ሳይታየው መቅረቱ የሚያስገርም ነው፤ የትኛው ውጤት ከየትኛው ምክንያት ጋር ተዛምዶ ነው የተመሠረተውን ክስ ሊያጸናው የሚችለው? በገቢር ለተፈጸመው ወንጀል የነቢብ አጠራጣሪ ምክንያት መፈለግ አሁያውን ፈርቶ ዳውላውን ከሚለው ተረትም የባለ ነው።

በያገሩ በየጊዜው ሰላማዊ ሰልፎች ይደረጋሉ፤ እንዳንዴ በሰልፉ ላይ ሰዎች ይጎዳሉ፤ ነገር ግን ሰልፉን የጠራው ድርጅት ወይም ቡድን በወንጀል ለመከሰስ ሲበቃ አልታየም፤ በቅርቡ በዩጋንዳ መንግሥት አንድ የኖረ ጫካ ለአንድ ስኳር አምራች የሕንድ ኩባንያ ሸጠ፤ የአካባቢ ጥበቃ ድርጅት ሸያጩን

ለመቃወም ሰላማዊ ሰልፍ ጠራ፤ በሰልፉ ላይ በመንገድ አንድ የሕንድ ሰው ሲያዩ ደማቸው የፈለ ሰዎች በድንጋይ ቀጥቅጠው ገደሉት፤ ቀጥሎም የሒንዱን መቅደስ ሲያዩ አቃጠሉት፤ እነዚህ ድርጊቶች ከሰላማዊው ሰልፍ ዓላማ ጋር ግንኙነት የላቸውም፤ ሳይታሰቡና ሳይታቀዱ በድንገት በደም ፍላጎት የተፈጸሙ ናቸው፤ ወንጀል ተፈጽሞአል፤ አያጠራጥርም፤ ለዚህ ወንጀል ኃላፊነቱ የማን ነው? በኢትዮጵያ ቢሆን የዘር ማጥፋት ወንጀልም ይጨመርበት ነበር፤ የቅንጅት አመራር የጠራው ሰላማዊ ሰልፍ ሳይኖር ነው ፍርድ ቤቱ ምክንያትና ውጤት ተያይዞአል ያለው፤ የፍርድ ቤቱ ብይን አስተሳሰብ ከዚህም ያልፋል፤ ገቢርን በፍጹም አስወጥቶ በነቢብ ብቻ የቀረበለት ማሰሪጃ ሁሉ ለከሳሽ የማይመች በመሆኑ ወደ አልተባለና ወደአልታሰበ ዓላማ በመለወጥ ቀናውንና ቀጥተኛውን ንግግር የራሱን ትርጓሜ ሰጥቶታል።

ፍርድ ቤቱ ችግር ውስጥ የገባው ከመጀሪያው ነው፤ አንደኛ አድማ ተብሎ የጅምላ ከስ ሲቀርብለት ወንጀል የግል መሆኑን ለማጣራት አልሞከረም፤ ሁለተኛም አድማ ተብሎ ለቀረበው ከስ አድመኞቹ በመልክና በስም የሚተዋወቁ መሆናቸውን፤ በድብቅና በምስጢር ማቀዳቸውን ለማረጋገጥ አልሞከረም፤ ከሱን ለመመሥረት የቀረበው ማሰሪጃ ሁሉ አደባባይ የወጣ ነበር፤ አንዱንም ተከሳሽ በወንጀል የሚያስጠረጥር ማሰሪጃ አልቀረበም።

በመጨረሻም በብይት ላይ የተንበጸባረቀው ይኸው ከላይ የተጠቀሰው ጉድለት ነው፤ አድማ የተባለውን ለመጣል ፍርድ ቤቱ ተቸገረና የከሳሹን የአድማ ትርጉም ለማጥበብ ተሞክረ፤ ቀላል መስሎ የታየው የቅንጅት የላዕላይ ምክር ቤት አባሎችን የአድማው መሪዎች ማድረግ ሆነ፤ ነገር ግን ምናልባት አንድ ሦስተኛ የሚሆኑ የላዕላይ ምክር ቤት አባሎች ተገኙለት፤ አድመኞቹ የላዕላይ ምክር ቤት አባላት ከሆኑ ይህ የታወቀው መቼ ነው? ያልተያዙ፤ ያልታሰሩና ያልተከሰሱ የምክር ቤቱ አባላት ከአድማው አንዴት አመለጡ? ይባስ ብሎም በላዕላይ ምክር ቤት ውስጥ የሌለውን አንድ ሰው (እኔን) እንደመጣያ አድርጎ ጨመረው፤ ባይሆንም ግድ የለም ብሎ በማወቅም ይሁን ባለማወቅ ፍርድ ቤቱ የላዕላይ ምክር ቤት አባልነትን የሚወስን ሆነ፤ ያስወጣቸው አሉ፤ የክብር አባል አድርጎም ያሰገባው አለ፤ በዚህ አንካሳ ሁኔታ አድማ የሚለው አጉል አስተሳሰብ ሳይወድቅ ቀረ፤ ከዚህም ጋር ተያይዞ ወንጀል የግል መሆኑ በጠንካራ ምርመራ ሳይጠራ አመለጠ፤ የአድማው ቡድን በዘፈቀደ ከተመሠረተ በኋላ የጅምላ ወንጀል ለተሸከመት በተናጠል ወንጀል እየተፈለገላቸው ተለጠፈባቸው፤ ምክንያትንና ውጤትን በግድ ለማገናኘብ ስለተፈለገ ለማሰሪጃዎቹ ልዩ ትርጉም መስጠትና ወደ ጥንቁላ መግባት አስፈላጊ ሆነ፤ ሌትዮዋ ወደጠንቋይ ቤት ሄዳ ልጅ መውለድ አንዳልቻለች ተናግራ አንዲረዳት ትማጸናለች፤ ጠንቋዩ ከመጀመሪያ ባልሽ ወንድ ልጅ ትወልጃለሽ ሲላት የመጀመሪያ ባልዋ መሞቱን ስትነግረው ቢሆንም አላት ይባላል፤ አሁንም

እኔ የቅንጅት ላዕላይ ምክር ቤት አባል ባልሆንም ፍርድ ቤቱ ቢሆንም ብሎ አስገባኝና ፈረደ፤ ሌሎች የላዕላይ ምክር ቤት አባላት ከከሱ ውጭ የሆኑት አንዲሁ ቢሆንም በሚል ዘዴ ነው ማለት ነው፤ የቢሆንም ዘዴ የሌለበትን ለማስገባትም ሆነ ያለበትን ለማስወጣት ይጠቅማል ማለት ነው፤

### 9. አጠቃላይ አስተያየት

የተከሰሰበት መሠረታዊ ጉዳይ መንግሥትን በኃይል ለመለወጥ በመሞከርና ሕገ መንግሥቱንና የሕገ መንግሥቱን ሥርዓት ለማፍረስ በመፈለግ ነው ተብሎአል።

ሕገ መንግሥት ሲባል ለከሳሽና ተከሳሽ አንድ ከሆነ ተከሳሾቹ ሕገ መንግሥቱን ለማፍረስ የሚፈልጉበት ምንም ምክንያት የለም፤ ለዚህም ዋናው ምክንያት ሕገ መንግሥቱ ብቸኛ መከታቸው መሆኑ ነው፤ እንዲያውም በቅንጅት ጉዳይ የተከሰሰው ሁሉ ሕገ መንግሥቱ የሚያገናኝበትን መብትና የዳኝነት ተስፋ በመጠቀሙ ነው፤ ከሳሽና የከሳሽ ጠበቃ ሕገ መንግሥቱን ያውቁታል ወይስ ችላ ብለውታል ብሎ ለመጠየቅ የሚያስደፍሩ ምክንያቶች ብዙ ናቸው፤ ከሁሉ በፊት ሕገ መንግሥቱ የመደራጀት፤ የመሰብሰብና ህሳብን ያለምንም ገደብ የመግለጽ፤ ሰላማዊ ሰልፍ የማድረግ፤ የመምረጥና የመመረጥ መብቶችን ለዜጎች ሁሉ በአኩልነት ያገናኛል፤ የመንግሥት ሥልጣን ባለቤቱና ምንጩ የኢትዮጵያ ሕዝብ መሆኑን ይደነግጋል (አንቀጽ 8)፤ ከሕዝቡ በድምፅ ብልጫ ውክልናን ያገኘ ወይም ያገኘ የፖለቲካ ቡድኖች ሥልጣንን በሰላም እንደሚረከቡ ያዛል (አንቀጽ 56 60)፤ በዚህም መሠረት አዲስ መንግሥት መፍጠር ወይም ማቋቋም እንደሚቻል ይናገራል (አንቀጽ 60/2)፤ በሕገ መንግሥቱ ከተደነገገው ውጭ በኃይል ወይም በጉልበት የመንግሥት ሥልጣን እንዳይያዝ ይከሰካል (9/3)፤ ሕገ መንግሥቱ ፍጹምና ዘላቂ ሰላማዊ ባለመሆኑም ለማሻሻል የሚቻልበትን መንገድ ይደነግጋል (105)፤ በአጠቃላይ በመብቶች ጉዳይ ሕገ መንግሥቱ ይህ ቀረው የማይባል ሰነድ ነው።

በሚያዝያ 29/97 ወያኔ/ኢሕአዴግ ከመንግሥት ጋር በመተባበር ሕዝባዊ ስብሰባ ጠርቶ በነበረ ጊዜ የወያኔ/ኢሕአዴግ ሊቀ መንበርና የመንግሥት ጠቅላይ ሚኒስትር የሆነው ስብሰባውን ሕዝባዊ ማዕበል ብሎት ነበር፤ ማዕበል የሚለውን ቃል የመረጠበትን ምክንያት ለማብራራት አልፈልገም፤ ሆኖም በሚያዝያ 30/97 ቅንጅት በዚያው በመስቀል አደባባይ የጠራው ሕዝባዊ ስብሰባ አዲስ አበባን በሙሉ አጨናንቆ ሕዝባዊ ማዕበል ከተባለው አጥፍ ድርብ ነበር፤ ፍጹም ሰላማዊ በሆነ መንገድ ያለምንም አንክን ተጠናቀቀ፤ የተከሳሾቹን ሰላማዊነት ከዚህ ሕዝባዊ ስብሰባ የበለጠ በተጨማሪ ሊያመለክት የሚችል የለም።

ከምርጫው በኋላ የተፈጸሙትን ዋና ዋና ኩነቶች በቅደም ተከተላቸው ማየት ፍርድ ቤቱ ምክንያትና ውጤት ያለውን ለማጣራት ይረዳል፤ በመጀመሪያ ገና ምርጫው እየተካሄደ ባለበት ጊዜ ግንቦት 7 ማታ የሕገ መንግሥቱን ሥርዓት የሚጥስ የአስቸኳይ ጊዜ አዋጅ ለአንድ ወር ታወጀ፤ ይህም ሕገ መንግሥታዊ ሥርዓት ታገተ፤ የኃይል ወይም የጠመንጃ አገዛዝ በይፋ ታወጀ ማለት ነው፤ ይህንን ለማረጋገጥ ግንቦት 8 ቀን ገና ቆጠራው ሳይጠናቀቅና ለምርጫ ቦርድ ሳይደርሰው በአዲስ አበባ ከተማ ቢሽነፍም በአገሪቱ በአጠቃላይ አሸናፊ መሆኑን ወያኔ/ኢሕአዴግ አወጀ፤ በዚህ አዋጁ የምርጫ ቦርድን ሕገ መንግሥታዊ ሥልጣን ገረሰሰው፤ በነዚህ በተጠቀሱት ሁለት የኃይል እርምጃዎች ተፈካካይ የነበረው የፖለቲካ ቡድን ራሱን በጉልበት ወደ መንግሥትነት ለውጦ ሕጋዊ ሥርዓቶችን አፈረሰና ለአስቃቂ የግፍ እርምጃዎች በርን ከፈተ፤ ስለዚህም በተለያዩ የአገሪቱ ክፍሎች ብዙ ሰዎች ተገደሉ፤ ተደበደቡ፤ ታሰሩ፤ ከቤት ንብረታቸው ተፈናቀሉ፤ ሌላ ማስረጃ ሳንፈልግ የራሱ የመንግሥት አጣሪ ኮሚሰዮን ከሞላ ጎደል ባጣራው መግለጫ 193 ሰዎች ሲገደሉ ከ700 በላይ አካለ ጎደሎ ሆነዋል፤ ከተከሳሾች መሀከል ደብዳቤና ማስፈራራት የደረሰባቸው አሉ፤ ሕገ መንግሥቱን የሚቃረን ዛቻና ማስፈራሪያ ዛሬም አልቆመም፤ በቅርቡ በምክር ቤቱ ውስጥ «ጣታቸውን እንቆርጣለን፤ እጃቸውን እንቆርጣለን» በማለት የሕግንና የሰብአዊ ሚዛንንም የሚጥስ አነጋገር እየሰማን ነው፤ እነዚህ ጸሐይ የሞቃቸው ኩነቶች በጥቁር መጋረጃ ተሸፍነው፤ ሕገ መንግሥቱንና የምርጫ ቦርድን ሥልጣን የሻረውና በጉልበት የመንግሥትን ሥልጣን የያዘው፤ ለብዙ ሰዎች ሕይወት መጥፋትና የአካል ጉዳት ተጠያቂ ሊሆን የሚገባው ቡድን ከሳሽ ሆኖ ከአንድ ዓመት ተኩል በላይ ሕገ መንግሥታዊ መብቶቻችን ሁሉ ታግተው በግፍ እስር ላይ የቆየው የበደለው ንጉሥ ባላገር ይካሰ እየተባልን ነው፤ ግፍ በየትኛውም መልኩ አስከፊ ነው፤ ነገር ግን በሕግ ስም የሚፈጸም ግፍ ከሁሉም የከፋ ነው፤ ምክንያቱም ዜጎች ሁሉ በሕግ ላይ ያላቸውን አመኔታና አለኝታ የሚደመስስ በመሆኑ ነው፤ ይህ ለአገር የሚበጅ አይደለም፤ አንድ ቀን ሕግ እንደሚከሰን ቅንጣት ያህል አልጠራጠርም፡፡

**10. በእኔ ላይ የተሰጠው ብይን**

ከዚህ አጠቃላይ መንደርደሪያ ተነሥቼ በተለይ በእኔ ላይ ወደተሰጠው ብይን እገባለሁ፤ ከብይኑ ሦስት ዋና ዋና ነጥቦችን አጠቅሳለሁ፡፡

ሀ/ ቅንጅት በሰሜን ሆቴል መግለጫ በሰጠበት ዕለት ከአድማጮቹ አንዱ ነበርሁ፤ መግለጫው ከተሰጠ በኋላ መድረኩ ለጥያቄና ለአስተያየት

ሲከፈት እኔም አስተያየት ሰጥቻለሁ፤ ብይኑ ላይ «ሥልጣን ባለው መንግሥት ከፍተኛ ውንጀላዎችን ከሰነዘረ በኋላ» ይላል፤ ፍርድ ቤቱ ይህንን ሲል «ውንጀላዎች» የሚላቸው ምን ምን እንደሆኑ አልተገለጸም፤ ነገር ግን ባልታወቁና ባልተነገረ ነገር ላይ ወደ መደምደሚያ ደርሶ ለፍርድ የተዘጋጀ ይመስላል፤ «ውንጀላዎች» የተባሉትን ሳላውቅ የምከላከለው ምኑን ነው? ለመሆኑ ፍርድ ቤቱ ራሱ እነዚህ ውንጀላዎች የተባሉትን ያውቃቸዋል?

ለ/ በአፍሪካ አዳራሽ በተደረገው ክርክር ውስጥ እኔ ተሳታፊ ነበርሁ፤ ብይኑ እንደገና «ውንጀላዎች ካቀረበ በኋላ» ቢልም አሁንም ውንጀላዎች የተባሉትን አይገልጽም፡፡ አያይዞም የዓለም ሶሺያል ሳይንቲስቶች በሙሉ የደረሱበትን ውጤት እንደአከራካሪ ጉዳይ አስመስሎ ያቀርባል፤ ይኸውም ዴሞክራሲ እንደማናቸውም ሰው ሠራሽ ሥርዓቶች ግድፈቶች አሉት፤ ዴሞክራሲን ከሌሎች ሥርዓቶች የተለየ የሚያደርገው ራሱን እያረመ የሚያደግና ወደፊት የሚራመድ መሆኑ ነው፤ በአንጻሩ የአገዛዝ ሥርዓት በባሕርይ ራሱን ማረም አይችልም የሚል ነው፤ በምንም ዓይነት መንገድ ይህንን ደረቅ እውነት ለማስተባበል አይቻልም፤ እኔም የተናገርሁት ይህንኑ ነው፤ በነጻነትና በባርነት፤ በብልጽግናና በደህነት፤ በእድገትና በኋላ-ቀርነት መሀከል ያለው መሠረታዊ ልዩነት ይኸው ነው፤ ፍርድ ቤቱ ተከላከል የሚለኝ ያልገለጹልኝንና የማላውቃቸውን ውንጀላዎች ነው? ወይስ ደረቁን እውነት?

ሐ/ በብይኑ ላይ የተገለጸው ሦስተኛው ነጥብ ይበልጥ የሚያስገርም ነው፤ እንዲህ ይላል፡- «ያለውን ሥርዓት እና ሕገ መንግሥቱን ሙሉ በሙሉ ከማስወገድ ውጭ መሻሻልና መታረም የማይታሰብ እንደሆነ ሲቀሰቅስ መቆየቱ» የማላውቀውን ነገር ያመጣል፤ እንዲህ ዓይነት ነገር እኔ አልወጣኝም፤ ፍርድ ቤቱ ከከሳሽ ጠበቃ የሰማውን ብቻ ይዞ ፍርድ የሰጠው እንዲህ አያደረገ ነው፤ የአገዛዝ ሥርዓት በባሕርይ ራሱን ማረም አይችልም የተባለውን «ሕገ መንግሥቱን ሙሉ በሙሉ» ከማስወገድ ውጭ መሻሻልና መታረም የማይታሰብ እንደሆነ ሲቀሰቅስ በማለት ለውጦ ፍርድ መስጠት ሕገ መንግሥቱን ማን እንደረገጠው የሚያሳይ ነው፡፡

የፍርድ ቤቱ ብይን የሚያስገርምበት ምክንያት ማስረጃ ተብሎ የቀረበው ቪድዮ መሆኑ ነው፤ በቪድዮ ላይ የተቀረጸውን ደምፅና ንግግር እንደፈለጉ በስፋት መለወጥ አይቻልም፤ ስለዚህም በፍጹም ያልተባለውን ነገር የተባለ አስመስሎ በማቅረብ ብይን መስጠት ያስፈለገበትን ምክንያት መጠየቅ አስፈላጊ ይሆናል፡፡

የከሳሽ ጠበቃ ለእውነት ክብር የማይሰጥ መሆኑን በተደጋጋሚና በተጨማሪም አሳይቶአል፤ ነገር ግን ፍርድ ቤቱን ይህንን ያህል ያሳስታል የሚል

ጥርጣሬም አልነበረኝም፤ ሺዲዮውን ሲያይና እኔ የተናገርሁትን ሲሰማ ሕገ መንግሥቱን በተለይም በሰብአዊ መብቶች ጉዳይ አወድሼ መናገሬን ሊሰተው አይችልም፤ በአውነቱ ፈንታ «ሕገ መንግሥቱን ሙሉ በሙሉ» ማስወገድ የሚል ውሸት ብይኑ ውስጥ መግባቱ በጣም ያሳዘነኛል፤ ያሳፍረኛልም።

እኔ በሕገ መንግሥቱ ውስጥ ከተፈቀደው ሀሳብን የመግለጽ ሙብት ውጭ በኅልዮም፣ በነቢብም፣ በገቢርም ቅንጣት ወንጀል አልፈጸምሁም፤ ስለዚህም የምክላከለው የለም።

አቶ መለስ በጎዳና ነውጥና በድንጋይ ውርወራ ዲሞክራሲን መመሥረት አይቻልም ያለው ትንሽ እውነት አለበት፤ ነገር ግን ትልቁንና ዋናውን ጥፋት በትንሽ እውነት መሸፈን ያስቸግራል፤ በጥይት የልጆችን ጭንቅላትና ልብን እያፈረሱ በጭፍጨፋ ዝም ለማሰኘት መሞከር አውቶሉሰችን በድንጋይ ከመምታት ጥፋት ጋር አለማወዳደር ሚዛንን የማጣት ምልክት ነው፤ በድንጋይ ውርወራ ዲሞክራሲን መትከል አይቻልም፤ ይህ እውነት ነው፤ በጥይትም ዲሞክራሲን መትከል አይቻልም፤ ይህም እውነት ነው።

# I ሽምግልናና እርቅ

## 1. ሽምግልና

በብዙ ሚልዮን ለሚቆጠሩ ኢትዮጵያውያን ሽምግልና አድባር ነው፤ ከቤተሰብ ጀምሮ በትንሽ ማኅበረሰብ ውስጥም ቢሆን ግጭት አይጠፋም፤ የሚፈጠረውን ማናቸውም ዓይነት ግጭት ለማለሳለሰና በሰምምነት ለመተካት የሚደረገው ባህላዊ ሽምግልና በመልኩም በባሕርዩም ዛሬ በሽምግልና ስም ከምናየው በጣም የተለየ ነው፤ በኢትዮጵያ ባህል ሽምግልና የሚነሳው ከመንፈሳዊ መሠረት ላይ ነው፤ ሽምግልና የአምላክ ተግባር ነው፤ ሽምግልና ለእርቅ፣ ለፍቅርና ለሰላም የቆመ መንፈሳዊ አድባር ነው፤ ይህ አድባር (ኢንስቲትዩሽን) ሕንፃ የለውም፤ ለሽምግልና የበቃው ሰው በአእምሮው፣ በልቡና በመንፈሱ ይዘት የሚዘርና ከትውልድ ወደትውልድ ሲተላለፍ የቆየ ነው፤ የሽምግልና መንፈሳዊ መሠረቱ በዋናነት የሚከተሉት ይመስሉኛል፤

«ጽድቅን (እውነትንና ትክክለኛነትን) የሚረቡና የሚጠሙ ብፁዓን ናቸው፤ ይጠግባሉና።»

«የሚምሩ (ምሕረትን የሚያደርጉ) ብፁዓን ናቸው፤ ይማራሉና) ምሕረትን ያገኛሉና)።»

«የሚያስታርቁ (ሰላምን የሚያመጡ) ብፁዓን ናቸው፤ የእግዚአብሔር ልጆች ይባላሉና።»

ቃላቱ ይለወጡ ይሆናል እንጂ ቁም-ነገሩ በእስልምናም ተጠናክሮ ያለ ይመስለኛል፤ እርቅ፣ ፍቅር፣ ሰላም መንፈሳዊ ዋጋ ያላቸው ቁም-ነገሮች ናቸው፤ አሜሪካኖችና አውሮፓውያን ሽምግልናን ወደንግድ ሥራ ለውጠውት ገንዘብ የሚከፈላቸው አደራዳሪዎች ወይም አስታራቂዎች አሉዋቸው፤ ሽምግልና ዋጋ የሚከፈልበት ሲሆን ይረከሳል፤ ወደሸቀጥነት ይወርዳል፤ ሽምጋዮቹንም፣ ተሽምጋዮቹንም ያዋርዳል።

እንግዲህ ለሽምግልና ብቁ የሚሆነው ማን ነው? ሽምግልና ወይም ከሽምግልና ጋር በተያያዘ ሽማግሌ ምን ማለት ነው? የዕድሜ ጉዳይ ብቻ አይደለም፤ ከዕድሜው ጋር ተጣምረው መገኘት ያለባቸው ብዙ ባሕርዮች አሉ፤ መንፈሳዊነት አንዱ ባሕርይ ነው፤ ለእኔ እንደሚገባኝ መንፈሳዊነት ለእውነት፣ ለእኩልነትና ለፍትሕ መገዛት ማለት ነው፤ «ጽድቅን የሚረቡና የሚጠሙ» መሆን አለባቸው፤ ለግዑዝ ነገር፣ ለጉልበትም ይሁን ለገንዘብ የማይሸነፉ ሰዎች